

فقہائے پاک و ہند

تیرھویں صدی ہجری

جلد دوم

محمد اسحاق بھٹی

ادارۃ ثقافت اسلامیہ
کلب روڈ - لاہور

جملہ حقوق محفوظ

۲۹۴۶۲۹۱۱

۲۵۲۹۵

DATA ENTERED

۱۹۸۴

بار اول

۱۱۰۰

تعداد

مکتبائیں پرنٹرز۔ لاہور

مطبع

محمد اشرف ڈار (معتد)

ناشر

ادارہ ثقافت اسلامیہ

کلب روڈ۔ لاہور

فہرست مضامین

۱	مقدمہ	۱۶
۲	۱۸۵۷ء کے بعد	۲۲
۳	تبلیغ اسلام اور دعوتِ جہاد	۲۶
۴	پہلی مخبری	۲۷
۵	مولوی محمد جعفر کی تلاش اور گرفتاری	۳۱
۶	مزید گرفتاریاں	۵۱
۱۰	پہلا مقدمہ بغاوت، انبالہ	۱۷۱
۱۱	فیصلہ	
۱۳	کالے پانی کو روانگی	۳۵
۱۴	عظیم آباد کا پہلا مقدمہ بغاوت	۴۰
۱۵	جائداد کی ضبطی اور نیلامی	۴۵
۱۶	عورتوں اور بچوں کی حالت زار	۴۹
۱۷	مائدہ کا مقدمہ بغاوت	۵۵
۱۹	راج محل کا مقدمہ بغاوت	۶۵
۲۰	عظیم آباد کا دوسرا مقدمہ بغاوت	۶۵
۲۳	کالا پانی	۷۲
۲۵	مولانا احمد اللہ	۷۲
۲۷	مولانا یحییٰ علی	۷۲
۳۱	مولانا عبدالرحیم	۷۲
۳۲	مولانا محمد جعفر تھانوی	۷۲

بند و اسرار

۳۳۳

۳۸	میاں عبدالغفار
۳۸	مولوی امیر الدین
۳۹	مولوی تبارک علی
۳۹	میاں مسعود گل
۳۹	ابراہیم منڈل
۳۹	حکومت ہند کا اعلان
۴۰	لارڈ ڈمیو کا قتل
۴۲	والٹر رائے کا قاتل
۴۵	قتل کار روئے عمل و رہائی قیدیوں پر
۴۶	چند الفاظ اس کتاب کے بارے میں
	ع — فقہائے کرام
۴۷	۱۔ سید عالم علی حسینی ننگیوی
۵۰	۲۔ قاضی عباس علی کلکتوی
۵۱	۳۔ قاضی عبدالاحد سورتی
۵۲	۴۔ مولانا عبدالاعلیٰ قرنگی علی لکھنوی
۵۲	۵۔ مولانا عبدالباسط قنوجی
۵۷	۶۔ مولانا عبدالجلیل شہید علی گڑھی
۵۹	۷۔ مولانا عبدالحق بنارس
۶۳	۸۔ مولانا عبدالحکیم لکھنوی
۶۲	۹۔ مولانا عبدالحکیم انصاری لکھنوی
۶۸	۱۰۔ مولانا عبدالحی بڑھانوی
۷۶	۱۱۔ سید عبدالسلام حسینی ہسوی
۷۸	۱۲۔ قاضی عبدالسلام عباسی بدایونی

۸۰	۱۳۔ سید عبدالشکور بریلوی	۶۱۱
۸۱	۱۴۔ شاہ عبدالعزیز محدث دہلوی	۶۱۱
۸۲	تلامذہ کرام	۶۱۱
۸۳	مختلف زبانوں پر عبور	۶۱۱
۸۴	قرآن اور حدیث سے شغف و تعلق	۶۱۱
۸۵	قوتِ حافظہ	۶۱۱
۸۶	انذارِ خطابت و تقریر	۶۱۱
۸۶	طلباء سے شفقت	۶۱۱
۸۷	عادات و اطوار	۶۱۱
۸۸	حاضر جوانی	۶۱۱
۹۰	انگریزوں کے خلاف فتویٰ	۶۱۱
۹۳	اذیت و مسیبت	۶۱۱
۹۴	تصنیفات	۶۱۱
۹۸	شعر و شاعری	۶۱۱
۹۸	مرض اور وفات	۶۱۱
۹۹	حلیہ	۶۱۱
۹۹	اولاد	۶۱۱
۱۰۰	۱۵۔ مولانا عبدالعزیز قریشی پرہیاری	۶۱۱
۱۰۶	۱۶۔ مولانا حافظ عبدالعلی نگرانی	۶۱۱
۱۰۸	۱۷۔ مولانا غیب علی انصاری فرنگی محلی	۶۱۱
۱۰۹	ولادت اور تعلیم و تربیت	۶۱۱
۱۱۰	ذہانت و فطانت	۶۱۱
۱۱۱	مسند تدریس اور لکھنؤ کی ترک سکونت	۶۱۱

۱۱۲ شاہ جہان پور میں قیام

۱۱۳ رام پور کا عزم

۱۱۳ قصبہ پورہ

۱۱۴ مدراس کا عزم اور وہاں استقبال

۱۱۴ عادات و خصائص

۱۱۴ تصنیفات اور حواشی و تعلیقات

۱۲۰ وفات

۱۲۰ ۱۸ - شاہ عبدالغنی دہلوی

۱۲۲ ۱۹ - مولانا عبدالغنی مجددی دہلوی

۱۲۶ ۲۰ - مولانا عبدالقادر رام پوری

۱۲۹ ۲۱ - قاضی عبدالقادر کنتوری

۱۳۰ ۲۲ - شاہ عبدالقادر دہلوی

۱۳۱ حصول علم

۱۳۱ مسجد اکبر آبادی

۱۳۲ تلامذہ کرام

۱۳۳ رعب و جلال — ترجمہ قرآن

۱۳۳ خواجہ میر درد کی شاگردی

۱۳۶ ترجمے کی خصوصیات

۱۳۸ وفات

۱۳۹ ۲۳ - مفتی عبدالقیوم صدیقی بڑھانوی

۱۴۲ ۲۴ - مولانا عبداللہ مدراسی

۱۴۳ ۲۵ - مولانا عبداللہ مدراسی

۱۴۴ ۲۶ - مولانا عبداللہ آبادی

۱۴۷	۲۷ - سید عبداللہ غزنوی	۶۹۱
۱۴۷	نام و نسب	۶۹۱
۱۴۸	خاندان	۶۹۱
۱۴۹	قریب صاحب زادگان	۶۹۱
۱۵۰	حصول علم	۶۹۱
۱۵۲	فیضان عام	۶۹۲
۱۵۳	جذبہ احیائے سنت	۶۹۲
۱۵۴	علمائے سواد اور امیر کابل کی ایذا رسانی	۶۹۲
۱۵۷	جلا وطنی اور حصول علم حدیث	۶۹۲
۱۵۷	مراجعت وطن اور مزید اذیتیں	۶۹۲
۱۵۸	پھر جلا وطنی	۶۹۲
۱۵۹	مصائب کی انتہا اور مولانا کی استقامت	۶۹۲
۱۶۲	جلا وطنی اور ظالم حکام کا انجام	۶۹۲
۱۶۳	کابل سے روانگی اور امرتسر میں ورود	۶۹۲
۱۶۴	ہنگامہ ۱۸۵۷ء میں	۶۹۲
۱۶۸	ایک سچا خواب	۸۰۶
۱۷۰	ایک اور سچا خواب	۸۰۶
۱۷۱	شیرازہ بکھر گیا	۸۱۲
۱۷۲	تذکرہ نگاروں کا خراج عقیدت	۶۳۶
۱۸۲	تلامذہ اور اصحاب ارادت	۶۱۶
۱۸۲	مولانا عبدالرحمن لکھوی	۶۱۶
۱۸۶	خاندان غزنویہ اور لکھویہ کے روابط	۸۱۶
۱۸۸	راقم عاجز کے بزرگوں کی حاضری	۶۱۶

۱۹۰	مولانا محمد حسین بیٹا لوی	۲۶۱
۱۹۰	مولانا غلام رسول	۲۶۱
۱۹۲	مولوی غلام قادر	۲۶۱
۱۹۳	قید خانے کی سختی اور پشاور کو روانگی	۲۶۱
۱۹۵	امر تسریں پہلی دفعہ آمد اور قیام	۲۵۱
۲۰۰	موضع خیر الدین میں مدت قیام	۲۵۱
۲۰۱	امر تسریں مستقل سکونت	۲۵۱
۲۰۲	افغانی اصحاب عقیدت کی آمد و رفت	۲۵۱
۲۰۳	امام ابن تیمیہ اور ابن قیم کی تصانیف سے شغف	۲۵۱
۲۰۳	قبولیت دعا	۲۵۱
۲۰۴	تلاوت قرآن اور اربعہ ماثورہ	۲۵۱
۲۰۵	سخاوت و جودت	۲۵۱
۲۰۵	عفو و درگزر	۲۶۱
۲۰۶	وفات	۲۶۱
۲۰۶	اولاد	۲۶۱
۲۰۸	بھائی اور والدہ	۲۶۱
۲۰۸	بیٹوں کی اولاد	۲۶۱
۲۱۰	علمائے غزنویہ کی تصنیفی اور اشاعتی خدمات	۲۶۱
۲۱۲	مولانا عبد اللہ غزنوی کے سوانح حیات	۲۶۱
۲۱۴	تعلقات کا پیمانہ	۲۵۱
۲۱۶	فتاویٰ غزنویہ	۲۵۱
۲۱۸	حافظ محمود امرتسری	۲۵۱
۲۱۹	۲۸۱ - سید عبد اللطیف حسینی ویلوی	۲۵۱

۲۲۱	۲۹ - سید عبدالمعنی پھلواروی
۲۲۱	۳۰ - مفتی عبدالواحد خیر آبادی
۲۲۲	۳۱ - مفتی عبدالواحد فرنگی محلہ لکھنوی
۲۲۳	۳۲ - مولانا عبدالوہاب مدراسی
۲۲۶	۳۳ - قاضی علی احمد گویا موی
۲۲۸	۳۴ - سید علی اعظم پھلواروی
۲۲۹	۳۵ - سید علی حبیب ہاشمی پھلواروی
۲۳۱	۳۶ - سید علی سجاد جعفری پھلواروی
۲۳۳	۳۷ - سید علی کبیر الہ آبادی
۲۳۴	۳۸ - مفتی علی کبیر محلی شہری
۲۳۷	۳۹ - مولانا علی محمد محلی شہری
۲۳۸	۴۰ - مفتی علیم الدین کاکوروی
۲۳۸	۴۱ - سید علیم اللہ جالندھری
۲۴۱	۴۲ - مولانا عماد الدین رفیقی کشمیری
۲۴۱	۴۳ - مولانا عمر رام پوری
۲۴۳	۴۴ - مولانا عمران رام پوری
۲۴۳	۴۵ - مفتی عنایت احمد کاکوروی
۲۴۸	۴۶ - مولانا عنایت علی عظیم آبادی
۲۵۳	بعض دیگر فقہائے کرام
۲۶۷	مراجع و مصادر

بِسْمِ اللّٰهِ الرَّحْمٰنِ الرَّحِیْمِ

مقدمہ

اب تک سلسلہ فقہائے ہند کی آٹھ جلدیں شائع ہو چکی ہیں، جن کی ترتیب یہ ہے:
۱۔ جلد اول :- پہلی صدی ہجری سے آٹھویں صدی ہجری تک کے فقہائے عالی قدر کے حالات پر مشتمل ہے۔

۲۔ جلد دوم :- نویں صدی ہجری کے فقہائے کرام کے اربابِ فقہ کا تذکرہ ہے۔
۳۔ جلد سوم :- دسویں صدی ہجری کے فقہائے کرام کے واقعات پر محیط ہے۔
۴۔ جلد چہارم، حصہ اول :- گیارہویں صدی ہجری کے تذکرہ فقہاء پر
مختصر ہے۔

۵۔ جلد چہارم، حصہ دوم :- یہ بھی گیارہویں صدی ہجری کے علما و فقہاء کے حالات کا احاطہ کیے ہوئے ہے۔

۶۔ جلد پنجم، حصہ اول :- بارہویں صدی ہجری کے ہندی فقہاء کی علمی و فقہی سرگرمیوں کا مجموعہ ہے۔

۷۔ جلد پنجم، حصہ دوم :- اس میں بھی بارہویں صدی ہجری کے علما و فقہاء کی تحقیقی تنگ و ناز کو محیط کتابت میں لایا گیا ہے۔

۸۔ فقہائے پاک و ہند تیرہویں صدی ہجری جلد اول :-
اس میں نام کی مختصر سی تبدیلی سے تیرہویں صدی ہجری کے فقہائے پاک و ہند کے

حالات و سوانح ضبط تحریر میں لائے گئے ہیں۔

اب مجموعی اعتبار سے اس سلسلے کی نویں جلد پیش کی جا رہی ہے، جسے نام کی تبدیلی کے بعد تیرھویں صدی ہجری کی جلد دوم سے تعبیر کیا گیا ہے۔

اس سلسلے کی پہلی جلد جو دو سال قبل (۱۹۸۲ء میں) طبع ہوئی، حروفِ تہجی کی ترتیب کے حروفِ الف سے شروع ہو کر حرفِ ظ پر ختم ہوئی تھی اور اس میں بڑے بڑے علماء و فقہاء کے واقعات و سوانح ضبط تحریر میں لائے گئے تھے۔ اس کے علاوہ بعض اور فقہائے کرام کے عنوان سے ان فقہاء کا تذکرہ کیا گیا تھا جن کے حالات نہیں ملتے یا ملتے ہیں تو بہت کم۔ ان میں ردیف الف کے ضمن میں پندرہ، ردیف ب میں نو، ردیف ج میں دو، ردیف ح میں دس، ردیف س میں نو، ردیف س میں چار، ردیف ش میں چار اور ردیف ص میں بھی چار فقہائے کرام کا تذکرہ ہے۔

خیال یہ تھا اور اس سے پہلی جلد کے مقدمے میں اس کا اظہار بھی کیا گیا تھا کہ جلد دوم حروفِ غ سے شروع ہو کر حرفِ ع تک ختم ہو جائے گی، لیکن سب لکھنے بیٹھا اور مختلف شخصیتوں کے حالات و کوائف پر نگاہ ڈالی تو معلوم ہوا کہ دوسری جلد میں کتاب ختم کر دینا ممکن نہیں۔ بے شک کتنے بھی اختصار سے کام لیا جائے، پورے مواد کو ایک جلد میں نہیں سمیٹا جاسکتا۔ چنانچہ بڑی مشکل سے صرف حروفِ ع ختم ہو سکا ہے، جس میں چھاپیس فقہائے عظام کا تذکرہ کیا گیا ہے۔ اس کے علاوہ بن حشرات کو تذکرہ نگاروں نے فقیہ قرار دیا ہے، لیکن ان کے زیادہ حالات میسر نہیں، ان کا تذکرہ بعض دیگر فقہائے کرام کے عنوان سے کیا گیا ہے، ان کی تعداد چھتیس ہے۔

۱۸۵۷ء کے بعد

اس سے پہلی جلد کے مقدمے میں ۱۸۵۷ء کی جنگِ آزادی کا ذکر ہوا تھا اور بتایا گیا تھا کہ انگریزوں کے خلاف اہل ہند کی یہ پہلی بغاوت تھی جسے انگریزوں نے "غدار" کہا۔

کا نام دیا۔ نیز وضاحت کی گئی تھی کہ اس میں ملک کے کس کس طبقے کے لوگوں نے حصہ لیا اور کن اسباب و وجوہ کی بنا پر لیا۔ یہ بھی عرض کیا تھا کہ بغاوت پر نالو پالینے کے بعد انگریزی حکومت نے اس ملک کے باشندوں پر انتہائی مظالم ڈھائے، مسلمانوں کو بالخصوص ہتیم بٹھرایا۔ منسل حکومت ختم ہو گئی اور اس کا آخری تاجدار بہادر شاہ ظفر گرفتار ہوا، انگریز کی عدالت میں اس پر بغاوت کا مقدمہ چلا، اُسے جلا وطنی کی سزا ملی اور اس نے لیے کسی اور غربت کے عالم میں رنگون میں وفات پائی۔ — بڑے صغیر کی تاریخ سیت کا ایک بہت بڑا باب یہاں آکر ختم ہو گیا۔

اس کے بعد ایک اور دور شروع ہوتا ہے، جسے انتہائی سنگین اور دردناک دور سے تعبیر کیا جاتا ہے۔ اس دور میں دو فریق ایک دوسرے کے بالمقابل کھڑے نظر آتے ہیں۔ ایک طرف انگریزی حکومت ہے جو تمام سیاسی اختیارات کی مالک اور ظلم و ستم کے ہر چھوٹے بڑے ہتھیار سے مسلح ہے۔ دوسری طرف اہل حق کی جماعت ہے جو بظاہر بہت کم تعداد پر مشتمل ہے۔ ان کے پاس نہ دنیوی جاہ و جلال ہے، نہ مادی شان و شکوہ۔ — ان کا تمام تر سرمایہ کلمہ حق ہے اور اس کی تبلیغ و اشاعت کا جذبہ ان میں کوٹ کوٹ کر بھرا ہوا ہے۔ انگریزی حکومت کے نزدیک ان کا یہ بہت بڑا جرم تھا۔ اسی کی پاداش میں یہ گرفتار ہوئے، اسی کے نتیجے میں انھیں شدید جسمانی سزائیں دی گئیں اور اسی بنا پر انھیں کالے پانی بھیجا گیا۔ اس اجمال کی کچھ تفصیل یا اس متن کی کچھ تشریح آئندہ سطور میں ملاحظہ فرمائیے:

تبلیغ اسلام اور دعوت جہاد

بڑے صغیر پاک و ہند کے مختلف حصوں میں تبلیغ اسلام اور دعوت جہاد کا جو سلسلہ سید احمد شہید کے زمانے سے جاری تھا، واقعہ بالاکوٹ کے بعد حالات نے کچھ ایسی کروٹ لی کہ اس میں نمایاں تبدیلی پیدا ہو گئی۔ پھر ۱۸۵۷ء کی جنگ آزادی کی ناکامی کے نتیجے میں واقعات کی رفتار میں کچھ اور تغیر رونما ہوا۔ چند سال پیشتر پنجاب میں سکھوں کی حکومت قائم تھی اور قدرتی بات ہے کہ مجاہدین کی اولین ٹکراہنی سے

ہوں۔ پھر سکھوں کی جگہ انگریزی تسلط نے لی تو ان کا مقابلہ براہِ راست انگریزوں سے ہوا۔ سکھ اور انگریز دونوں مسلمانوں کے دشمن تھے اور مجاہدین یکے بعد دیگرے دونوں سے متصادم ہوتے سکھوں سے تصادم کا دور غارضی تھا، لیکن انگریزوں سے سو سال سے زیادہ عرصہ، ۱۹۴۷ء یعنی قیامِ پاکستان) تک جنگ جاری رہی۔ — سرحد پار کے مجاہدین تو باقاعدہ میدانِ محاربہ میں انگریزوں سے برسرِ پیکار تھے، لیکن بعض لوگ برصغیر کے مختلف علاقوں میں انھیں نقد روپے بھجھتے تھے اور اس روپے سے وہ اسلحہ وغیرہ خریدتے اور انگریزی حکومت کے خلاف اسے استعمال کرتے تھے۔ — روپیہ اکٹھا کرنا اور پھر اسے مجاہدین کے مرکز میں بھیجنا، سخت مشکل کام تھا جو انتہائی خفیہ طریقے سے ہوتا تھا۔ ہندوستان میں اس کے جو مراکز قائم تھے، ان میں بہت بڑا اور اہم مرکز عظیم آباد کا محلہ صادق پور تھا۔ عظیم آباد اس زمانے میں "پٹنہ" کا نام تھا جو ہندوستان کے صوبہ بہار کا دارالخلافہ ہے۔ اس کا محلہ صادق پور جیل نقد علماء کا مرکز تھا، جن میں مولانا ولایت علی، مولانا عنایت علی، مولانا احمد اللہ، مولانا یحییٰ علی، مولانا فیاض علی، مولانا عبدالرحیم، حکیم عبدالحمید، مولانا عبداللہ اور حافظ عبدالحمید وغیرہ بہت سے نامور حضرات شامل ہیں۔ ان سب کا تعلق جماعتِ مجاہدین سے تھا۔ اس تعلق کی بنا پر انگریزی حکومت نے انھیں شدید اذیتوں اور سخت مصیبتوں میں مبتلا کیا اور ایسی ایسی سزائیں دیں کہ جن کے تصور ہی سے جسم پر لرزہ طاری ہو جاتا ہے۔

پہلی مجبوری

ہوتی مردان کا ایک شخص عزیز خاں، ضلع کرناٹک کے محکمہ پولیس میں سارجنٹ کے عہدے پر فائز تھا۔ مئی ۱۸۶۳ء کی بات ہے کہ اس کو جرینٹی سٹرک پر گشت کے دوران ضلع کرناٹک کے ایک مقام پر چار آدمی پیدل جاتے ہوئے ملے۔ ان کی وضع قطع درویشوں کی سی تھی اور رنگ سانولے تھے۔ عزیز خاں نے انھیں نیگالی سمجھ کر روکا اور پوچھ گچھ کرنے لگا۔ اسے شبہ تھا کہ یہ لوگ مجاہدین سے تعلق رکھتے ہیں۔ اس شبہ کی وجہ یہ تھی کہ ہوتی مردان اور مجاہدین کے مرکز میں اس وضع قطع اور شکل و صورت کے لوگ

اس نے دیکھے تھے۔ ان آدمیوں نے غزن خان کو بتایا کہ وہ ملک (سرحد) سے آئے ہیں اور منشی محمد جعفر کے پاس تھا نیسیر جا رہے ہیں، اس سے مل کر آگے نکل جائیں گے اور مہینے دو مہینے بعد واپس آئیں گے۔ انھوں نے غزن خان سے کہا تم بھی نوکری چھوڑ کر ہمارے ساتھ ملک چلو، وہاں بہت بڑی جنگ ہونے والی ہے۔

غزن خان نے یہ باتیں سنیں تو انھیں گرفتار کر کے پانی پت کے تھانے میں لے گیا۔ اور ایک رپورٹ تیار کی، جس میں لکھا کہ یہ لوگ حکومت کے دشمن ہیں۔ انھوں نے بہت کہا کہ ہمیں چھوڑ دیا جائے، لیکن غزن خان نے انھیں نہ چھوڑا۔ وہ مجسٹریٹ کے سامنے پیش ہوئے تو عدم ثبوت کی بنا پر انھیں رہا کر دیا گیا۔ ان کا مقدمہ مسٹریفین ایگریٹسٹنٹ کمشنر کی عدالت میں پیش ہوا تھا، اس نے ۱۸ مئی ۱۸۶۳ء کو حکم لکھا کہ ”چھان بین کے بعد واضح ہوا کہ یہ چار آدمی معمولی مسافر ہیں، لہذا انھیں رہا کرنے کا حکم دیا جاتا ہے۔“

ان کی رہائی کو غزن خان نے اپنی پیشہ وارانہ توہین سمجھا اور اس کو سخت ذہنی کوفت ہوئی کہ وہ اپنے مقصد میں کامیاب نہ ہو سکا۔ چنانچہ اس نے مسلمانان برصغیر کے اس اصلاحی اور دینی نظام کو انگریزی حکومت کی خوشنودی کے لیے برباد کرنے کا فیصلہ کر لیا۔ اس نے اپنے بیٹے فیروز کو جو سرحد کے ایک مقام حمزہ خاں میں مقیم تھا، خط لکھا کہ تم ملک جاؤ، وہاں ایک اخوند زادہ عبداللہ اقامت گزیں ہے، اس کی مسجد میں جا کر ٹھہرو اور اس کے ذریعے مکمل معلومات حاصل کر دو کہ جماعت مجاہدین کو ہندوستان کے کس کس علاقے اور کن کن لوگوں کے ذریعے مالی امداد ملتی ہے۔ فیروز باپ کی ہدایت کے مطابق وہاں پہنچا، دس دن اس علاقے میں مقیم رہا، مختلف مقامات پر گیا، مجاہدین کے ٹھکانوں اور ان کی سرگرمیوں کا پتہ چلایا اور پورے کوائف حاصل کر کے واپس اپنے وطن حمزہ خاں آیا اور اپنے باپ غزن خان کو تمام تفصیلات

تخریب کر کے بھیجیں۔ اس نے باپ کو یہ بھی بتایا کہ محمد جعفر تھانویسری مجاہدین کی مالی امداد بھی کرتا ہے اور انھیں رائفیس وغیر بھی بھیجتا ہے، اور پھر اس کے بھیجے ہوئے مال اور اسلحہ کو مجاہدین، انگریزوں کے خلاف استعمال کرتے ہیں۔ فیروز نے یہ بھی لکھا کہ مجاہدین فخریہ انداز میں کہتے ہیں کہ ہندوستان میں بہت بڑے بڑے آدمی ان کے دوست ہیں۔ اس سلسلے میں وہ محمد جعفری تھانویسری کا نام بھی لیتے ہیں، اُسے وہ خلیفہ کہتے ہیں اور اس کا ذکر اس طرح کرتے ہیں کہ گویا وہ کوئی بہت بڑا لوگ ہے۔

اس طرح غزن خان اور اس کے بیٹے فیروز کی رپورٹ سے پہلی مرتبہ سرکاری سطح پر مجاہدین کی اس تنظیم کا راز فاش ہوا، اور یہ پہلی مخبری تھی جو ان باپ بیٹے نے ان سراپا خلوص لوگوں کی کی۔

اب یہ رپورٹ آگے چلی۔ سوار پولیس کے افسر کپتان موذلی نے یہ رپورٹ انسپیکٹر جنرل پولیس کو بھیجی اور ضلع امبالہ کے سپرنٹنڈنٹ پولیس کپتان پارسنر کو اس کی مزید تحقیقات کا حکم ملا۔ مولوی محمد جعفر تھانویسری اپنی کتاب ”کالا پانی“ میں لکھتے ہیں : ”غزن خان نے ۲۸ جمادی الاخریٰ ۱۲۸۰ھ (۱۱ دسمبر ۱۸۶۳ء) کو کسی ذریعے سے میرے حال سے واقف ہو کر اپنی دنیوی بھلائی کا موقع جان کر ایک لمبی چوڑی کیفیت خیر خواہانہ بحضور صاحب ڈپٹی کمشنر کرنال کے حاضر ہو کر یہ مخبری کی کہ یہ جنگ جو ہندوستانی مجاہدین کے ساتھ سرحد پر ہو رہی ہے، ان لوگوں کو محمد جعفر لہزار تھانویسری روپہ اور آدمیوں سے مدد دینا ہے۔“

مولوی محمد جعفر کی تلاش اور گرفتاری

جب غزن خان ڈپٹی کمشنر کرنال کو یہ رپورٹ دے کر اس کے نیگلے سے باہر نکلا تو

۱۷ سرگزشت مجاہدین، ص ۳۷۸

۱۷ کالا پانی، ص ۲۶۔

اسی وقت مولوی محمد جعفر کے ایک دوست کو اس کا پتا چل گیا۔ اس نے اپنے ایک ملازم ناداکو، جو مولوی صاحب کا ہم سایہ اور خیر خواہ تھا، بطور افسوس کے ساری بات بتائی۔ نادا اسی وقت کربال سے تھانیسر آیا تاکہ مولوی صاحب کو صورتِ حال سے آگاہ کرے اور یہ بتا دے کہ ان کی مخبری ہو چکی ہے اور تلاشی کا خطرہ ہے۔ لیکن جس وقت وہ تھانیسر پہنچا، رات ہو چکی تھی اور مولوی صاحب کے گھر کے دروازے بند تھے، لہذا اس وقت اس نے ان کو جگانا مناسب نہ سمجھا اور خیال کیا کہ صبح کو بتا دیا جائے گا۔ لیکن وہی کچھ ہوتا ہے جو اللہ کو منظور ہو۔ اسی وقت کپتان پارٹنر پولیس کی بہت بڑی جمعیت کے ساتھ مولوی صاحب کے مکان کے دروازے پر پہنچ گیا یعنی نادا نے جس غرض کے لیے سفر کی تکلیف اٹھائی تھی وہ پوری نہ ہوئی۔

مولوی محمد جعفر کے مکان کا محاصرہ کیا گیا اور تلاشی لی گئی۔ مولوی صاحب کے خطوط، مجاہدین سے متعلق کاغذات اور ضروری چیزیں جو پولیس کے لیے مفید مطلب ہو سکتی تھیں، قبضے میں کر لیں۔ لیکن مولوی صاحب کو گرفتار نہیں کیا، کیونکہ ان کے وارنٹ گرفتاری نہیں تھے۔ مجاہدین کے بارے میں بعض لوگوں کو ہدایات دینے اور دیگر امور کی تکمیل کے لیے مولوی صاحب تھانیسر سے نکلے اور پانی پت پہنچے، وہاں سے دہلی اور پھر علی گڑھ گئے۔ اب ان کے وارنٹ گرفتاری بھی جاری ہو چکے تھے۔ پولیس سرانگ لگاتی ہوئی ان کے پیچھے پہنچی اور انھیں علی گڑھ سے گرفتار کر لیا گیا۔

مزید گرفتاریاں

پولیس نے جب مولوی صاحب کے خطوط اور کاغذات کو سامنے رکھا تو تفتیش کا دائرہ وسیع ہو گیا۔ بہت سی نئی چیزیں اس کے علم میں آئیں اور مجاہدین کے متعدد نئے معاذین کا پتا چلا، معاذین میں ہندوستان کے شہر پٹنہ کے بڑے بڑے علما بھی شامل تھے، ان سب کے گھروں کی تلاشیاں لی گئیں اور پھر انھیں گرفتار کر لیا گیا۔ ان گرفتار شدہ لوگوں کو انبالہ کے ڈپٹی کمشنر کپتان ٹائی کی عدالت میں پیش کیا گیا اور پھر ان پر مقدمہ چلا۔ یہ مندرجہ ذیل حضرات تھے۔

۱۔ شیخ محمد شفیع ٹھیکیدار: یہ کاروباری آدمی تھے جو مختلف چھاپریوں میں فوج کو گوشت فراہم کرتے تھے۔ جائداد پچاس لاکھ کے قریب تھی۔ شفاعت علی کے نام سے مجاہدین کی امداد کرتے تھے۔ ان کے والد شیخ محمد تقی تھے جو سید احمد شہید کے مرید تھے۔

۲۔ مولوی محمد جعفر: تھانیر ضلع انبالہ کے رہنے والے تھے اور وہاں کے ممبردار تھے۔ والد کا نام میاں جمیون تھا۔ ذات اراہیں۔ مقدمے کے وقت عمر پچیس سال تھی۔ مجاہدین کے معاوین کی فہرست میں ان کا نام "پیر خاں" تھا۔ بعض روایات سے معلوم ہوتا ہے کہ ۱۸۵۷ء کے ہنگامے میں بھی انگریزوں کے خلاف لڑنے کے لیے چند رفقا کو لے کر دہلی گئے تھے لیکن جب پتا چلا کہ انگریزوں نے ہنگامے کو دبا دیا ہے تو واپس آگئے تھے۔

۳۔ مولانا یحییٰ علی جعفری عظیم آبادی: عظیم آباد (پٹنہ) کے معزز خاندان سے تعلق رکھتے تھے اور اپنے دور کے نامور عالم تھے۔ جب مقدمہ شروع ہوا، ان کی عمر بیالیس سال تھی۔ خدام مجاہدین میں محی الدین کے نام سے موسوم تھے۔ ۲۶ رمضان ۱۲۸۰ھ (۵ مارچ ۱۸۶۴ء) کو انھیں گرفتار کر کے ریل گاڑی کے ذریعے انبالے بھیجا گیا۔

۴۔ مولانا عبدالرحیم: عظیم آباد (پٹنہ) کے صاحب ثروت خاندان کے فرد اور وہاں کے رئیس تھے۔ مولانا فرحت حسین کے بیٹے اور مولانا ولایت علی اور مولانا عنایت علی عظیم آبادی کے بھتیجے تھے۔ آغاز مقدمہ کے وقت اٹھائیس برس عمر تھی۔

۵۔ میاں عبدالغفار: مقدمے کی کارروائی میں انھیں مولانا عبدالرحیم کا ملازم بتایا گیا ہے۔ نیکی، حسن عمل اور حمیت دینی کی وجہ سے سب لوگ ان کی عزت کرتے تھے۔ عمر پچیس سال تھی۔

۶۔ الہی بخش: والد کا نام کریم بخش تھا۔ مولانا احمد اللہ عظیم آبادی کے

مختار تھے۔ خود بھی کاروبار کرتے تھے۔ عمر بیالیس سال تھی۔ پانچ سال جیل میں رہے۔
۷۔ عبد الکریم انبالویکے: شیخ محمد شفیع کے مختار تھے اور شیخ صاحب
کی بھانجی سے ان کی شادی بھی ہوئی تھی۔ عمر پینتیس برس تھی تین سال قید
کاٹ کر رہا ہوئے۔

۸۔ قاضی میاں جانی: موضع کمرکلی (ضلع پٹنہ) کے رہنے والے تھے
اور سلسلہ مجاہدین کے نہایت مخلص کارکن تھے۔ عمر ساٹھ برس تھی۔ انبالہ جیل میں
وفات پائی۔ انبالہ کے حج کا بیان ہے کہ باغیانہ خط و کتابت کا سب سے
بڑا حصہ انہی کے گھر سے دست یاب ہوا۔

۹۔ حسینی ابن میگو: عظیم آباد (پٹنہ) کے رہنے والے تھے۔ عمر
پینتیس سال تھی۔

۱۰۔ حسینی بن محمد بخش: تھانپیر کے رہنے والے تھے۔ مولانا عنایت علی
عظیم آبادی کے عہد امارت میں مجاہدین کے ساتھ شریک جہاد رہے۔ پھر جماعتی
امور میں مولوی محمد جعفر تھانپیری کے معاون بنا دیے گئے۔ مقدمہ شروع ہوا تو
عمر پچیس برس تھی۔ سات سال جیل میں رہے۔

۱۱۔ عبد الغفور: والد کا نام شاہ علی خاں تھا۔ ضلع شاہ آباد (صوبہ بہار)
کے رہنے والے تھے۔ ایک روایت کے مطابق ہزاری باغ کے باشندے تھے۔
تھانپیر میں مولوی محمد جعفر کے ہاں مقیم تھے۔ عمر پچیس سال تھی۔ دس سال جیل کاٹ کر
رہا ہوئے۔

یہ اپنے وقت کے معزز اور خوش حال لوگ تھے، لیکن گرفتار ہونے کے بعد ان کو انتہائی
الم ناک سزا نہیں دی گئی۔ تنگ و تاریک کوٹھڑیوں میں بند کیا گیا، ہتھکڑیاں اور لوہے
کے طوق پہنائے گئے، اس قسم کی روٹیاں کھانے کو دی گئیں جن میں چوتھا حصہ ریت
اور مٹی شامل تھی۔ ان میں سے بعض کو علیحدہ علیحدہ پھانسی کی کوٹھڑیوں میں
رکھا گیا۔ مولوی محمد جعفر تھانپیری کو بالخصوص متبلائے اذیت کیا گیا، کسی کسی گھنٹے مسدس

انہیں زد و کوب کیا جانا۔۔۔۔۔ مولوی صاحب نحر پر فرماتے ہیں کہ مجھ پر جو سختی کی گئی، اُس کے پیش نظر مجھے یقین ہو گیا تھا کہ یہ لوگ مجھے زندہ نہیں چھوڑیں گے۔ رمضان کے کچھ روز سے میرے ذمے باقی تھے، کوئی چیز کھانے سے پیے بغیر میں نے رُزے رکھنا شروع کر دیے۔ دوسرے دن مار پیٹ کے بعد مجھے ڈپٹی کمشنر کے بنگلے میں لے جایا گیا اور چا پلوسی سے کہا کہ سب کچھ بنا دو تمہیں سرکاری گواہ بنا کر رہا کر دیا جائے گا، بہت بڑا عہدہ بھی دیا جائے گا، میں نے انکار کیا تو پھر فار پیٹ شروع ہو گئی۔ صبح آٹھ بجے سے رات آٹھ بجے تک مسلسل بارہ گھنٹے زد و کوب جاری رہی۔ انٹاری کا وقت ہوا تو میں نے بنگلے کے درخت سے پتے توڑ کر روزہ کھولا۔

یہ تمام تفصیلات انہوں نے اپنی کتاب ”کالا پانی“ میں تحریر کی ہیں۔ اس سے اندازہ ہوتا ہے کہ یہ لوگ کس قدر صابر و شاکر تھے، کتنے بلند حوصلہ اور اپنے مقصد سے کس وجہ محبت رکھتے تھے۔

۱۔ پہلا مقدمہ بغاوت، انبالہ

یہ مقدمہ چونکہ انبالے میں شروع ہوا تھا، اس لیے برصغیر کی سیاسی تاریخ میں اسے انبالہ کیس یا مقدمہ انبالہ کے نام سے موسوم کیا گیا ہے۔ یہ پہلا مقدمہ بغاوت تھا۔ مقدمے کی ابتدائی کارروائی ڈپٹی کمشنر کپتان ٹانی کی عدالت میں شروع ہوئی جو ایک ہفتہ جاری رہی۔ اس اثنا میں الزامات کی نوعیت، گواہوں کی ترتیب اور شہادتوں کی تفصیل مرتب کی گئی، اور تمام ملزموں کو سیشن سپرد کر دیا گیا۔ سیشن عدالت میں باقاعدہ مقدمہ جاری ہوا۔

ملزم پہلے دن ڈپٹی کمشنر کی عدالت میں پیش ہوئے تو دوران مقدمہ میں نماز کا وقت ہو گیا۔ نماز کی اجازت طلب کی تو نہ ملی۔ پھر معمول یہ رہا کہ جوں ہی نماز کا وقت ہوتا، ملزم تہنیم کر کے اور بیٹھے ہوئے اشاروں سے نماز پڑھ لیتے۔ مقدمے کی سماعت جتنے دن ڈپٹی کمشنر کی عدالت میں ہوئی، تمام ملزم الگ الگ چھانسیوں کی کوٹھڑیوں میں بند رہے۔ جب مقدمہ سیشن سپرد ہوا تو سب کو حوالات میں اکٹھا کر دیا گیا۔ اب ماحول قدرے

سازگار تھا اور تمام دوست اکٹھے رہتے تھے، اس لیے مریدوں اور اذیتوں کا احساس تقریباً ختم ہو گیا تھا۔ ان دنوں مولوی محمد جعفر اکثر یہ شعر پڑھتے تھے۔

پائے درزنجیر پیش دستاں
بہ کہ بابگائیاں در بوستاں

مولانا یحییٰ علی تکللیوں اور اذیتوں کے ان دنوں میں عام طور پر یہ رباعی پڑھتے اور ہر حال میں اللہ کا شکر ادا کرتے۔

لَسْتُ أَبَالِي حِينَ أُقْتَلُ مُسْلِمًا
وَذَلِكَ فِي ذَاتِ إِلَهِ وَإِنْ كُنْتُ
عَلَى آيٍ شَقِيحًا نَلِّحًا لِلَّهِ مَصْرَعِي
يُبَارِكُ عَلَيَّ أَوْصَالِ شَلْوِ قَمْرَعِ

یعنی جب میں مسلمان مارا جاؤں تو مجھے کچھ پروا نہیں کہ اللہ کی طرف میرا لوٹنا، اگرچہ کسی بھی طرح سے ہو۔

یہ سب اللہ کی راہ میں ہے، وہ چاہے تو بوسیدہ ٹہریوں اور تمام اعضائے جسم میں برکت اور بالیدگی پیدا کر دے۔

فیصلہ

ہم یہاں اس مقدمے کی تفصیلات میں نہیں جانا چاہتے۔ اس موقع پر صرف یہ بتانا مقصود ہے کہ سیشن جج کی عدالت میں مقدمہ چلا، بعض ملزموں نے بڑی بڑی فیسیں دے کر انگریز وکیلوں کی خدمات بھی حاصل کیں۔ لیکن عدالت نے ۲ مئی ۱۸۶۴ء کو حرب ذیل فیصلہ سنایا:

۱۔ شیخ محمد شفیع :- سزائے موت، جائداد ضبط، لاش جیل کے قبرستان میں دفن کی جائے۔

۲۔ مولانا محمد یحییٰ علی :- یہی سزا۔

۳۔ مولانا جعفر تنہا نیسری :- سزائے موت، جائداد ضبط۔

۴۔ مولانا عبد الرحیم :- جس دوام بعبور دریائے شور، جائداد ضبط۔

۵۔ قاضی میاں حبان :- یہی سزا۔

۶۔ میاں عبد العطار :- جلس دوام بعبور دریائے شور، جاہد اوضبط۔

۷۔ منشی عبد الکریم :- " " " " " " " "

۸۔ الہی بخش :- " " " " " " " "

۹۔ عبد العفور :- " " " " " " " "

۱۰۔ حسینی عظیم آبادی :- " " " " " " " "

۱۱۔ حسینی تھانیسری :- " " " " " " " "

سزا سننے کے بعد ملزموں کے انگریز وکیلوں نے جوڈیشل کمشنر پنجاب کی عدالت میں اپیل دائر کی، جس کے نتیجے میں سزاؤں میں کچھ تخفیف ہوئی اور پہلے تین ملزموں کی سزائے موت کو جلس دوام بعبور دریائے شور میں بدل دیا گیا۔ یہ فیصلہ ۲۴ اگست ۱۸۶۲ء کو صادر ہوا۔ جن تین بزرگوں کی پھانسی کی سزا عمر قید میں تبدیل ہوئی، اس کی اطلاع ۱ مئی ۱۶ ستمبر ۱۸۶۲ء کو ملی۔

جیسا کہ اوپر بتایا گیا، شیخ محمد شفیع، مولانا یحییٰ علی اور مولوی محمد جعفر (تینوں) کو پھانسی کی سزا سنائی گئی تھی۔ یہاں یہ واقعہ قابل ذکر ہے کہ سزا سن کر شیخ صاحب تو بہت مغموم ہوئے، البتہ دوسرے دونوں بزرگ انتہائی خوش تھے۔ انگریز پولیس کپتان نے مولوی محمد جعفر سے اس خوشی کی وجہ پوچھی تو انھوں نے بتایا کہ شہادت کی اُمید پر خوش ہیں، جو مسلمانوں کے لیے سب سے بڑی نعمت ہے، تم اس کو کیا جانتے؟

اس کے بعد ان کی سزائے موت ختم کر دی گئی کہ ملزم اس سے خوشی محسوس کرتے تھے اور ان کو خوش کرنا سرگرم مقصود نہ تھا۔ اس کے بجائے جلس دوام بعبور دریائے شور کی سزا دی گئی کہ موت کے مقابلے میں یہ زیادہ تلخ اور تکلیف دہ سزا ہوگی۔ شیخ محمد شفیع کی سزا صرف جاہد اوضبط کی ضابطی تک محدود رکھی گئی۔ جن لوگوں کو پھانسی کی سزا ختم کر کے جلس دوام کی سزا دی گئی، ان کے سراور داڑھی موچھ موند دیے

گئے مولانا یحییٰ علی واڑھی کے کٹے ہوئے بال ہاتھ میں اٹھاتے پھرتے اور کہتے :
 ”افسوس نہ کر تو خدا کی راہ میں پکڑی گئی اور اسی کی خاطر کاٹی گئی۔“
 کالے پانی کو روانگی :

ان گیارہ ملزموں میں سے چار ملزموں، مولانا یحییٰ علی، میاں عبدالغفار، مولوی
 محمد جعفر تھانوی اور مولانا عبدالرحیم کو کالا پانی بھیجا گیا۔ پہلے تین بزرگوں کو ہتھکڑیاں
 اور بیٹریاں ڈال کر انبالہ سے پیدل لدھیانہ، پھلور، جالندھر اور امرتسر کے راستے
 لاہور لایا گیا اور کچھ عرصہ لاہور سنٹرل جیل میں رکھا گیا۔ اس کے بعد
 ریل گاڑی کے ذریعے ملتان اور وہاں سے کشتی میں سوار کر کے کوٹڑی پہنچایا گیا۔
 کوٹڑی سے کراچی اور کراچی سے بادبانی جہاز کے ذریعے بمبئی پہنچے۔ ۸ دسمبر کو
 بمبئی سے جمنا جہاز میں سوار ہوئے اور چونتیس دن کے بعد ۱۸ جنوری ۱۸۶۵ء کو
 پورٹ بلیئر (جزیرہ انڈمان) میں اترے۔

اس سے کچھ عرصہ بعد مولانا عبدالرحیم کو انبالہ جیل سے نکالا گیا، وہ بیمار تھے،
 لاہور پہنچے تو ایک سال آٹھ مہینے لاہور سنٹرل جیل میں رہے۔ اس کے بعد ملتان،
 کوٹڑی، کراچی اور بمبئی کے راستے کالا پانی پہنچے۔ ان کا یہ سفر نہایت اذیت ناک
 تھا۔ اس کی ایک وجہ تو یہ تھی کہ یہ خود بیمار تھے۔ دوسری وجہ یہ ہوتی کہ جس جہاز
 میں یہ سوار تھے، اس کے تمام مسافر مختلف امراض میں مبتلا ہو گئے تھے۔ اس
 کے علاوہ سمندر میں طوفان آگیا، جس کے باعث جہاز تیس دن کے بجائے ایک مہینہ
 اکبرس دن میں پورٹ بلیئر پہنچا۔

۲۔ عظیم آباد کا پہلا مقدمہ بغاوت

مولانا یحییٰ علی وغیرہ کے مقدمے کا فیصلہ ہو جانے کے بعد، جو دراصل پہلا مقدمہ
 بغاوت تھا، عظیم آباد (پٹنہ) میں مولانا احمد اللہ پر مقدمہ قائم کیا گیا۔ یہ ترتیب کے اعتبار

سے دوسرا مقدمہ بغاوت تھا۔ لیکن عظیم آباد (پٹنہ) کے دو مقدموں میں سے پہلا تھا۔

مولانا احمد اللہ اپنے علم و فضل، زہد و عبادت اور فہم و تدبیر کی بنا پر عظیم آباد اور اس کے گرد و نواح میں نہایت اعزاز و احترام کے مالک تھے۔ مولانا یحییٰ علی کے

بڑے بھائی تھے۔ اپنے علاقے کے رئیس اور امیر آدمی تھے۔ مولوی الہی بخش جعفری کے فرزند تھے۔ ۱۲۲۳ھ (۱۸۰۸ء) میں پیدا ہوئے، والد نے احمد بخش نام رکھا تھا

سید احمد شہید سے وابستگی پیدا ہوئی تو انھوں نے احمد اللہ نام رکھا اور پھر اسی نام سے شہرت پائی۔ مولانا ولایت علی عظیم آبادی اور دیگر اساتذہ سے علوم دینی حاصل کیے۔ ۱۸۵۷ء کے ہنگامے میں تقریباً تین مہینے سرکٹ ہاؤس میں نظر بند رہے۔

عظیم آباد کے اس پوتے خاندان کو حکومت انگریزی نے مبتلائے مصیبت کر دیا تھا اور سب حضرات پر چھوٹے مقدمات قائم کر دیے گئے تھے۔ مولانا احمد اللہ

کے فرزند دلہند حکیم عبدالحمید نے ”شہر آشوب“ کے نام سے فارسی میں ایک مثنوی لکھی تھی، جس میں اس تمام ابتلا کی تفصیل بیان کی تھی۔ اس مثنوی میں مولانا احمد اللہ کے

چھوٹے بھائی مولانا یحییٰ علی کی اس سزا کا ذکر بھی دردناک انداز میں کیا ہے جو ایک سال پہلے انبالہ میں دی گئی تھی۔

۲۹ رمضان ۱۲۸۱ھ (۲۷ فروری ۱۸۶۵ء) کو مولانا احمد اللہ کے لیے سزا کا

حکم جاری کیا گیا۔ پہلے ضبطی، جائداد اور پھانسی کی سزا سنائی گئی۔ پھر اسے جلس دوام لے جو دریاے شہر میں بدل دیا گیا۔ مولانا کو پھانسی کے حکم سے کوئی پریشانی نہیں ہوئی۔ سزا سن کر اسی طرح خوش و خرم تھے، جس طرح کہ ان کے چھوٹے بھائی مولانا یحییٰ علی تھے۔

جائداد کی ضبطی اور نیلامی

جائداد کی ضبطی اور جلس دوام کی سزا سے ان حضرات کو کوئی تکلیف نہ تھی۔ اس قسم

کی سب تکلیفیں ذاتی طور پر یہ حضرات نہایت صبر و تحمل سے برداشت کر سکتے تھے،

اصل تکلیف اہل و عیال کی تھی، جو جائداد ضبط ہو جانے کی وجہ سے بے گھر ہو گئے

تھے اور سر چھپانے کے لیے کوئی جگہ ان کے پاس نہ رہی تھی، گزراوقات کا بھی

کوئی انتظام نہ تھا۔ ان کی منقولہ جائداد کی نیلامی کا مسئلہ سامنے آیا تو عظیم آباد اور پٹنہ کے مسلمانوں نے متفقہ طور پر پولی نہ دینے کا فیصلہ کر لیا تھا۔ تاہم انگریزوں نے جوش اُتسار میں لاکھوں کی جائداد کو ٹریوں میں فروخت کر دی۔ نیلامی سے تقریباً ستر سال بعد ۱۹۳۵ء کے انڈیا ایکٹ کے تحت ۱۹۳۷ء کے انتخابات کے نتیجے میں صوبہ بہار میں کانگریس کی وزارت بنی تو ۱۹۳۹ء میں حاجی پور کے دیہاتی حلقے کے رکن اسمبلی مسٹر بدرالحسن نے بہار اسمبلی میں ان جائدادوں کی قیمت اور نیلامی کے بارے میں سوال اٹھایا۔ کرشن بلجھ سہائے نے اس سوال کے جواب میں جو کچھ

بایا اس کا خلاصہ یہ ہے :
جائداد غیر منقولہ :

پائی . آنہ	روپیہ
۱۲۸۶۶	۱۲۸۶۶
۲۰۶۰	۲۰۶۰
۵۸۷۷۶	۵۸۷۷۶
۷۳۷۰۲	۷۳۷۰۲

- ۱۔ مولانا عبدالرحیم :
- ۲۔ مولانا بجلی علی :
- ۳۔ مولانا احمد اللہ :

جائداد منقولہ :

۱۰	۷	۲۳۲
۲	۶۲۵	
۹	۱۲	۲۵۱۷

- ۱۔ مولانا عبدالرحیم :
- ۲۔ مولانا بجلی علی :
- ۳۔ مولانا احمد اللہ :

۷ — ۲ — ۳۳۹۵

یہاں یہ وساحت کرنا ضروری ہے کہ جائداد منقولہ میں ان تینوں حضرات کی کتابیں، فرنیچر، سیٹے، گھوڑے، پالکیاں، زیور وغیر پیش قیمت چیزیں شامل تھیں، جو نہایت ہی تھوڑی رقم میں نیلام ہوئیں۔

اس کے بعد ان کے مکانات منہدم کر دیے گئے اور ان کے محلے صادق پور کا

احاطہ عظیم آباد (پٹنہ) کی میونسپل کمیٹی کو دے دیا گیا۔ اس میں وہ جگہ بھی شامل تھی جسے "قافلہ" کہا جاتا تھا، اور اسے "قافلہ" اس لیے کہا جاتا تھا کہ وہاں مجاہدین اور اس جماعت کے کارکن قیام کرتے تھے۔ اس تمام جگہ پر پٹنہ میونسپل کمیٹی کی عمارت تعمیر ہوئی۔

عورتوں اور بچوں کی حالت زار

مولانا احمد اللہ کے اہل و عیال کو عید کے دن ان کے گھروں سے نکالا گیا قیام عورتیں اور بچے انتہائی پریشانی کے عالم میں تھے۔ نہ رہنے کے لیے مکان اور نہ استعمال کے لیے کوئی سامان۔ ایک خوش حال گھرانہ بے حد بے چارگی اور بے بسی کا شکار ہو گیا تھا۔ مولانا احمد اللہ کے بیٹے حکیم عبد الحمید نے جو بہت اچھے عالم اور شاعر تھے، "مثنوی شہر آشوب" میں تفصیل سے اس کا ذکر کیا ہے۔ اس مثنوی کے کچھ اشعار "سرگزشت مجاہدین" میں مولانا غلام رسول مہر نے درج کیے ہیں۔ چند شعر ملاحظہ ہوں :-

چوں شب عید را سحر کردند	ہمہ را از مکان بدر کردند
ضبط و تاراج جملہ مال و متاع	نقد و جنس و ہمہ اثاث و ذراع
بہر ما بود آہ جسم سخت	بمردن سوزنے ز جسمہ رخت
من نہ تنہا کہ ہمہ ہم تن ہا	بچگان و زنان و شیون ہا
احمد اللہ بود محرم شاہ	طفک بے گناہ را چہ گناہ
مایہ عیش، ساز ما تم شد	عید ما غرہ محرم شد
زندہ بودم و لیک مردہ صفت	ضائقۃ الارض بسیار حبت

اب ترتیب وار ان اشعار کا ترجمہ پڑھیے :

جب عید کی رات ختم ہوئی اور ہمارے اہل و عیال نے صبح کی توبہ کو مکان سے نکال دیا گیا۔

تمام مال و متاع ضبط اور برباد ہوا۔ نقدی، غلہ، سامان اور زراعت ہر شے ختم ہو گئی۔

فارے لیے آہ کرنا بھی سخت جرم تھا اور تمام سامان میں سے سوئی تک اٹھانے کی اجازت نہ تھی۔

میں اکیلا نہ تھا، میرے ساتھ بہت سے لوگ تھے۔ بچے، عورتیں، اور ان کی آہ و فریاد تھی۔

حکومت کا مجرم تو احمد اللہ تھا، بے گناہ بال بچوں کا کیا قصور تھا۔ ہماری زندگی کا سرمایہ موت کا سامان بن گیا۔ ہماری عید محرم کا چاند ہو گئی۔

میں زندہ تھا، لیکن مردوں کی سی حالت میں۔ میرے لیے زمین اپنی وسعت کے باوجود تنگ ہو گئی۔

حکیم عبدالحمید طبابت کرتے تھے، اور ان کا اچھا خاصا دوا خانہ تھا۔ وہ بھی حکومت نے ضبط کر لیا۔ یعنی گزر بسر کے لیے کوئی چیز ان کے پاس باقی نہ رہنے دی، کتابیں اور کپڑے وغیرہ کوئی شے ان کے قبضے میں نہ تھی۔ کتابوں کی ضبطی سے انہیں بالخصوص بہت تکلیف پہنچی، فرماتے ہیں۔

کتاب ملت مسلماناں

رفت و رد دستِ حرف ناخواناں

یعنی مسلمانوں کی دینی و مذہبی کتابیں ان پڑھ لوگوں کے ہاتھ میں چلی گئیں۔ مولانا احمد اللہ کو کالے پانی لے جانے کے لیے کب عظیم آباد (پٹنہ) سے روانہ کیا گیا، اس کی صحیح تاریخ کا علم نہیں ہو سکا۔ البتہ اس میں کوئی شبہ نہیں کہ یہ مولانا یحییٰ علی مولانا عبدالرحیم مولوی محمد جعفر تھانوی سہری اور میاں عبدالغفار سے بہت پہلے ۱۵ جون ۱۸۶۵ء کو وہاں پہنچ گئے تھے۔

۳۔ مالده کا مقدمہ بغاوت

ہندوستان کے مختلف علاقوں اور شہروں میں مجاہدین کے جو مراکز قائم تھے، ان میں ایک مرکز مالده تھا۔ یہ مرکز صوبہ بنگال میں تھا۔ ”ہمارے ہندوستانی مسلمان“

کا مصنف ڈاکٹر ہنٹر نے ۱۸۷۷ء کے واقعات بیان کرتے ہوئے لکھتا ہے کہ وہابیوں کی تحریک جہاد کا یہ مرکز "تقریباً تیس سال" پہلے قائم ہوا تھا۔ اس حساب سے اس مرکز کی بنیاد ۱۸۴۰ء کے لگ بھگ پڑی۔ اس مرکز میں ضلع مالده کے علاوہ اس کے متصلہ اضلاع میں سے مرشد آباد اور راج شاہی کے بعض حصے بھی شامل تھے۔ اس کے بانی مولانا ولایت علی عظیم آبادی کے ایک خلیفہ مولانا عبدالرحمن لکھنوی تھے جو مجاہدین کی جماعت سے تعلق رکھتے تھے۔ وہ اس سلسلے میں جنوبی بنگال کے ضلع مالده میں گئے تو وہاں خدمتِ مجاہدین کے لیے حالات سازگار معلوم ہوئے اور اس ضلع کے ایک گاؤں میں سکونت اختیار کر لی۔ شادی بھی ڈھپ کی اور مدرس کی حیثیت سے کام کرنے لگے۔ گاؤں کے چھوٹے بڑے زمینداروں اور دیگر لوگوں نے ان سے تعلیم حاصل کرنا شروع کی۔ ہنٹر کے بقول وہ انتہائی پرجوش و اعظمت تھے اور بہت ہی مؤثر انداز میں لوگوں کو انگریز کے خلاف دعوتِ جہاد دیتے تھے۔ اس کا نتیجہ یہ ہوا کہ کثیر تعداد میں نوجوان ان کے حلقہ عقیدت میں شامل ہو گئے۔ وہ لوگوں سے باقاعدہ رقمیں وصول کر کے عظیم آباد (پٹنہ) کے مرکز میں بھیجتے تاکہ یہ رقمیں سرحد کے مجاہدین کو پہنچائی جائیں۔ جو لوگ مولانا عبدالرحمن لکھنوی کے ماتحت بنگال کے مختلف مقامات سے رقمیں فراہم کرنے پر متعین تھے، ان میں سے ایک شخص رفیق منڈل تھے۔ کئی سال وہ یہ خدمت انجام دیتے رہے۔ ۱۸۵۳ء میں حکومت کو رفیق منڈل کے متعلق امانتِ مجاہدین کا شبہ ہوا۔ ان کی تلاشی لی گئی تو پھر ایسے خطوط برآمد ہوئے، جن سے یہ بات ثابت ہو گئی کہ ان کا تعلق مجاہدین سے ہے۔ چنانچہ انھیں گرفتار کر لیا گیا۔ کچھ عرصے بعد وہ رہا ہوئے تو تمام جماعتی کاروبار جو وہ خود انجام دیتے تھے، اپنے بیٹے مولوی امیر الدین کے سپرد کر دیا۔

مولوی امیر الدین انتہائی سرگرم آدمی تھے اور ان کا حلقہ اثر بہت وسیع تھا۔ دریائے گنگا کے دونوں کناروں اور اس کے جزیروں میں آباد مسلمانوں اور اصنافِ مالدہ، مرشد آباد اور راج شاہی میں وہ نہایت اثر و رسوخ کے مالک تھے ان کے اخلاص اور قوتِ کار کی وجہ سے سب لوگ ان کو عزت و احترام کی نظر سے دیکھتے تھے۔ مولوی امیر الدین نے جو لوگ جہاد کے لیے سرحد بھیجے ان کی صحیح تعداد بتانا تو مشکل ہے، البتہ سنٹر کا کہنا ہے کہ مجاہدین کی ایک سرحدی چوکی کے چار سو تیس آدمیوں میں سے کم و بیش دس فی صد وہابی مجاہد اہلی کے بھیجے ہوئے تھے۔

بنگالی مسلمانوں کے دلوں میں مجاہدین کے لیے بے حد تکریم کے جذبات پائے جاتے تھے۔ اس کی بڑی وجہ یہ تھی کہ اس سے قبل مولانا عنایت علی عظیم آبادی اس علاقے میں بہت کام کر چکے تھے اور لوگوں پر ان کی نیکی اور مخلصانہ کارکردگی کا بے پناہ اثر تھا۔

مولوی امیر الدین پر انگریزی حکومت کے خلاف سازش اور بغاوت کا مقدمہ ۱۸۷۰ء میں مالدہ میں قائم ہوا۔ اٹھیس ضبطی جائداد اور حبس دوام بعبور دریائے شور کی سزا ہوئی۔ مارچ ۱۸۷۲ء میں وہ کالا پانی پہنچے۔ دس گیارہ سال کی سختی اور جلاوطنی کے بعد ۱۸۸۳ء (۱۳۰۰ھ) میں کالا پانی سے رہا ہو کر واپس وطن آئے۔ یہ تیسرا مقدمہ تھا جو انگریزی حکومت کے خلاف بغاوت اور اعانتِ مجاہدین کے جرم میں دہا بیوں کے خلاف قائم ہوا۔ انگریزوں کے نزدیک اسے ”مقدمہٴ بغاوت مالدہ“ کے نام سے موسوم کیا جاتا ہے۔

۴۔ راج محل کا مقدمہٴ بغاوت

مالدہ کے مقدمہٴ بغاوت کے مختوڑا ہی عرصہ بعد ۱۸۷۰ء میں دہا بیوں کے خلاف

چوتھا مقدمہ بغاوت راج محل میں قائم کیا گیا۔ اس مقدمے کا اصل نشانہ ابراہیم منڈل تھے جو راج محل کے نواح میں ایک مقام اسلام پور کے رہنے والے تھے۔ راج محل صوبہ بہار کی بھاگل پور کشتری میں واقع ہے۔

ابراہیم منڈل بہت باہمت اور تقویٰ شعار بزرگ تھے۔ عظیم آباد (پٹنہ) کے بزرگان دین سے ان کا تعلق تھا۔ جماعت مجاہدین کے سرگرم کارکن تھے۔ علاقہ سرحد میں نقد رپے بھی بھیجتے تھے اور جہاد کے لیے آدمی بھی روانہ کرتے تھے۔ منٹرنے اپنی تصنیف ”ہمارے ہندوستانی مسلمان“ میں جس انداز میں ان کا ذکر کیا ہے، اس سے معلوم ہوتا ہے کہ انگریزی حکومت کے لیے یہ بہت خطرناک آدمی تھے۔ وہ لکھتا ہے کہ ۱۹۰۰ء میں جب وہابی تحریک کے مرکزوں پر دھاوا بولا گیا تو ابراہیم منڈل ان لوگوں میں سے تھے، جن کو خاص طور پر مقدمہ سازش کے لیے منتخب کیا گیا۔ وہ یہ بھی کہتا ہے کہ ان کی سازش کا جال کسی بھی کمرہ و حکومت کو مرعوب کرنے کے لیے کافی تھا۔“

ابراہیم منڈل کو اکتوبر ۱۸۷۰ء میں جس دوام بعبور دریائے شور اور ضلعی آباد کی سزا ہوئی۔ مولوی محمد جعفر تھا نیسری جو ان دنوں خود جزائر انڈمان میں عمر قید کاٹ رہے تھے، اپنی کتاب ”کالا پانی“ میں تحریر کرتے ہیں:-
 ”ایک بوڑھے اور ضعیف شخص ابراہیم منڈل کو اسلام پور میں پکڑا اور اپنے معمولی اور پرانے گواہوں سے جو چاہا گواہی دلو کر لے چائے کہ کالا پانی روانہ کر دیا۔“

۵۔ عظیم آباد کا دوسرا مقدمہ بغاوت

عظیم آباد (پٹنہ) میں انگریزی حکومت کے خلاف بغاوت اور سازش کا پہلا مقدمہ ۱۸۶۵ء میں مولانا احمد اللہ کے خلاف دائر ہوا تھا۔ اس سے چھ سال بعد ۱۸۷۱ء میں دوسرا مقدمہ قائم ہوا۔ اس مقدمے میں سات ملزم تھے، جن کے نام

یہ ہیں :- (۱) مولانا مبارک علی (۲) مولانا تبارک علی (۳) حاجی دین محمد (۴) حاجی امین الدین (۵) پیر محمد (۶) حسنت داد خان (۷) امیر خاں -

ابتدائی سماعت انگریز مجسٹریٹ باربور کی عدالت میں یکم مارچ ۱۸۷۱ء کو شروع ہوئی، ۲۷ مارچ کو فرد جرم عائد کر کے ملزموں کو سیشن سپر ڈکریا گیا۔ یکم مئی ۱۸۷۱ء سے مقدمے کی سماعت مسٹر پرنسپ سیشن جج نے شروع کی۔ حکومت کی طرف سے الزام ثابت کرنے کے لیے ایک سو چھتیس گواہوں کی طویل فہرست عدالت کو دی گئی، لیکن ایک سو تیرہ آدمی پیش ہوئے۔ چھیالیس آدمیوں نے ملزموں کی طرف سے شہادت دی۔ درمیان میں کچھ دن سماعت ملتوی رہی۔ ۱۸۷۱ء کے آخر میں مقدمے کا فیصلہ سنایا گیا۔

یہ انیسویں صدی عیسوی اور تیرھویں صدی ہجری کا آخری بڑا مقدمہ سازش تھا جو "بڑا دہائی مقدمہ" کے نام سے مشہور ہوا۔

اس مقدمے کے ملزم مولانا مبارک علی کو مولانا احمد اللہ کی گرفتاری کے بعد صادق پور کے مرکز مجاہدین کا نگران مقرر کیا گیا تھا۔ پہلے یہ ۱۸۶۸ء میں گرفتار ہوئے، اس کے بعد ۱۸۷۱ء کے مقدمے میں پکڑے گئے اور انہیں اس قدر مبتلائے اذیت کیا گیا کہ حالت قید ہی میں وفات پا گئے۔

مولانا تبارک علی مولانا مبارک علی کے بیٹے تھے۔ ان پر یہ الزام تھا کہ ۱۸۶۲ء کی جنگ میں جو سرحد میں امبیلا کے مقام پر مجاہدین نے انگریزوں کے خلاف لڑی تھی، یہ اس وقت کے امیر مجاہدین مولانا عبداللہ کے ساتھ شریک جہاد تھے اور مجاہدین کے ایک دستے کی کمان ان کے سپرد تھی۔ اس جرم میں انہیں حبس دوام بعبور دریا سے شور کی سزا ہوئی۔ مارچ ۱۸۷۲ء میں مولانا امیر الدین وغیرہ کے ساتھ کالے پانی پہنچے۔ دس برس قید کاٹنے کے بعد رہا ہوئے حاجی دین محمد اور پیر محمد کو کئی مرتبہ گرفتار کیا گیا اور مختلف جیلوں میں رکھا گیا۔ اسی طرح حاجی امین الدین کو بھی بار بار پکڑا گیا اور متعدد مقدموں میں کئی دفعہ الجھایا گیا۔

اس مقدمے کے سپاہی ملزموں میں سے حسمت دادخاں اور پیر محمد خاں کے خلاف کوئی الزام ثابت نہ ہو سکا، لہذا انہیں ۳ جولائی ۱۸۷۱ء کو رہا کر دیا گیا۔ باقی پانچ ملزموں کو جلس دوام لےجور دریا سے شور اور ضبطی جائداد کی سزا سنائی گئی، مگر ان میں سے مبارک علی تو ہندوستان ہی میں حالتِ قید میں وفات پا گئے اور امیر خاں جن کی عمر گرفتاری کے وقت پچتر سال تھی، آٹھ نو سال جیل میں رہے اور ۱۸۷۸ء میں رہا کر دیے گئے۔ رہائی کے وقت ان کی عمر پچاسی سال کے لگ بھگ تھی۔

یہاں یہ واقعہ قابل ذکر ہے کہ امیر خاں اور حسمت دادخاں کی طرف سے کلکتے میں چیف جسٹس نارمن کی عدالت میں سپیس کارپس کی درخواستیں دی گئی تھیں۔ یہ درخواستیں انگریز قابل وکیلوں نے دی تھیں، مگر نارمن نے ۱۹ اگست ۱۸۷۰ء کو یہ درخواستیں مسترد کر دی تھیں۔ اس کے بعد ایک شخص عبد اللہ پنجابی نے احاطہ عدالت میں چیف جسٹس نارمن پر قاتلانہ حملہ کیا اور ۲۱ ستمبر ۱۸۷۱ء کو فارمن وفات پا گیا۔ قتل کے پس منظر کی تحقیق کی گئی تو معلوم ہوا کہ حملہ آور عبد اللہ داعی خرابی کے مرض میں مبتلا تھا، لیکن اس کے باوجود عبد اللہ کو پھانسی کی سزا دی گئی۔

۱۸۵۷ء کے بعد یہ پانچ بڑے مقدمے تھے جو انگریزی حکومت کے خلاف بغاوت اور سازش کے سلسلے میں ۱۸۶۲ء سے ۱۸۷۱ء تک سات سال کے عرصے میں دہاویوں پر قائم کیے گئے۔ برصغیر کی سیاسی تاریخ میں یہ مقدمے، ”دہاوی مقدمے“ کے نام سے موسوم ہوئے۔ انگریزوں کی سیاسی اصطلاح میں دہاوی اور داعی دونوں لفظ ایک ہی معنی میں استعمال ہوتے تھے، چنانچہ سنٹر اپنی کتاب ”ہماری ہندوستانی مسلمان“ میں دہاوی کو داعی اور داعی کو دہاوی قرار دیتا ہے۔

دہاوی تحریک میں حصہ لینے والوں کو جن آلام سے دوچار کیا گیا اور جن مصائب

میں ڈالا گیا وہ برصغیر کی سیاسی تاریخ کا نہایت دردناک باب ہے۔ انہیں جیلوں میں خوف ناک سزائیں دی گئیں، ان کی جائدادیں ضبط کی گئیں اور ان کی آمدنی کے تمام ذرائع ختم کر دیئے گئے۔ حق و آزادی کی خاطر ان لوگوں نے جو قربانیاں دیں اور جو تکلیفیں برداشت کیں، اس کی تفصیلات کو الفاظ کا جامہ پہنانا ممکن نہیں۔ ان میں سے بیشتر لوگوں کو جزائر انڈمان بھیجا گیا، جسے "کالا پانی" کہا جاتا ہے۔ اس موقع پر مناسب معلوم ہوتا ہے کہ اس کے متعلق بھی اختصار کے ساتھ کچھ عرض کر دیا جائے۔

کالا پانی

کالا پانی اپنی ہولناکیوں اور وحشت ناکیوں کے اعتبار سے ایک مشہور مقام ہے۔ گزشتہ صفحات میں متعدد مرتبہ اس کا نام آیا ہے۔ یہ وہ جگہ ہے جہاں انگریزی حکومت نے تحریک مجاہدین یا وہابی تحریک کے بہت سے ارکان کو گرفتار کر کے بطور سزا کے وہاں بھیجا اور اس سزا کا نام "عبور دریاے شور" رکھا۔ اس جگہ کا دوسرا نام "انڈمان" ہے جو بحر ہند میں چھوٹے بڑے ایک ہزار جزیروں پر محیط ہے۔ مختلف جزیروں کے اس پورے مجموعے کو جزائر انڈمان کہا جاتا ہے۔ نقشے پر نگاہ ڈالیں تو معلوم ہوگا کہ یہ جزائر کلکتے سے سات سو اسی میل جنوب میں، رنگون سے تین سو ساٹھ میل جنوب مغرب میں، مدراس سے سات سو چالیس میل جنوب مشرق میں اور سیلون سے اتنے ہی فاصلے پر مشرق میں واقع ہیں۔

شروع شروع میں ان جزیروں کے متعلق لوگوں میں بہت سے ہیبت ناک اور خوف ناک افسانے مشہور تھے۔ ستمبر ۱۷۸۹ء کو انگریزوں نے پہلی مرتبہ ان جزیروں میں قیدیوں کی نو آبادیاں بنانے کا منصوبہ بنایا۔ لیفٹیننٹ بلیر پہلا انگریز ہے جو وہاں کچھ قیدیوں کو لے کر گیا؛ اور اسی کے نام پر جزیرے کے دارالحکومت کو "پورٹ بلیر" کے نام سے موسوم کیا گیا۔ لیکن وہاں کی آب و ہوا اس قدر خراب اور مضر صحت تھی کہ سات سال بعد ۱۷۹۶ء میں اس منصوبے پر عمل درآمد کا سلسلہ ترک کر دیا گیا۔

۱۸۵۷ء کی جنگ آزادی کے بعد اس کی آبادی کا دوسرا دور شروع ہوا۔ اس جنگ میں شامل ہونے والے جن لوگوں کو انگریزی حکومت نے لمبی قید کی سزائیں دیں وہ درحقیقت سیاسی قیدی تھے، اس لیے کہ انھوں نے ملک کی آزادی کے لیے باقاعدہ جنگ لڑی تھی یا یہ کہ آزادی وطن کے لیے میدانِ جہاد میں اترنے کا ان پر الزام عاید کیا گیا تھا۔ انگریزی حکومت ان کو ملک کے عام جیل خانوں میں رکھنا نہیں چاہتی تھی۔ اس لیے یہ اندیشہ لاحق تھا کہ ان کے افکار و خیالات سے دوسرے قیدی بھی اثر پذیر ہوں گے اور جیل کی فضا خراب ہوگی۔ اس لیے فیصلہ کیا گیا کہ جزائر انڈمان کو دوبارہ آباد کیا جائے اور ۱۸۵۷ء کے قیدیوں کو وہاں بھیجا جائے۔ یہاں یہ بات ذہن نشین کر لینی چاہیے کہ ان جزائر کی فضا، آب و ہوا اور زمین انسانی آبادی کے قطعاً قابل نہ تھی اور اس کا تجربہ ہو چکا تھا، لیکن اس کے باوجود انگریزی حکومت نے ان اسیرانِ حریت کو وہیں بھیجتا ضروری سمجھا۔ اس کی اصل وجہ یہ تھی کہ حکومت ان سے انتقام لینا چاہتی تھی۔ قید کے دوران قیدیوں کے جسمانی تحفظ اور صحت کی ذمہ داری حکومت کے فرائض میں شامل ہوتی ہے، مگر اس کی انگریزوں نے کوئی پروا نہیں کی اور انہیں ایسی جگہ بھیجا جو ان کی صحت کے لیے ہر اعتبار سے تباہ کن تھی۔ ۱۸۵۷ء کے قیدیوں کی اس طویل فرسست میں بعض ایسی ادنیٰ شخصیتیں بھی شامل تھیں، جن کو دوبارہ وطن آنا نصیب نہ ہوا۔ مثلاً مولانا فضل حق خیر آبادی نے وہیں انتقال کیا اور اسی سرزمین میں مدفون ہوئے۔

مولانا محمد جعفر تھانوی نے لکھا ہے کہ ۱۸۶۱ء میں "عذر" کے تقریباً ایک ہزار قیدی رہا کر دیئے گئے تھے، جن کے خلاف قتل کا کوئی الزام تھا اور نہ انھوں نے تحریک ۱۸۵۷ء میں سرگرمی سے حصہ لیا تھا۔ ان کے علاوہ مولانا موصوف فراتے ہیں کہ "عذر" ۱۸۵۷ء کی بدولت بیسیوں راجے اور نواب اور زمیندار، مولوی، مفتی، قاضی، ڈپٹی کلکٹر، منصف، صدر امین، صدر الصدور، رسالدار، صوبیدار، جمہدار

دعیرہ وہاں قید ہیں۔“

۱۸۵۷ء کے بعد پانچ ”دہائی سازش مقدمات“ کے ان مجرموں کو جن کا ذکر پہلے ہو چکا ہے، انڈمان بھیجنے کا فیصلہ کیا گیا۔ انڈمان میں ان کے ساتھ کیا برتاؤ ہوا، اور انہیں کیا کیا مصائب برداشت کرنا پڑے، اس کا ہلکا سا اندازہ مندرجہ ذیل سطور سے کیا جاسکتا ہے:

مولانا احمد اللہ

ان حضرات میں ایک بزرگ مولانا احمد اللہ تھے، جن کے مقدمے اور جرم کے بارے میں گزشتہ صفحات میں بتایا جا چکا ہے، انہیں ۱۵ جون ۱۸۶۵ء کو عظیم آباد (پٹنہ) سے پورٹ بلیئر پہنچایا گیا تھا۔ یعنی جو عالی ہمت لوگ مجاہدین کی امداد و اعانت کے جرم میں ماخوذ تھے، ان میں سے انڈمان (کالا پانی) پہنچنے والے یہ سب سے پہلے بزرگ تھے۔ اس زمانے میں ایک صاحب سید اکبر زمان اکبر آبادی چیف کمشنر انڈمان کے میرمنشی تھے۔ انہوں نے مولانا کے علمی و عملی اور خاندانی حالات سے پوری واقفیت حاصل کر لی تھی۔ وہ چیف کمشنر سے اجازت لے کر مولانا کو اپنے مکان پر لے گئے جو انڈمان کے ایک جزیرے ”روس آئی لینڈ“ میں تھا۔ پھر اس کے بعد اپنے قریب ہی ان کے لیے ایک اور مکان کا بندوبست کر دیا، اور چیف کمشنر کی کچھری میں اپنے ماتحت کھنٹے پڑھنے کا کام بھی ان کو دلا دیا۔ اس طرح ان کی قید کے ابتدائی پانچ سال کسی قدر اطمینان سے گزر گئے۔

۱۹۹۰ء کالا پانی ص ۹۹

اللہ سید اکبر زمان عمدہ خصال اور شریف آدمی تھے۔ دہائی مقدمات کے تمام لوگوں کو عزت و احترام کی نظر سے دیکھتے تھے۔ ہندوستان میں قلعہ آگرہ کے فوجی محکمے میں میرمنشی تھے۔ ۱۸۵۷ء کی جنگ آزادی میں حصہ لینے کی بنا پر بیس سال قید کی سزا ہوئی انڈمان میں قید کی مدت پوری ہونے کے بعد ۱۹۰۴ء میں آگرہ آئے اور یہیں وفات پائی۔

۸ فروری ۱۸۷۲ء کو ہندوستان کا وائسرائے لارڈ میوانڈمان کے دورے پر گیا اور اسی دن رات کے وقت ایک مسلمان قیدی شیر علی نے اُسے قتل کر دیا جس کی تفصیل آئندہ صفحات میں آرہی ہے) اس کے بعد تمام مسلمان قیدیوں، بالخصوص وہابی مقدمات کے اسیروں پر سختی شروع ہو گئی۔ ان لوگوں کو دور دراز جزیروں میں بھیج دیا گیا۔ مولانا احمد اللہ کو داسپرائی لینڈ لے جایا گیا جہاں نہایت خطرناک قیدیوں کو رکھا جاتا تھا وہاں محکمہ طبابت میں محترمی کا کام ان کے سپرد کیا گیا، اور راشن کے علاوہ دس روپے ماہانہ تنخواہ مقرر ہوئی۔ ہسپتال کے قریب مکان بھی دیا گیا اور خدمت کے لیے ملازم بھی۔ اسرکاری فرائض انجام دینے کے بعد ان کا زیادہ وقت تلاوت قرآن مجید، نماز، ذکر الہی اور تسبیح و استغفار میں صرف ہوتا۔ وہ بہت بڑے مبلغ تھے۔ اپنے ساتھیوں کو اللہ کی توحید کا درس دیتے اور نیکی کی تلقین فرماتے۔ ان کے ساتھ رہنے والے قیدی تو ان کی نیکی و تدین سے اثر پذیر تھے ہی پولیس والے اور وہ فوجی جو ان کے قریب رہتے تھے، وہ بھی ان سے نہایت متاثر ہوتے اور ان میں سے ہر شخص نماز روزے کا پابند، تہجد گزار، توحید کا دلدادہ اور پکا مومن بن گیا۔

مولانا مرحوم بہت سے اوصاف کے مالک تھے متقی، بلند کردار، سخی اور سب کے سہرہ دہتے جو کچھ پاس ہوتا مستحق اور عزیزوں کو دے دیتے۔ آخر میں بہت کمزور ہو گئے تھے مسلسل بخار کی وجہ سے چلنے پھرنے کے قابل نہ رہے تھے مولانا عبدالرحیم رحن کا ذکر پہلے بھی ہو چکا ہے اور آگے بھی آ رہا ہے) ان کے عزیز تھے، وہ کئی میل کا سفر طے کر کے ان کے پاس جاتے اور خدمت کرتے۔ بالآخر صبر و استقلال کے اس پکیر نے ۸ ذی الحجہ ۱۲۹۸ھ (۱۲ نومبر ۱۸۸۱ء) کو رات کے آٹھ بجے وفات پائی۔ ان کے ملازم کا نام عبدالواحد تھا۔ اس کا بیان ہے کہ آخری وقت میں آنکھ کھولی، اے اللہ یا مالک الملک کہا اور سرد ہو گئے۔ مولانا عبدالرحیم، مولانا محمد جعفر تھا نمیسری،

میں عبدالغفار، سید اکبر زمان، مولوی محمد جان اور دوسرے حضرات
تو وہاں پہنچے اور تجہیز و تکفین کا انتظام کیا۔

اس سے قبل مولانا احمد اللہ کے چھوٹے بھائی مولانا یحییٰ علی ۲۶

۲۰ فروری ۱۸۶۸ء) کو وفات پا چکے تھے، اور انھیں جزیرہ روس آئی لینڈ میں دفن
کیا گیا تھا۔ کوشش کی گئی کہ انھیں بھی وہیں بھائی کے پہلو میں دفن کیا جائے، لیکن
حکومت نے اجازت نہیں دی۔ مجبوراً ان کو ڈنڈا اس پائمنٹ میں سمندر کے کنارے
ایک ٹیلے پر جہاں چند قبریں اور بھی تھیں، سپرد خاک کر دیا گیا۔ مولانا عبدالرحیم
فرماتے ہیں کہ وہ مقام انتہائی وحشت ناک تھا۔ ایک طرف لمبے لمبے جنگلی درخت
آسمان کو چھو رہے تھے، دوسری طرف سمندر کی موجیں جو اُدنچائی میں پہاڑ کی مانند
دکھائی دیتی تھیں، جزیرے سے آکر ٹکراتی تھیں۔ یہ تمام منظر انتہائی خوف ناک اور
دل ہلا دینے والا تھا۔ ایسی حالت میں ہم لوگ ایسے دُرِ تپیم کو ایسے لعلِ شبِ چراغ
کو، ایسے یاقوتِ احمر کو اپنے ہاتھوں مٹی میں دبا کر آہ سرد بھرتے ہوئے، باچشم
گریباں و دل بریاں اپنی اپنی جگہوں پر واپس آئے۔
مولانا یحییٰ علی:

مولانا موصوف "انبالہ وہابی سازش کیس کے" مجرم تھے۔ وہ انبالہ سے لاہور، ملتان، کراچی
اور بمبئی وغیرہ ہوتے ہوئے ۱۱ جنوری ۱۸۶۶ء کو انڈمان پہنچے۔ چیف کمشنر انڈمان کے
میرمنٹی سید اکبر زمان نے انھیں بھی اپنے پاس جزیرہ "روس آئی لینڈ" میں رکھا۔ اس
طرح مولانا احمد اللہ اور مولانا یحییٰ علی دونوں بھائی ایک ہی جگہ رہنے لگے۔ تبلیغِ دین،
اشاعتِ اسلام اور اصلاحِ عوام کے لیے مولانا یحییٰ علی بھی اسی طرح کوشش
کرتے جس طرح ان کے بڑے بھائی مولانا احمد اللہ کرتے تھے۔ اوقاتِ فرصت
میں لوگوں کو قرآن و حدیث کی تعلیم دینا اور نیکی کی تلقین کرنا ان کا بنیادی کام تھا۔

نہایت صابر و شاکر بزرگ تھے۔ پہلے پھانسی اور ضبطی جائداد کا حکم سنایا گیا، اس کے بعد پھانسی کی سزا عبور دریا تے شور میں بدل دی گئی، مگر ضبطی جائداد کا حکم بدستور باقی رہا۔ تمام جائداد پیغام کر دی گئی، مکانات خالی کر لیے گئے، عورتوں اور بچوں کو گھروں سے نکال دیا گیا۔ تمام مال و اسباب، کتابیں اور مسودے ضبط کر لیے گئے۔ جن مکانوں میں یہ لوگ کئی پشتوں سے سکونت پذیر تھے، انھیں مسما کر دیا گیا۔ خاندانی قبرستان بھی کھدوا دیا گیا اور مردوں کی ہڈیاں قبروں سے نکلوا کر باہر پھینک دی گئیں۔ یہ بہت بڑی مصیبتیں تھیں جو ان پاک باز حضرات نے برداشت کیں۔ یہ عظیم تر بانیاں محض سیانت کے لیے نہ تھیں۔ یہ تقاضائے فرض تھا اور اس کا مقصد صرف اللہ اور رسول کی رضامندی و خوشنودی تھا۔ کوئی دنیوی مفاد اس میں ہرگز نہ تھا، بلکہ اس لحاظ سے سراسر نقصان تھا۔ یہی وجہ ہے کہ تمام مصائب آلام کو آنکھوں نے نہایت تحمل سے برداشت کیا۔ کبھی حرف شکایت زباں پر نہیں لائے۔ گھر میں پیش آنے والے حوادث سے مطلع ہونے کے بعد انڈمان سے جو خط اہلیہ محترمہ کو تحریر فرمایا وہ لائق مطالعہ ہے، لکھتے ہیں :

بِسْمِ اللّٰهِ الرَّحْمٰنِ الرَّحِیْمِ ۵

بچی علی کی طرف سے، بخدمت ام حبیبہ ام محمد یوسف سلمہا اللہ تعالیٰ۔
 ضروری لکھنا یہ ہے کہ خط سے نور چشم محمد حسن مد عمرہ کے، حال انہدام دونوں مکانوں کا معلوم ہوا۔ البتہ دل کو قلق ہوا، اور صدمہ بہت گزرا۔ کیونکہ سکونت قدیم سے، خصوصاً وہ مکان کہ جس میں ذکر اللہ بہت ہوا، اور کاروبار فریضہ بہت اجرا پائے ہوں، مومنین کو انس و محبت بطور اہل و عیال کے ہوتی ہے۔

اسی روز شب کو روح النور حضرت محمد مصطفیٰ صلی اللہ علیہ وسلم کی زیارت سے مشرف ہوا۔ تبسم کناں فرمانے لگے کہ البتہ انہدام سے مکانوں کے، مالکان کو خصوصاً نسواں کو رنج و الم بہت ہوا ہے، اور ہونے کی جگہ ہے، اور ان آیات کریمہ کو زبان مبارک سے ارشاد فرمایا :

وَلَبَّسُوا الصُّبْرَيْنِ ۗ الَّذِينَ إِذَا أَصَابَتْهُمُ مُصِيبَةٌ قَالُوا
 إِنَّا لِلَّهِ وَإِنَّا إِلَيْهِ رَاجِعُونَ ۗ أُولَٰئِكَ عَلَيْهِمْ صَلَوَاتٌ مِّنْ
 رَبِّهِمْ وَرَحْمَةٌ ۗ تَقْوَىٰ أُولَٰئِكَ هُمُ الْمُهْتَدُونَ ۗ رَبَّنَا افْرِغْ عَلَيْنَا
 صَبْرًا وَتَوَقَّأْنَا مُسْلِمِينَ ۗ

عَسَىٰ رَبُّنَا أَنْ يُبَدِّلَنَا خَيْرًا مِّنْهَا إِنَّا إِلَىٰ رَبِّنَا

رَاجِعُونَ ۗ

اور فرمایا ان آیات کو در زبان رکھو۔ عبادت خانے اور مسجد اقصیٰ اور مکانات
 انبیاء علیہم السلام نجات اور جاوت کے ہاتھ سے اہتمام پائے تھے۔ آخر مہندم کرنے والے
 نسیا منیا ہو گئے اور یہ اماکن متبرکہ از سر نو بنا ہوئے اور پہلے سے زیادہ آباد ہوئے۔ تم بھی
 اپنے رب کے فضل سے ایسی ہی امید رکھو۔ اللہ تعالیٰ کا بہت شکر کرو کہ تم ایسے امتحان
 کے لائق ٹھہرے۔

۱۵۔ یہ سورہ البقرہ کی آیات نمبر ۵۵ تا ۵۷ ہیں۔ ان کا ترجمہ یہ ہے: اور جو لوگ صبر کرنے
 والے ہیں، انہیں کامیابی کی بشارت دے دو۔ یہ وہ لوگ ہیں کہ جب کبھی ان پر کوئی مصیبت آن پڑتی
 ہے تو ان کی زبان حال کی صدایہ ہوتی ہے: اِنَّا لِلّٰهِ وَاِنَّا اِلَيْهِ رَاجِعُونَ (کہ ہم تو مال و اولاد
 سمیت اللہ تعالیٰ ہی کی ملک ہیں اور ہم سب دنیا سے اللہ تعالیٰ ہی کی طرف جانے والے ہیں) سو یقیناً ایسے
 ہی لوگ ہیں جن پر ان کے پروردگار کے الطاف و کرم کی بارش ہوتی رہتی ہے اور وہی اس کی رحمت
 کے تقی دار ہیں اور یہی لوگ سیدھی راہ پر ہیں۔

۱۶۔ یہ سورہ الاعراف کی آیت نمبر ۱۱۶ ہے، اور اس کا ترجمہ یہ ہے: اے ہمارے
 پروردگار! ہمیں صبر کی محنت سے شاد کام فرما، اور ہمیں اسلام کی حالت میں اس دنیا
 سے اٹھا۔

۱۷۔ یہ سورہ الفلم کی آیت نمبر ۳۲ ہے اور اس کا ترجمہ یہ ہے: شاید ہمارا پروردگار ہمیں اس کا
 اچھا بدلہ دے ہم اپنے پروردگار کی طرف رجوع کرنے والے ہیں۔

بعد اس مکاشفہ کے میں نے بہت انشراح و تسکین پایا اور اپنے بڑے بھائی مولانا احمد اللہ صاحب کو آگاہ کیا۔

دریائے عشق خالق ہر دو جہاں میں ہم
نام و نشان دارفنا کے ڈبا چکے

کفنی گلے میں ڈال کے تسمہ کمر کے بیچ
جو گئی ہوئے ہیں محرم اسرار کے لیے

اے خدائے من، فدایت جان من جملہ فرزندان و خادمان من کا
گلے پانی پہنچنے کے تقریباً دو سال بعد مولانا مدوح بیمار ہو گئے اور قانون کے مطابق
ہسپتال میں ڈاکٹری علاج ہونے لگا۔ مولانا عبدالرحیم (جو ان کے بھانجے تھے) حکام بالا
کی اجازت سے کچھ دیر اپنا کام کرتے اور کچھ دیر مولانا کی خدمت میں گزارتے۔ بیماری
کے دنوں میں بھی مولانا کا یہ معمول رہا کہ جو لوگ عیادت کے لیے آتے انھیں پند و
نصیحت فرماتے۔ یعنی امر بالمعروف اور نہی عن المنکر کا فریضہ زندگی کے آخری
لمحے تک انجام دیتے رہے۔

بیماری اگرچہ زیادہ نہ تھی تاہم اس کی تکلیف ضرور تھی۔ بڑے بھائی مولانا احمد اللہ
دن میں دو مرتبہ مزاج پُرسی کے لیے آتے۔ ۲۶ شوال ۱۲۸۴ھ کو طبیعت کچھ زیادہ خراب
ہوئی تو مولانا احمد اللہ کو بھی بلالیا گیا اور مولانا عبدالرحیم بھی آگئے۔ زبان پر اللہ کا ذکر
جاری تھا اور ہوش بجا تھے کہ اسی دن یعنی ۲۶ شوال ۱۲۸۴ھ (۲۰ فروری ۱۸۶۸ء) کو

علاء نقبائے از مکتوب مولانا یحییٰ علی جو ۲۱ جمادی الاولیٰ ۱۲۸۳ھ کو یک شنبہ کے روز اندامان سے
اپنی اہلیہ محترمہ کے نام ارسال فرمایا: بحوالہ علمائے ہند کا شان دار ماضی - ج ۳،

ص ۱۵۶ تا ۱۵۸۔

روحِ قفسِ عنقریب سے پرواز کر گئی۔ کالا پانی جا کر دو سال ایک مہینہ اور نو دن زندہ ہے۔
 وفاتِ ہسپتال میں ہوئی تھی، اس کے بعد میت کو گھر لے گئے۔ سید اکبر زمان
 نے چیف کمشنر سے اجازت لے کر تمام چیزوں میں اعلان کر دیا تھا کہ جو لوگ
 تکفین و تدفین اور نمازِ جنازہ میں شریک ہونا چاہیں، ان کے مکان پر پہنچ جائیں۔
 چنانچہ مسلمانوں کے علاوہ بہت سے ہندو بھی مترہ نام اور مقیمین وقت پر پہنچ گئے۔
 پانچ ہزار کے قریب لوگ اس مردِ مجاہد کی خبر وفات سن کر ان کے گھر پہنچے۔ نمازِ
 جنازہ کئی مرتبہ پڑھی گئی اور اس پکی عزمیت کو انڈمان کے جزیرہ روس آئی لینڈ
 میں دفن کیا گیا۔

مولوی کبیر احمد پھلواروی نے مندرجہ ذیل اشعار میں تاریخِ وفات کہی :

چونکہ یحییٰ علی ستودہ خصال	عالم وزائد و محدث بود
روحِ پاکش گزاشت مجلسِ تن	راہِ ملک وصالِ حق پیمود
گشت راضی خدائے پاک ازد	عزتِش پیشِ قدسیاں افزود
ہاتفِ سالِ اوزرے الم	رضی اللہ عنہ فرمود

۱۲۸۴ھ

مولانا عبد الرحیم

دہلی سازش کے پہلے اور دوسرے مقدمے کے اسبروں میں سے مولانا عبد الرحیم
 تمام اسبروں کے بعد انڈمان پہنچے۔ یہ مولانا احمد اللہ اور مولانا یحییٰ علی کے بھانجے
 تھے۔ سید اکبر زمان اکبر آبادی نے جن کا ذکر ایک سے زیادہ مرتبہ گزشتہ
 صفحات میں آچکا ہے، ان کے قیام کا انتظام بھی مولانا احمد اللہ اور مولانا یحییٰ علی
 مکان میں کر دیا تھا۔ انھیں بھی تحریری کام دیا گیا، جس کی تنخواہ چھ روپے ماہانہ تھی۔
 ان کے رفیقِ کار ایک بزرگ سید انشاء اللہ تھے جو ہندوستان کے ایک مقام باندہ

کے رہنے والے تھے اور ۱۸۵۶ء کی جنگِ آزادی کے سلسلے میں قید ہو کر کالے پانی پہنچے تھے۔ یہ بہت ضعیف ہو گئے تھے اور مولانا عبدالرحیم ازراہ ہمدردی اُن کے کام میں ان کی مدد کرتے تھے۔ اس کے بعد مولانا کو دوسرے محکمے میں تبدیل کر دیا گیا۔ انھوں نے حکام کی اجازت سے ایک دکان دار کے ساتھ مل کر تجارت بھی شروع کر دی تھی۔

لارڈ مینو کے قتل کے بعد جس کا ذکر آگے آئے گا) وہابی سازش مقدمات اور ۱۸۵۷ء کے سلسلے کے مسلمان قیدی بدلت عتاب بنے تو مولانا عبدالرحیم کو بھی ایک دور افتادہ مقام پر بھیج دیا گیا۔ جس انگریز افسر کے ماتحت یہ کام کرتے تھے، وہ انتہائی سخت مزاج تھا۔ مولانا نے محنت اور مستعدی سے کام کیا تو وہ بہت خوش ہوا۔ اس کے جسم پر کسی بیماری کی وجہ سے کثرت سے سیاہ دھبے پڑ گئے تھے۔ وہ خود ڈاکٹر تھا، لیکن اپنی اس بیماری کا علاج نہ کر سکا۔ اس کے یاورچی نے اُسے بتایا کہ مولانا کے پاس اس مرض کی دوا ہے۔ چنانچہ اُس نے مولانا سے کہا اور مولانا نے ایک خاص ترکیب سے روغنِ لوبان کشید کر کے اُسے دیا، جس کے استعمال سے تمام داغ دھبے دور ہو گئے۔ اس کے بعد وہ مولانا پر اور مہربان ہو گیا، بلکہ محکمہ صحت کے حکام سے اس دوا کو سرکاری شفا خانے میں رکھنے کی درخواست کی، لیکن یہ درخواست اس وجہ سے منظور نہ ہوئی کہ اس سے حکومت کے ایک مسلمان باغی قیدی کا اعزاز وقت کے تمام انگریز ڈاکٹروں سے بڑھ جائے گا۔

تقریباً اٹھارہ سال بعد ہندوستان کے وائسرائے لارڈ ڈلائس نے مولانا کے جس و ام کا حکم منسوخ کر دیا، لیکن حکم ثانی جاری ہونے تک بدستور انڈمان میں رہنے کا فیصلہ صادر کیا گیا۔ اس کے بعد لارڈ رین نے جزائر انڈمان کے ان تمام قیدیوں کو رہا کر دیا جنہیں اعانتِ مجاہدین کے سلسلے میں سزا نہیں دی گئی تھیں۔ اس کے بعد یکم جمادی الاولیٰ ۱۳۰۰ھ (۱۰ مارچ ۱۸۸۳ء) کو سوا اسی سال بعد مولانا وطن پہنچے۔

ان کے خاندانی مکانات جو محلہ صادق پور میں تھے گرا دیے گئے تھے اور وہ تمام جگہ پٹنہ کی میونسپل کمیٹی کو دے دی گئی تھی، اب وہاں بازار بن چکے تھے اور کمیٹی کی عمارت تعمیر ہو گئی تھی۔ ان کے خاندانی قبرستان کا بھی نام و نشان باقی نہ رہا تھا۔ اہل و عیال "محلہ نمبر ۱۱" میں جا بسے تھے۔ پٹنہ پہنچنے کے بعد دوسرے دن مولانا اپنے مکاؤں کی جگہ پر گئے تو نقشہ بالکل بدل چکا تھا۔ یہ دیکھ کر ان کو سخت ذہنی کوفت ہوئی اور وہاں کھڑے ہو کر انتہائی درد انگیز لہجے میں یہ شعر پڑھے :

یا منزلًا لعب الزمان باہلہ فابادہم یتفردق لا یجمع
ان الذین محہدتھوبک مرۃ کان الزمان بہویضر وینفع
اصحت تفزع من یتراک وطالما کنا الیک من المعاول نفع
ذهب الذین یعاش فی اکنا فہم بقی الذین حیاتھم لا تنفع

ان اشعار کا ترتیب وار ترجمہ یہ ہے :

اے وہ منزل، بس کے رہنے والے زمانے کی دست برد کا شکار ہوئے اور انہیں اس طرح منتشر کر دیا گیا کہ پھر جمع ہونے کی توقع نہیں۔

وہ جنہیں کبھی تیری آغوش میں آسودہ حال دیکھا تھا، زمانہ ان کے سہارے نفع نقصان پہنچاتا تھا۔

جو تجھے اب دیکھتا ہے، گہرا اٹھتا ہے، کیسی یہ حالت تھی کہ مشکلات سے گہرا کہ ہم تیری آغوش میں پناہ ڈھونڈتے تھے۔

وہ لوگ تو گزر گئے جن کے سائے میں اصل زندگی تھی۔ اب وہ باقی رہ گئے ہیں جن کی زندگی کسی بھی کام کی نہیں۔

مولانا فرماتے ہیں کہ میں نے یہاں آکر شہر کا رنگ ڈھنگ، اسلوبِ زیست، لباس و پوشاک اور تمام طرزِ معاشرت یک قلم بدلا ہوا پایا تو رہائی پر از حد افسوس ہوا۔ کاش میں بھی انڈمان کی زمین میں مرجانا تو حشر کے روز اپنے دونوں ساتھیوں، (مولانا احمد اللہ اور مولانا یحییٰ علی) کے ساتھ اٹھنے کی سعادت حاصل کرتا۔

مولانا عبدالرحیم جوں ہی پٹنہ پہنچے، سپرنٹنڈنٹ پولیس نے پابندی عائد کر دی کہ ہر مہینے کی پہلی تاریخ کو کچھری میں حاضری لکھوائی جائے اور اجازت کے بغیر شہر سے باہر نہ جائیں۔ اگر کہیں جائیں تو وہاں کی قریبی پولیس چوکی یا تھانے میں اطلاع دیں۔ سات برس تک یہ پابندی قائم رہی۔ ملک سے باہر جانے کے لیے اجازت لینا ضروری تھا۔ حالانکہ اس زمانے میں باہر جانے کے لیے پروانہ راہداری لینے کا کوئی قانون نہ تھا۔ اٹھوں نے دوج کیے۔ پہلی مرتبہ ۱۳۰۱ھ (۱۸۸۴ء) میں اور دوسری مرتبہ ۱۳۱۰ھ (۱۸۹۳ء) میں۔

اس جلیل القدر عالم اور عظیم مجاہد نے ۱ ذی الحجہ ۱۳۴۱ھ (۲۴ اگست ۱۹۲۳ء) کو تقریباً نوے برس کی عمر میں نماز مغرب سے قبل وفات پائی۔

”تذکرہ صادقہ“ جس کا دوسرا نام ”الدر المنثور فی تراجم اہل صادق فود“ ہے، انہی کا مرتب کردہ ہے۔

مولانا سلام رسول مہر لکھتے ہیں کہ ”مولانا ابوالکلام آزاد بھی مولانا عبدالرحیم سے ملے تھے۔ فرماتے تھے کہ میں ایک مرتبہ پٹنہ گیا اور مولوی منظر الحق بیرسٹر کے مکان پر ٹھہرا تو مولانا عبدالرحیم نے پیغام بھیجا کہ ملنے کے لیے آنا چاہتا ہوں چنانچہ وہ آگئے اور کچھ دیر بات چیت کر کے چلے گئے۔ دوسرے دن میں ان کی ملاقات کے لیے گیا۔ بہت بوڑھے ہو گئے تھے۔“

مولانا محمد حفیظ تھانوی نیسری

مولانا محمد حفیظ نے ۱۸ ذی الحجہ ۱۲۷۸ھ (۱۶ جون ۱۸۶۲ء) سے اپنے حالات قلم بند کرنا شروع کیے تھے جو ان کے مکان دعیترہ کی تلاشی کے وقت ارکان حکومت کے ہاتھ لگے۔ ان حالات سے پتا چلتا ہے کہ مولانا موصوف کی ولادت ۱۸۳۷ء کے لگ بھگ ہوئی۔ دس سال کی عمر تک کوئی تعلیم حاصل نہ کی۔ بارہ سال کے ہوتے تو ان کے والد

میاں جیون وفات پا گئے۔ اس وقت ان کا چھوٹا بھائی محمد سعید صرف چھ مہینے کا تھا۔ والد کی وفات کے بعد تعلیم کا شوق پیدا ہوا۔ چند کتابیں پڑھیں تو عراقی نرسی شروع کر دی۔ بہت ذہین اور معاملہ فہم تھے۔ منظور سے ہی عرصے میں یہ کمال حاصل کر لیا تھا کہ تمام عراقی نرسی اور وکلاء، عدالتی قواعد و ضوابط کو سمجھنے اور بعض قانونی گتھیوں کو سلجھانے کے لیے ان سے مشورہ لینے لگے تھے۔

ارہیں برادری سے تعلق رکھتے تھے اور محنت کر کے تھانہ میں اچھی خاصی جائیداد پیدا کر لی تھی۔ انگریزی حکومت کے ہمیشہ مخالف رہے اور آزادی وطن کو اپنا نقطہ نظر قرار دیا رکھا۔ ۱۸۵۷ء کی جنگ آزادی میں جب کہ بیس سال کی عمر تھی اور بھرپور جوانی کا عالم تھا، دس بارہ مہم خیال لوگوں کو ساتھ لے کر انگریزوں سے لڑنے کے لیے دہلی پہنچے۔ لیکن جب انگریزوں کا دہلی پر دوبارہ قبضہ ہو گیا تو واپس آگئے اور معمول کے مطابق اپنا کام شروع کر دیا۔ شادی پانی پت میں ہوئی۔ گرفتاری کے وقت ان کی تین اولادیں تھیں، دو بیٹے اور ایک بیٹی۔ بڑا بیٹا باپ کے زمانہ قید میں انتقال کر گیا تھا۔ چھوٹا بیٹا، بیٹی اور بیوی باہمی کے وقت زندہ تھے۔

مولانا محمد جعفر ۱۱ جنوری ۱۸۶۶ء کو مولانا یحییٰ علی اور میاں عبدالغفار کے ساتھ انڈمان پہنچے۔ عجیب اتفاق ہے کہ ادھر انڈمان کے ساحل پر جہاز سے اترے اور ادھر سید اکبر زمان کی کوشش سے چیف کمشنر کی کچہری میں نائب میر منشی مقرر ہو گئے۔ رہنے کو مکان اور خدمت کو نوکر ملا۔ کہیں قیام کرنے اور آنے جانے کی مطلق روک ٹوک نہ تھی۔ اہلیہ کو قانون کے مطابق وطن سے بلانے کے لیے حکومت سے درخواست کی۔ لیکن حکومت نے یہ درخواست منظور نہ کی۔ اس زمانے میں ایک کشمیری خاتون کسی مصیبت میں پھنس کر قیدی کی حیثیت سے انڈمان میں مقیم تھی، مولانا نے اس سے نکاح کر لیا۔ لیکن یہ بیوی ۳۰ اپریل ۱۸۶۸ء کو فوت ہو گئی۔

اکی دوران المورہ (ہندوستان) کے ایک برہمن خاندان کی عورت وہاں پہنچی جسے خاندان

کے لوگوں نے کسی دشمنی کی بنا پر قتل کے الزام میں کالے پانی کی مزار لوادی تھی، مولانا نے اسے مسلمان کر کے اس سے نکاح کر لیا۔ اس سے آٹھ بچے پیدا ہوئے۔ مولانا نے وہاں انگریزی بھی سیکھ لی تھی۔ ان کے سوا مسلمان قیدیوں سے کوئی بھی انگریزی نہ جانتا تھا۔ بعض نوپسی بھی کرتے تھے، انگریزوں کو اردو بھی پڑھاتے تھے اور تھوڑی بہت تجارت بھی کرتے تھے، جس سے انھوں نے ہزاروں روپے کمائے۔ مسلمان قیدیوں کو ان کی قابلیت سے بہت نادر پہنچا۔ اپنی مشہور کتاب "کالا پانی" میں لکھتے ہیں کہ ۱۸۸۱ء میں ان کے دل میں یہ خیال کر دٹ لینے لگا تھا کہ جلد ہی رہائی پا کر ہندوستان چلے جائیں گے۔ چنانچہ ۳۰ دسمبر ۱۸۸۲ء کو ان کی رہائی کا حکم جاری ہو گیا۔ سب سے پہلے یہ اطلاع پانی پت میں ان کی بیوی کو ملی۔ ۲۲ جنوری ۱۸۸۳ء کو یہ حکم کالے پانی پہنچا۔ لیکن ان کی انڈمان والی اہلیہ کی مدت قید ابھی پوری نہیں ہوئی تھی اس لیے حکومت سے اجازت لے کر اس کی رہائی کا حکم آنے تک وہاں مزید کچھ عرصہ ٹھہرنا پڑا۔ اس اثنا میں اپنا سامان فروخت کیا۔ مکان وقف کر کے اس کی مسجد تعمیر کرنا چاہتے تھے، لیکن ڈپٹی کمشنر نے اس کی منظوری نہ دی۔

بیوی کی رہائی کا حکم آیا تو ۹ نومبر ۱۸۸۳ء کو انڈمان سے روانہ ہوئے جس جہاز میں سوار ہوئے، اس میں ایک بڑا تاجر بھی سفر کر رہا تھا، جس کا نام علی رضا تھا، اس نے جہاز میں ان کی بہت خدمت کی۔ ۱۳ نومبر ۱۸۸۳ء (۱۳ محرم ۱۳۰۱ھ) کو کلکتے پہنچے۔ وہاں چنیا پاڑا میں مولانا عبدالرحیم عظیم آبادی رجن کا ذکر گزشتہ صفحات میں آچکا ہے) کے بھائی مولوی عبدالرؤف مقیم تھے، دو روز ان کے ہاں قیام کیا۔ پھر لاہور، کانپور، علی گڑھ اور سہارن پور ہوتے ہوئے ۲۱ نومبر ۱۸۸۳ء کو رات کے نو بجے انبالہ چھاؤنی کے اسٹیشن پر پہنچے۔ ۱۲ دسمبر ۱۸۶۳ء کو اپنے گھر تھاننیر سے نکلے تھے، کچھ دن کم بیس سال بعد وطن واپس آئے۔ بے چارگی کی حالت میں اکیلے گھر سے روانہ ہوئے تھے، اب واپس آئے تو ایک بڑا کنبہ جو ایک بیوی اور آٹھ بچوں پر مشتمل تھا، ان کے ساتھ تھا۔ علاوہ انہیں آٹھ ہزار روپے نقد ان کے پاس تھے۔

ان کا ایک انگریز شاگرد کپتان ٹمپل تھا، جو رہائی کے زمانے میں انبالہ چھاؤنی میں ڈپٹی کمشنر تھا۔ اس کو استاد کی رہائی اور واپسی کا پتا چلا تو خط لکھا کہ اگر میرے پاس قیام کرنا پسند کریں تو ضمانت دے کر حکومت سے اجازت لے سکتا ہوں، چنانچہ وہ انبالہ چھاؤنی چلے گئے ٹمپل انھیں بیس روپے ماہانہ خود دیتا تھا اور تیس روپے بعض دوسرے انگریزوں کو پڑھانے سے مل جاتے تھے۔ اس طرح پچاس روپے ماہانہ آمدنی ہو جاتی تھی۔ جب تک ٹمپل انبالہ چھاؤنی میں رہا، انھیں کوئی تکلیف نہ پہنچی۔ اس کا تبادلہ ہو گیا تو ان پر کئی پابندیاں عائد کر دی گئیں۔ لیکن فروری ۱۹۸۸ء میں حکومت نے خود ہی تمام پابندیاں اٹھا دیں اور وہ مختلف مقامات اور شہروں میں آنے جانے لگے۔ ہر جگہ کے مسلمان ان کا نہایت احترام کرتے تھے۔^{۲۱}

۱۸۹۵ء میں نزمینہ الخاطر کے فاضل مصنف مولانا سید عبدالحمید راتے بریلوی دہلی، پانی پت، سرمنڈ، انبالہ، دیوبند، گنگوہ وغیرہ کے سفر پر گئے تو انبالہ میں مولانا محمد جعفر کے مکان پر بھی گئے۔ لیکن مولانا کچھ روز پیشتر ریاست ٹیپالہ کے ایک مقام ”کھرنولہ“ تشریف لے گئے تھے، اس لیے ملاقات نہ ہو سکی۔^{۲۲}

مولانا نے کئی کتابیں تصنیف کیں جنہیں تحریک آزادی وطن کے سلسلے میں بڑی اہمیت حاصل ہے اور وہ اس موضوع پر کتب حوالہ کی حیثیت رکھتی ہیں متفرق رپورٹیں یا مجموعے ضوابط بھی تحریر کیے۔ علاوہ ازیں تین اسم کتابیں یادگار چھوڑیں جن کا مختصر تعارف یہ ہے :-

۱۔ تاریخ عجیب :- یہ جزائر انڈمان کی تاریخ ہے جس میں جزیروں کی جغرافیائی تفصیلات بھی بیان کی ہیں اور ان کی آباد کاری کی عہد بہ عہد کیفیت بھی تحریر کی ہے۔ کتاب کے آخر میں اختصار کے ساتھ ان تمام زبانوں کی بول چالی کا مرقع درج

^{۲۱} لے سرگزشت مجاہدین، ص ۲۲۲ -

^{۲۲} ماہانہ معارف، مارچ ۱۹۳۹ء

کیا ہے جو انڈمان میں لہج جاتی تھیں، مثلاً اُردو، عربی، فارسی، ترکی، ساحلی، پشتو، مکرانی، بوجی، سندھی، نوباری، سرسٹی، نیگالی، برمی، چینی، کشمیری، پنجابی وغیرہ۔ انڈمان کے زمانہ قید میں انھوں نے وہاں کی تقریباً تمام بولیاں سیکھ لی تھیں۔ یہ کتاب حکومت کی منظوری سے ۱۸۷۹ء میں مطبع نول کشور لکھنؤ نے شائع کی تھی۔

۲۔ تواریخ عجیب :- یہ کتاب "کالا پانی" کے نام سے مشہور ہے۔ اس میں مصنف نے اپنی گھر فاری، مقدمے، قید، سفر انڈمان، اسیری کی زندگی اور رہائی کی پوری سرگزشت بیان کی ہے۔ ضمناً اپنے رفقا کے حالات بھی تحریر کر دیے ہیں۔

۳۔ سوانح عجیب :- یہ کتاب سید احمد شہید اور ان کے اکابر خلفا کے حالات پر مشتمل ہے۔ مولانا محمد جعفر نقانیری نے غالباً ۱۹۰۵ء میں وفات پائی۔ ان کے فرزند ارجمند مولوی محمد اسماعیل وکیل انبالہ، ۱۹۲۷ء کے فسادات میں غیر مسلموں کے ہاتھوں شہید ہوئے۔
میاں عبدالغفار

جیسا کہ گزشتہ صفحات میں بتایا جا چکا ہے میاں عبدالغفار عظیم آباد (پٹنہ) کے رہنے والے تھے اور وہاںی سازش کے مقدمہ انبالہ میں ماخوذ اور قید ہوئے تھے۔ ۱۱ جنوری ۱۸۶۶ء کو مولانا سیدی علی اور مولانا محمد جعفر کے ساتھ انڈمان پہنچے۔ انھوں نے مارچ ۱۸۷۲ء میں حکومت سے درخواست کر کے بیوی اور دو لڑکوں کو اپنے پاس بلایا تھا رہائی کے بعد اہل و عیال کے ساتھ عظیم آباد واپس آئے۔ ۱۳۳۳ھ (۱۹۱۵ء) کے قریب وفات پائی۔

مولوی امیر الدین

مولوی امیر الدین کو مالده کے مقدمہ وہاںی سازش میں جیل دوام اور ضبطی جاآباد کی سزا ہوئی تھی۔ مارچ ۱۸۷۲ء میں انڈمان بھیجے گئے۔ اس وقت وہاں نئے قانون

جاری ہو چکے تھے جو بہت سخت تھے۔ ان کی رُو سے وہ تمام ہراعات ختم ہو گئی تھیں، جو اس سے قبل قیدیوں کو حاصل تھیں۔ یہی وجہ ہے کہ مولوی امیر الدین کو کسی سال تک شدید مشقت کرنا پڑی۔ اس کے بعد ان کو مدرسے میں معلم مقرر کر دیا گیا۔

۳ مارچ ۱۸۸۳ء کو مولانا عبدالرحیم اور میاں عبدالغفار کے ساتھ ہندوستان روانہ ہوئے۔

مولوی تبارک علی

انھیں عظیم آباد (پٹنہ) کے دوسرے مقدمہ سازش میں جیلِ دوام بہ عبور دہرائے شورا اور ضابطی جا بیدار کی سزا ہوئی تھی۔ ان کے والد مکرم مولوی مبارک علی حالتِ قید میں فوت ہو گئے تھے مولوی تبارک علی کو بھی انڈمان پہنچنے کے بعد ابتدا میں سخت مشقت کرنی پڑی۔ پھر سٹیشن مقرر ہو گئے تھے۔ رہا ہونے کے بعد ۲ مارچ ۱۸۸۳ء کو انڈمان سے وطن روانہ ہوئے۔

میاں مسعود گل

انھیں مسعود خاں بھی کہا جاتا ہے۔ بنگال کے ضلع بوگرہ کے رہنے والے تھے۔ ۱۸۶۰ء میں گرفتار ہوئے اور قید کر کے انڈمان بھیجے گئے۔ مدتِ قید ختم کر کے ۲۸ اپریل ۱۸۸۳ء کو وہاں سے عازم وطن ہوئے۔

ابراہیم منڈل

راج محل کے مقدمہ سازش کے ضمن میں ان کا ذکر آچکا ہے۔ انڈمان پہنچنے کے وقت بہت بوڑھے اور ضعیف تھے۔ قید کی مدت پوری کر کے واپس آئے اور ۱۹۰۳ء کے لگ بھگ سفرِ آخرت اختیار کیا۔

ان کے علاوہ وہابی سازش مقدمات کے اور بھی بہت سے قیدی تھے، جنہیں کالے پانی بھیجا گیا یا برصغیر کے مختلف جیل خانوں میں بند کیا گیا اور شدید سزائیں دی گئیں، لیکن ان کے حالات معلوم نہیں ہو سکے یا معلوم ہوئے ہیں تو بہت کم۔

حکومت ہند کا اعلان

۱۱ جنوری ۱۸۸۳ء کو وہابی اسیرانِ انڈمان کی رہائی کے بارے میں حکومت ہند کے

محکمہ داخلہ کی طرف سے مندرجہ ذیل اعلان بے غرض اطلاع عام شائع ہوا :
 ”مقدمے کے تمام پہلوؤں پر کامل غور و فکر اور حکومت بنگال و حکومت پنجاب کے
 مشورے کے بعد گورنر جنرل نے اپنی کونسل کے اجلاس میں فیصلہ صادر فرمایا ہے کہ
 جن لوگوں کو سلطنت کے خلاف جنگ میں شرکت و اعانت کے جرم کی بنا پر جلسہ دوام
 پر عبور دیا گئے شور کی سزا ہوئی تھی اور وہ ابھی تک سزا بھگت رہے ہیں، انہیں اب
 رہا کر کے گھروں میں آنے کی اجازت دے دی جائے۔ البتہ انہیں پولیس کی نگرانی قبول
 کرنا ہوگی۔ نیز مقامی حکومتیں ان کے کہیں آنے اور رہنے سہنے پر جو پابندیاں عائد
 کرنا مناسب سمجھیں، وہ لازماً منظور کرنا پڑیں گی۔“

لارڈ میو کا قتل

گزشتہ صفحات میں اس دور کے وائسرائے ہند لارڈ میو کے قتل کا ذکر کئی مرتبہ ہوا ہے۔
 اس کے قتل کا حادثہ انڈمان میں پیش آیا اور اس کی وجہ سے مجاہدین اسلام اور سر فرشتان
 آزادی کی قید کا زمانہ بھی بڑھ گیا اور ان پر سختیاں بھی پہلے کی نسبت زیادہ ہونے لگیں۔ چونکہ
 یہ واقعہ بھی ان کی اسیری سے کچھ تعلق رکھتا ہے، اس لیے مناسب معلوم ہوتا ہے کہ اس
 قتل کے بارے میں بھی اس موقع پر اختصار کے ساتھ ضروری باتیں بیان کر دی جائیں۔
 لارڈ میو ۱۸۶۹ء میں ہندوستان کا وائسرائے اور گورنر جنرل مقرر ہوا۔ اس کو
 برصغیر کے سیاسی اور دیگر معاملات سے خالی دلچسپی تھی۔ وہ انڈمان میں بھی بعض اصلاحات
 جاری کرنا چاہتا تھا۔ اس کے لیے اس نے کچھ تجارتی و زرعی زمینیں، صنایع مرتب کیں اور ۱۸۷۱ء
 میں انہیں نافذ بھی کر دیا۔ اس اثنا میں اس نے خود انڈمان جانے اور وہاں کے
 حالات کا جائزہ لینے کا پروگرام بنایا۔ چنانچہ وہ کلکتہ سے زنگون گیا اور وہاں سے ۸ فروری
 ۱۸۷۲ء کو صبح کے وقت انڈمان پہنچا۔ اس کی بیوی بھی ساتھ تھی، اور بھی بہت
 سے لوگ اس کے ہمراہ تھے۔ وہاں کے چیف کمشنر نے جہاں تک ممکن تھا، وائسرائے

۲۲۵ بحوالہ سول ایڈیٹری گزٹ لاہور۔ مورخہ ۱۱ جنوری ۱۸۸۳ء

کی حفاظت کے تمام انتظامات کر لیے تھے۔ — مثلاً

۱۔ سب مشقتی قیدیوں کو حکم دے دیا گیا تھا کہ کوئی بھی اپنے کام سے غیر حاضر نہ رہے۔

۲۔ پولیس کی گارڈ وائسرائے کے دائیں بائیں اور آگے پیچھے رہے۔

۳۔ گارڈ کے ہر سپاہی کی بندوق بھری ہو۔

۴۔ جن جزیروں میں زیادہ سنگین مجرم رہتے تھے، ان میں پولیس کے علاوہ مسلح فوج

وائسرائے کی حفاظت کے لیے متعین کر دی گئی تھی۔

چیف کمشنر اور حکام بالانے پڑانے قیدیوں کو یقین دلایا تھا کہ وائسرائے کے

واپس جانے کے بعد اچھے چال چلن والے باغی اور دوسرے قیدیوں کو رہا کر دیا جائے

گا۔ اس لیے پڑانے قیدی وائسرائے کی آمد پر خوش تھے اور سمجھتے تھے کہ وہ

جلد ہی رہا ہو کر وطن واپس چلے جائیں گے۔

۸ فروری ۱۸۷۲ء کی صبح کو وائسرائے کا جہاز انڈمان کے ساحل پر لنگر انداز

ہوا تو اسے اکتیس ضرب توپوں کی سلامی دی گئی، اس کے بعد وہ جہاز سے اتر آیا،

اور فوراً ہی مختلف مقامات کے چکر لگانا شروع کر دیے۔ قیدیوں کے زنانہ اور مردانہ

ہسپتالوں میں گیا، بعض بارکوں کا معائنہ کیا اور قیدیوں کی اصلاح و بہبود کے لیے گفتگو

کی۔ جزیرے میں ریل گاڑی جاری کرنے کا مسئلہ بھی زیر بحث آیا۔ وائسرائے کا

انداز ایسا تھا کہ وہ بھی قیدیوں سے اظہارِ ہمدردی کرتا تھا اور قیدی بھی چند گھنٹوں

میں اسے اپنا رخوہ سمجھنے لگے تھے۔ اس وقت مولانا محمد جعفر تھانوی بھی وائسرائے کے ساتھ

تھے۔ وہ لکھتے ہیں کہ راستہ چلتے وقت پولیس کے آدمی جب وائسرائے کے بہت نزدیک

ہو جاتے اور قیدیوں کو اس سے ذرا دور ٹھاتے تو وائسرائے اس پر ناراضی کا اظہار

کرتا اور پولیس سے کہتا کہ انہیں کچھ نہ کہو، آزادی سے چلنے پھرنے دو۔ مولانا فرماتے

ہیں کہ خود وہ وائسرائے سے اتنے قریب ہو جاتے کہ کپڑے سے کپڑا اچھونے کی ذہبت

آجاتی۔ اس نے دوپہر کا کھانا چیف کمشنر کے ساتھ کھایا۔

انڈمان میں ایک بہت ہی سُرخ رنگ کی لکڑی ہوتی ہے جو نہایت مضبوط، خوش نما اور خوشبودار ہے۔ اس لکڑی کے لیے اس زمانے میں ایک آرا گھر بھی بنایا گیا تھا۔ اُسے اُسے بھی دیکھنے گیا اور اس عجیب و غریب لکڑی کا ایک بڑا تختہ ملاحظہ کیا عجیب بات یہ ہے کہ بالآخر اسی لکڑی کے تختے سے دائسرائے کا تاروت بنایا گیا۔^{۲۶}

دائسرائے تمام دن مختلف مقامات میں گھومتا رہا۔ جب دن غروب ہونے میں ایک گھنٹہ باقی رہ گیا تو اس کے پرائیویٹ سیکرٹری نے اصرار کیا کہ اب باقی مقامات کا دورہ دوسرے دن پر ملتوی کر کے آرام کے لیے جہاز پر تشریف لے جانا چاہیے۔

دائسرائے نے جواب دیا، ابھی دن باقی ہے، ٹھنڈا اور سہانا وقت ہے، اب ماؤنٹ ہیریٹ کو دیکھ لینا چاہیے، جہاں ایک سینٹوریم بنانے کی تجویز تھی۔ چنانچہ اس کی سواری کے لیے ایک گھوڑا حاضر کر دیا گیا۔ لیکن ادھی چڑھائی پر گئے تو دائسرائے نے پیدل چلنے پر اصرار کیا اور کہا کہ جو شخص چاہے گھوڑے پر سوار ہو جائے، میں تو پیدل چلوں گا۔ ماؤنٹ ہیریٹ پر دائسرائے بہت خوش تھا، وہاں دیر تک غروب آفتاب کا نظارہ کرتا رہا۔ اس نے اپنے پرائیویٹ سیکرٹری سے کہا کہ ایسا شاندار نظارہ میں نے اپنی زندگی میں کبھی نہیں دیکھا۔

ماؤنٹ ہیریٹ سے واپس آنے لگے تو فضا پر تاریکی چھا رہی تھی۔ دائسرائے اور اس کے ساتھی، تین چوتھائی حصہ طے کر چکے تو مشعل بردار بھی پہنچ گئے۔ اس وقت ساتھ بچے تھے۔ اس سے آگے مولانا محمد جعفر تھا غیسری کے الفاظ پڑھتے، جو انھوں نے اپنی کتاب کالابانی میں تحریر فرماتے ہیں :

^{۲۶} کالابانی، ص ۱۱۴

^{۲۷} یہ جنوبی انڈمان کی مشہور پہاڑی ہے جس کی بلندی ۱۱۹۳ فٹ ہے، اس کا نام انڈمان کے

ایک حاکم کرنیل ٹائٹلر (۱۸۶۲-۱۸۶۴) کی بیوی ہیریٹ (HARRIET) کے نام پر رکھا گیا تھا۔ یہ جگہ

اب وہاں کے لحاظ سے بہت خوش گوار ہے۔

” لارڈ صاحب بہادر نکل ہو پ ٹاؤن پر پہنچے۔ دو مشعل والے لارڈ صاحب کے آگے ہینرینڈنٹ صاحب اور پرائیویٹ سیکرٹری لارڈ صاحب کے داہنے بائیں اور ایک لیفٹیننٹ اور ایک کرنیل تھوڑے فاصلے پر پیچھے کی طرف لارڈ صاحب بہادر کے داہنے بائیں چلتے تھے اور مسلح گارڈز فری پولیس کا دستہ لارڈ صاحب سے پیچھے پاؤں سے پاؤں ملا ہوا چلتا تھا۔۔۔۔۔ لارڈ صاحب بہادر نے مع پرائیویٹ سیکرٹری کے آہستہ آہستہ چل کر گھاٹ کی سیڑھیوں کی طرف جا کر بوٹ میں اترنا چاہا۔ اس وقت ایک بیک لارڈ صاحب بہادر کی طرف کچھ ضرب کے کھٹکے کی آواز سنی گئی، اور جب اس طرف دیکھا تو معلوم ہوا کہ لارڈ صاحب کی پشت پر کوئی ہاتھ مع چھری کے وار کر رہا ہے اور ایک آدمی لارڈ صاحب کی پشت پر چمٹا ہوا ہے۔“

اب دس بارہ آدمی اس شخص پر گر پڑے۔ ایک قیدی نے جس کا نام ارجن تھا، چھری اس کے ہاتھ سے چھین لی۔ انفرانٹری میں شمعیں گل ہو گئی تھیں۔ پرائیویٹ سیکرٹری نے قیدی کو ماریٹ سے بچایا۔

لارڈ میو ضرب کھانے کے بعد سمندر میں گر گئے۔ لوگوں نے ان کی طرف دیکھا تو وہ گہرے پانی میں کھڑے منہ صاف کر رہے تھے۔ پرائیویٹ سیکرٹری سے کہا، مجھے ضرب لگائی گئی ہے، لیکن فکر کی بات نہیں، ضرب معمولی ہے۔ اس کے بعد ان کو گاڑی پر بٹھا دیا گیا جو نکل پر کھڑی تھی۔ مشعلیں دوبارہ روشن کر دی گئیں۔ دیکھا تو معلوم ہوا کہ پشت پر سے کوٹ کٹ گیا ہے اور جسم میں اتنا بڑا زخم ہو گیا ہے کہ پر نالے کی طرح خون بہہ رہا ہے۔ خون کو رومالوں سے بند کرنے کی کوشش کی گئی، لیکن بند نہیں ہوا، لارڈ میو ایک دو منٹ تک خاموش بیٹھے رہے۔ پھر لڑکھڑاتے اور پیچھے کی طرف گر پڑے۔ آہستہ سے کہا، ”میرا سر اُپر اٹھاؤ“ اس کے ساتھ ہی ختم ہو گئے۔

اب ان کو اٹھا کر جہاز پر پہنچایا گیا۔ وہاں آکر ڈاکٹروں نے دیکھا تو کہا کہ ان کی زندگی کا خاتمہ ہو چکا ہے۔ دو شدید زخم کندھے کے قریب سے شروع ہو کر سینے تک جسم کو چیرتے چلے گئے تھے۔ ان میں سے ایک بھی جان لینے کے لیے کافی تھا۔

وائسرائے کا قاتل

وائسرائے ہند لارڈ ڈمیو کے قاتل کا نام شیر علی تھا اور وہ پہلے سے قتل ہی کے مقدمے میں کالے پانی میں عمر قید کی سزا بھگت رہا تھا۔ یہ اصلاً تیراہ کا آفریدی تھا۔ کسی زمانے میں کشتہ پشاور کے سوار اردلیوں میں بھرتی ہوا تھا۔ اس کے خاندان کے دو گروہوں میں بہت عرصے سے سخت دشمنی چلی آرہی تھی اور اس سلسلے میں فریقین کے متعدد آدمی قتل ہو چکے تھے۔ شیر علی کو اس کے خاندان کے لوگوں نے کئی دفعہ گھر آنے کے لیے بلایا تاکہ دشمنوں سے بدلہ لیا جائے۔ لیکن یہ گھر نہیں گیا، پشاور ہی میں ملازمت کرتا رہا۔ ایک دفعہ اسے پتا چلا کہ مخالف فریق کا ایک شخص پشاور آیا ہوا ہے، چنانچہ اس نے موقع پا کر پشاور کے ایک باغ میں اسے قتل کر دیا۔ اس پر قتل کا مقدمہ قائم ہوا، اور ۲ اپریل ۱۸۶۷ء کو پھانسی کا حکم سنایا گیا۔ لیکن بعد میں سزائے موت کو جس دوام بہ عبور دریا تے شور میں بدل دیا گیا۔ انڈمان میں شیر علی کا معمول یہ تھا کہ کثرت سے روزے رکھتا۔ تنخواہ اور مزدور سے جو روپے بچ جاتے، چھینے دو مہینے کے بعد اس رقم سے کھانا پکانا اور غریبوں اور مسکینوں میں تقسیم کر دینا۔ نیکی اور اچھائی کی وجہ سے سب لوگ اس کی عزت کرتے تھے اور اس کو اونچے کردار کا آدمی قرار دیتے تھے۔ یہی وجہ ہے کہ حفاظتی عملہ بھی اس کی زیادہ نگرانی نہ کرتا تھا۔ مشقتی قیدیوں کے لیے اسے حجام بنا دیا گیا تھا۔ لیکن ان تمام اوصاف کے باوجود ۱۸۶۹ء میں اس نے دل میں فیصلہ کر لیا تھا کہ کسی بڑے انگریز کو قتل کرے گا۔ چنانچہ جونہی موقع ملا، اس نے ہندوستان کے وائسرائے کو موت کے گھاٹ اتار دیا۔ وائسرائے ۸ فروری ۱۸۷۲ء کو صبح کے وقت انڈمان پہنچا تھا اور پختے ہی وہاں کے مختلف مقامات کا دورہ شروع کر دیا تھا۔ شیر علی اس کو قتل کرنے کے لیے دن بھر گھات میں رہا، لیکن حملے کا موقع نہ ملا۔ ناامید ہو کر وہ ماؤنٹ ہیریٹ پر جا بیٹھا یعنی تقدیر خود ہی اسے مقام قتل پر لے گئی۔

منقول ہے کہ لارڈ ڈمیو طویل القامت اور بھاری بھر کم شخص تھا، اس کے مقابلے

میں شیر علی بہت ڈبلا پتلا اور بظاہر کمزور جسم کا آدمی تھا، لیکن اس کے ساتھ ہی اتنا شہ زور اور طاقت در تھا کہ ایک مرتبہ بھاری بیڑی اور ہتھکڑی توڑ کر بتی بھائی اور گولے پیرے دار کی سنگین چھین کر اُسے زخمی کر دیا تھا۔ تاہم دیکھنے والوں کو یقین نہیں آتا تھا کہ لارڈ میو جیسے لمبے ترنگے اور جسم دلچیم آدمی کو یہ شخص حملہ کر کے قتل کر سکتا ہے۔

بہر حال شیر علی گرفتار کیا گیا اور اس پر مقدمہ چلا۔ جب اس سے پوچھا جاتا کہ حملہ کس کے اشارے سے کیا؟ تو جواب دینا، خدا کے حکم سے۔!

عدالتی کارروائی مکمل ہوئی تو اس کو پھانسی کی سزا سنائی گئی۔ پھانسی دینے لگے تو اس نے بلند آواز سے کہا: میں نے جب اس کام کا ارادہ کیا تھا تو اپنے آپ کو مردہ سمجھ لیا تھا۔ مسلمان بھائیوں میں نے تمہارے دشمن کو مار ڈالا۔ اب تم شاہد رہو کہ میں مسلمان ہوں (بچھڑ) کلمہ پڑھا۔ دو دفعہ پورا کلمہ پڑھا تیسری بار پھانسی کی رسی سے گلگھٹ گیا اور پورا کلمہ ادا نہ ہوا۔

لارڈ میو کے قتل سے ایک مہینہ چار روز بعد ۱۱ مارچ ۱۸۷۲ء کو اسے پھانسی دی گئی۔

قتل کار و عمل وہابی قیدیوں پر

اس قتل کار و عمل وہابی قیدیوں کے لیے نہایت اذیت ناک ثابت ہوا۔ حکومت نے اسے بہت گہری سازش کا نتیجہ قرار دیا۔ وہابیوں کی تمام چھوٹی بڑی مراعات ختم کر دی گئیں اور انھیں الگ الگ دور دور جزیروں میں بھیج دیا گیا۔ بلکہ انھیں اس قتل میں ملوث کر کے سخت ترین سزائیں دینے کی کوشش کی گئی۔ اس سلسلے میں تفتیش کے لیے انگریزی حکومت نے ایک تو ڈپٹی کمشنر پولیس کلکتہ کو انڈمان بھیجا۔ دوسرے لالہ ایشوری پرشاد کو اس کام پر مامور کیا۔ یہ وہی لالہ ایشوری پرشاد ہے جس نے انبالہ اور عظیم آباد کے سازش کے مقدموں میں بہت نمایاں کردار ادا کیا تھا اور مجاہدین کو سزا دلانے کے صلے میں سورج گڑھ کا ڈپٹی کلکٹر مقرر ہو گیا تھا۔ ان

۲۸ یہ تمام واقعات مولانا محمد جعفر صاحب قاسمی کی "تاریخ عجیب" میں مرقوم ہیں۔ اس واقعہ کے وہ چشم دید گواہ تھے۔

تفتیشی افسروں اور بعض حکام نے وہابی قیدیوں اور بغاوت کے اسیروں کو دالہ سرائے کے قتل میں الجھانے کی از حد کوشش کی، لیکن اس میں وہ کامیاب نہ ہو سکے۔

پہلے بتایا جا چکا ہے کہ وہابی سازش مقدمات میں مجاہدین کو سزا میں دینے والے اور میس کارپس کی دونوں درخواستیں مسترد کر دینے والے چیف جسٹس نارمن پر ایک شخص عبد اللہ پنجابی نے احاطہ عدالت میں قاتلانہ حملہ کر دیا تھا اور اس کے نتیجے میں نارمن ۲۱ ستمبر ۱۸۷۱ء کو وفات پا گیا تھا۔ نارمن پر حملے اور قتل کے بعد دالہ سرائے ہند لارڈ میو کو بھی صورت حال سے مطلع کر دیا گیا تھا اور حفاظت کے انتظامات بڑھا دینے گئے تھے، لیکن لارڈ میو سکرانے ہوتے کہتا کہ مارنے والے کو یہ انتظامات روک نہ سکیں گے۔

بہر حال لارڈ میو کے قتل کے بعد مجاہدین کو انڈمان میں سخت تکلیفوں اور اذیتوں سے دوچار کیا گیا اور انھیں کئی سال مزید وہاں قید میں رہنا پڑا۔

یہاں یہ بھی ذہن میں رہے کہ پھانسی کے تختے پر شیر علی نے لارڈ میو کو مسلمانوں کا دشمن اس لیے قرار دیا کہ اس کے زمانے میں ہندوستان کے مسلمانوں بالخصوص وہابیوں پر بہت تشدد ہوا تھا اور بغاوت کے مختلف مقدمات میں پھانسی کے سخت سزائیں دی گئی تھیں۔

چند الفاظ اس کتاب کے بارے میں

یہ کتاب جیسا کہ ابتدائے مقدمہ میں بیان کیا گیا صرف حرفِ ع پر مشتمل ہے۔ اس کے مقدمے میں جو کہ آغاز ہی سے ایک خاص ترتیب کے ساتھ لکھا جا رہا ہے، مختصر طور پر ۱۸۵۶ء سے بعد کے حالات قلم بند کیے گئے ہیں۔ اگر اللہ تعالیٰ نے توفیق عطا فرمائی اور زندگی باقی رہی تو چودھویں صدی ہجری کے اختتام پر یہ سلسلہ ختم ہوگا۔

ان شاء اللہ العزیز۔ اللہ ولیہم ولا تعزوا و تمہم بالخیر۔

محمد اسحاق بھٹی

۱۱ رمضان المبارک ۱۴۰۳ھ - ۲۳ جون ۱۹۸۳ء

بِسْمِ اللّٰهِ الرَّحْمٰنِ الرَّحِیْمِ

ع

اسید عالم علی حسینی ننگینوی

مولانا اسید عالم علی حسینی ننگینوی کے والد کا اسم گرامی سید کفایت علی اور دادا کا سید فتح علی تھا۔ اپنے زمانے اور علاقے کے شیخ، محدث اور عالم تھے۔ اکابر فقہائے حنفیہ میں گردلنے جاتے تھے۔ بہت اچھے طبیب تھے۔ قرآن کے قاری اور حافظ تھے۔ ننگینہ (رضلع بجنور، یوپی) میں ولادت ہوئی، نشوونما بھی وہیں پائی۔ کچھ بڑے ہوئے تو حصول علم کے لیے گھر سے نکلے، مفتی شرف الدین رام پوری اور مولانا غفران بن تائب فقیہ افغانی رام پوری سے کتب درسیہ پڑھیں۔ پھر دہلی کا عزم کیا، وہاں مولانا مملوک علی نانوتوی کے حلقہ درس میں شریک ہوئے اور ان سے بعض کتابوں کی تکمیل کی۔ علم طب کا شوق پیدا ہوا تو حکیم نصر اللہ خاں دہلوی سے طب کی کتابیں پڑھیں اور ماہر اطباء میں شمار کیے گئے۔ اس عہد کی دہلی میں بہت سے فضلاء کرام فرودکش تھے، حضرت مولانا محمد اسحاق کا سلسلہ درس بھی جاری تھا، ان کی خدمت میں حاضر ہو کر کتب حدیث کا درس لیا۔

مجموعی اعتبار سے اسید عالم علی حسینی ننگینوی نے متعدد اساتذہ سے فیض حاصل کیا جن کے سائے گرمی

یہ ہیں: مولانا فرید الدین سہارن پوری، مولانا غفران رام پوری، حافظ شبرانی رام پوری، مولانا محمد رام پوری، مفتی شرف الدین رام پوری، مولانا مملوک علی نانوتوی، مولانا محمد اسحاق دہلوی، حکیم نصر اللہ خاں دہلوی، حکیم غلام حیدر خاں دہلوی، مولانا نواز شمس علی ننگینوی، مولانا تنہور علی ننگینوی۔ مولد و نشا چونکہ ننگینہ تھا، اس لیے ننگینوی کہلائے، بعد کو مراد آباد میں سکونت اختیار

کر لی تھی، لہذا مراد آبادی کی نسبت سے شہرت پائی۔

مراد آباد کے زمانہ قیام میں ان کی دلچسپیوں کا محور صرف دو علوم تھے۔ ایک درسِ حدیث اور دوسرے علمِ طب۔ ان دو علوم میں خوب مہارت پیدا کی اور اپنے وقت کے نامور محدث اور کامیاب طبیب کی حیثیت سے مشہور ہوئے۔ بہت سے اہل علم نے ان سے استفادہ کیا اور حلقہٴ علما میں مستحق تعظیم و تکریم قرار پائے۔

چند کتابیں بھی تصنیف کیں، جن کے نام یہ ہیں: (۱) رسالہ فضائلِ صیام (۲) رسالہ فضائلِ نبی صلی اللہ علیہ وسلم (۳) رسالہ درمخرج ضاد (۴) رسالہ تعدد جمعہ (۵) شرح ضابطۃ التہذیب یزدی۔ یہ ایک مفصل و بسیط شرح ہے (۶) الحجۃ البالغہ (۷) الوثیقۃ الباہرہ۔

مولانا حالی نے سرسید احمد خاں کی سوانح عمری ”حیات جاوید“ میں مولانا عالم علی کے بارے میں ایک واقعہ بیان کیا ہے جو ۱۸۵۷ء کی جنگِ آزادی کے سلسلے سے تعلق رکھتا ہے، وہ واقعہ مندرجہ ذیل ہے:

”مولانا عالم علی رئیس مراد آباد جو روہیل کھنڈ کے ایک مشہور عالم اور طبیب اور نامور محدث تھے، انھوں نے چند یورپین عورتوں اور بچوں کو باغیوں کے ظلم سے بچانے کے لیے اپنے مکان میں چھپالیا تھا۔ مگر اتفاق سے باغی سپاہیوں کو خبر ہو گئی اور انھوں نے مولوی صاحب کے مکان میں گھس کر ان سب کو قتل کر ڈالا۔ موصوف اس خیال سے کہ یہ حادثہ عظیم ان کے مکان میں گزرا تھا اور ان کا کوئی عزیز یا رشتہ دار ان مظلوموں کے ساتھ نہیں مارا گیا تھا، سرکاری (انگریزی) تسلط کے وقت مراد آباد سے کہیں چلے گئے تھے اور حکام ضلع کو ان کی تلاش درپیش تھی، اور ان کی نسبت یہ گمان تھا کہ باغیوں کے ساتھ ان کی ضرور سازش تھی، ورنہ ان کے آدمی بھی مقتولوں کے ساتھ یقیناً مارے جاتے۔ مگر سرسید کو معلوم ہو گیا تھا کہ مولوی عالم علی محض بے قصور تھے اور انھوں نے نہایت نیک نیتی سے یورپین عورتوں اور بچوں کو اپنے گھر میں رکھا تھا۔ وہ یہ بھی جانتے تھے کہ باغیوں کو مولوی صاحب سے کوئی وجہ عداوت کی نہ تھی کہ وہ ان کو یا ان کے رشتہ داروں کو بھی مار ڈالنے اور خود ان میں اتنی طاقت نہ تھی کہ باغی سپاہ کا مقابلہ کرتے چنانچہ سرسید نے مولوی صاحب کی بریت کے لیے صاحبِ ضلع سے، باوجودیکہ وہ نہایت برا فرد تھے

تھے، بڑی دلیری کے ساتھ گفتگو کی اور یہ کہا کہ مولوی عالم علی کو آپ کے سامنے حاضر کر سکتا ہوں، لیکن جب تک آپ یہ وعدہ نہ کریں کہ ان سے کچھ مواخذہ نہ کیا جائے گا، اُس وقت تک میں ان کو بلانے کی جرأت نہیں کر سکتا۔ آخر صاحبِ صنوع نے ان سے یہ وعدہ کر لیا کہ ہم ضابطے کی تحقیقات تو ضرور کریں گے، لیکن چونکہ تمہارے نزدیک وہ بے قصور ہیں، بعد ضابطے کی کارروائی کے ان کو بری کر دیا جائے گا۔ چنانچہ ایسا ہی ہوا کہ سرسید نے مولوی صاحب کو بلا کر عدالت میں پیش کر دیا اور ضابطے کی کارروائی کے بعد وہ بالکل بری کر دیے گئے۔“

یہاں ”باغیوں“ سے وہ لوگ مراد ہیں جنہوں نے ۱۸۵۷ء کی جنگِ آزادی میں حصہ لیا اور انگریزوں کے خلاف میدانِ جہاد میں اترے۔

مولانا عالم علی مراد آبادی سے متعلق یہ واقعہ نجم الغنی نے بھی اپنی مشہور تصنیف ”احزاب الصنادید“ میں درج کیا ہے، لیکن اس میں سرسید کا ذکر نہیں ہے۔ ان کے بقول یہ واقعہ اس وقت پیش آیا تھا جب ۱۸۵۷ء کے ہنگامے کے دوران نواب مجد الدین خاں عرف مجو خاں مراد آباد کا حاکم بنا تھا۔ انہوں نے یورپین لوگوں کے قتل کا واقعہ تفصیل سے بیان کیا ہے، مگر ہمارے موضوع سے متعلق درج ذیل سطور ہیں:

”کچھ عیسائی لوگ اور ایک ڈپٹی کلکٹر جو انگریز افسروں کے ساتھ مراد آباد سے) بھاگنے سے رہ گئے تھے، مولوی عالم علی صاحب کے ہاتھ پر مسلمان ہو کر جان برہوتے۔ مولوی صاحب نے ان لوگوں کو آرام سے رکھا اور ان کے واسطے کچھ چنہ بھی کیا گیا۔ ۱۲ جون (۱۸۵۷ء) کو بریلی کا برگیدہ بخت خاں کی افسری میں مراد آباد میں داخل ہوا۔ مراد آباد کے باغیوں نے مولوی عالم علی صاحب کی نسبت بخت خاں سے شکایت کی کہ انہوں نے عیسائیوں کو پناہ دی ہے۔ اس بات پر مولوی صاحب کا گھر لوٹا گیا اور عیسائیوں کو پکڑ کر گاڑیوں سے باندھ کر باغیوں کے لشکر میں لے گئے۔ مسٹر کیمن ڈپٹی مجسٹریٹ اور اس کا سالار مسٹر کاربری اور اس کا ایک لڑکا پندرہ برس کی عمر کا جوان، ایک کالیستھ کے گھر میں پکڑے گئے۔ یہ تینوں انگریزوں کے وقت نرپت گنج کے مغربی دروازے کے قریب مسجد کے سامنے قتل کیے گئے۔“

بہر حال مولانا سید عالم علی حسینی نگیںوی مراد آبادی، تیرھویں صدی ہجری اور انیسویں صدی عیسوی کے مشہور عالم اور معروف محدث و فقیہ تھے۔ مراد آباد کے رئیس بھی تھے

اور وہاں ان کا سلسلہ درس جاری تھا جس میں بے شمار علما و طلبانے ان سے استفادہ کیا۔ برصغیر کے اس عالم و فاضل بزرگ نے ۶۷ سال کی عمر پائی۔ ۲۰ رمضان المبارک ۱۲۹۵ھ (۱۸۷۸ء) کو جمعرات کے دن عصر اور مغرب کے درمیان سفرِ آخرت پر روانہ ہوئے۔

۲۔ قاضی عباس علی کلکتوی

قاضی عباس علی کلکتوی، حنفی المسک تھے اور فنِ ریاضی اور علمِ فقہ میں درک رکھتے تھے۔ شیخ محمد مبین لکھنوی اور مولانا فضل حسین کشمیری کے شاگرد تھے۔ نہایت ذکی اور ذہین عالم تھے۔ بارعب اور بلند مرتبہ تھے۔ اپنے عہد کے فحول علما میں ان کا شمار ہوتا تھا۔ قاضی مدوح بہت سی خوبیوں کے مالک تھے۔ فقہیات میں عبور کا یہ عالم تھا کہ کلکتے کی مسندِ افتاء پر فائز ہوئے۔ بعد ازاں علمی صلاحیتیں مزید اجاگر ہوئیں تو وہاں کے قاضی اکبر بنا دیے گئے۔ پھر پورے ہندوستان کے قاضی القضاة کا منصب ان کے سپرد کر دیا گیا۔ تصنیف و تالیف اور درسیات میں بھی یدِ طولیٰ حاصل تھا۔ اس کا اندازہ اس سے کیا جاسکتا ہے کہ فقہ کی مشہور کتاب ہدایہ پر تعلیقات و حواشی لکھے۔ اور بھی متعدد درسی کتابوں پر حواشی تحریر فرمائے۔ یہ حواشی اور تعلیقات اس بیچ سے لکھے کہ مدرسین اور طلبا ان سے استفادہ کر سکیں اور وضاحت طلب مسائل آسانی سے ان کے ذہن کی گرفت میں آجائیں۔

اس زمانے میں انہی اہل علم کو افتاء و قضا کے منصب پر مامور کیا جاتا تھا جو مسائل فقہیہ میں ماہر ہوتے تھے، اس لیے کہ یہ منصب انتہائی نازک ہے اور فقہیات میں مہارت کے بغیر اس سے عہدہ برآ ہونا ممکن نہیں۔ قاضی مدوح چونکہ اس صفت سے بہرہ ور تھے لہذا

۱۔ تذکرہ علمائے ہند ص ۱۰۰، ۱۰۱۔ ۲۔ تریبۃ الخواطر ج ۷ ص ۲۲۹۔ ۳۔ حیات جاوید

ص ۱۳۱۔ اخبار الصنادید ص ۵۵۲، ۵۵۳

یہ اہم ذمے داری ان کے سپرد کی گئی۔ پھر تصنیف و تالیف کا بھی اُنھیں تجربہ تھا اور درس و تدریس میں بھی مصروف رہتے تھے اس وجہ سے کتابوں پر پوری نظر تھی۔ چنانچہ جو فرائض اُن کے سپرد کیے گئے ان کو کامل دیانت و امانت کے ساتھ نبایا۔

برصغیر کے اس جید عالم اور نامور فقیہ نے ۲۳ رمضان المبارک ۱۲۲۰ھ کو کلکتہ میں وفات پائی۔

۳۔ قاضی عبدالاحد سورتی

ہندوستان کے علاقہ گجرات کا شہر سورت اس اعتبار سے خاص شہرت رکھتا ہے کہ یہ متعدد معروف اور عالی قدر علما کا مولد و مسکن ہے۔ یہاں کے بہت سے علما و فقہا کا تذکرہ فقہائے ہند کی پہلی تمام جلدوں میں بیان ہوا ہے۔ اس شہر میں اہل علم اور اربابِ فقہ نے ہمیشہ درس و تدریس اور تصنیف و تالیف کی محفلیں بپا رکھی ہیں۔ تیرھویں صدی ہجری میں جو جلیل القدر علما و فقہا یہاں رونق افروز رہے ان میں قاضی عبدالاحد سورتی کا اسم گرامی بھی شامل ہے۔

یہ شافعی المسلک فقیہ تھے اور قبیلہ باغکظہ سے تعلق رکھتے تھے۔ اُنھوں نے لاہور کے ایک جید عالم سید عبداللہ حسینی لاہوری سے علم حاصل کیا جو لاہور کی سکونت ترک کر کے سورت میں جا بسے تھے اور پھر سید عبداللہ حسینی لاہوری سورتی کی نسبت سے مشہور ہو گئے تھے۔ سید ممدوح نے قاضی عبدالاحد کو بلوچستان کے علاقہ کوٹلی میں مقیم رہنے اور اپنے بلاغت، فن شعری اور دیگر علوم متداولہ میں درجہ کمال کو پہنچے۔

جب فارغ التحصیل ہو گئے تو علاقہ گجرات کے شہر بہرائچ کے منصب قضا پر متعین ہوئے اور نہایت خلوص و دیانت سے یہ اہم خدمت انجام دی۔

بہادر بن احمد سوزنی نے اپنی تصنیف "حقیقت سورت" میں ان کا تذکرہ کیا ہے۔ وہ لکھتے ہیں کہ ان کے اصل نام میں اختلاف ہے، احمد تھا یا عبد الاحمد؟ اگر عبد الاحمد ہو تو اس میں نسبت عبدیت غیر اللہ کی طرف ہو جاتی ہے۔ لیکن رسول اللہ صلی اللہ علیہ وسلم کے اسم گرامی احمد کی وجہ سے تا دبا لوگ انہیں "عبد الاحمد" کے نام سے پکارتے تھے۔ مگر یہ جو اپنا نام "عبد" کے بغیر فقط "احمد" لکھتے تھے لہذا ان کا اصل نام "احمد" ہی تھا۔

بہر حال یہ اپنے عصر میں سورت کے سربراہ اور وہ علماء اور مشہور فقہاء میں سے تھے انھوں نے ۱۷ جمادی الاخریٰ ۱۲۲۵ھ کو انتقال کیا۔

۴ — مولانا عبد الاعلیٰ فرنکی محلی لکھنوی

مولانا عبد الاعلیٰ فرنکی محلی لکھنوی تیرھویں صدی ہجری کے مشاہیر علمائے فرنکی محل میں سے تھے۔ بحر العلوم مولانا عبد العلیٰ کے بیٹے، درس نظامیہ کے بانی مولانا نظام الدین سہالوی کے پوتے اور مولانا قطب الدین شہید انصاری سہالوی کے پرپوتے تھے۔ کئی پشتوں سے یہ خاندان فضل و کمال اور درس و تدریس میں ممتاز تھا۔ اس خاندان کا باندہ نسبت کا ہر عالم اپنی جگہ خاص اہمیت کا مالک تھا۔ ان میں صاحب ترجمہ مولانا عبد الاعلیٰ فرنکی محلی لکھنوی بھی مختلف علوم و فنون میں بہت شہرت رکھتے تھے۔

مولانا مدوح کا مولد و منشا لکھنوی ہے۔ اپنے والد گرامی مولانا عبد العلیٰ سے حصول علم کیا اور طویل مدت تک ان کی صحبت و ملازمت میں رہے۔ جب تمام علوم مراد پر عبور حاصل کر لیا تو عازم کلکتہ ہوئے، وہاں کے حکام سے تقرب پیدا کیا اور کچھ عرصہ وہاں مقیم رہے۔ لیکن جو توقعات لے کر وہاں گئے تھے وہ پوری نہ ہوئیں اور اپنے علم و فضل

کی بنا پر جس منصب پر فائز ہونا چاہتے تھے، وہ حاصل نہ ہو سکا۔ نتیجہ یہ ہوا کہ واپس لکھنؤ آگئے۔ کچھ عرصے بعد پھر کلکتے کا قصد کیا، لیکن سوئے اتفاق سے اب بھی اپنے مرتبے کے مطابق حصولِ ملازمت میں ناکام رہے۔ اس زمانے میں ان کے والدِ مکرم بکر العلوم مولانا عبدالعلی فرنگی محلی مدراس میں اقامت گزری تھے اور درس و تدریس کی خدمات انجام دے رہے تھے۔ اب یہ مدراس پہنچے اور والدِ گرامی کی خدمت میں حاضر ہوئے۔ وہاں بیماری کا حملہ ہوا جو خطرناک صورت اختیار کر گیا اور سخت کمزور ہو گئے، مگر حالتِ مرض ہی میں لکھنؤ کے لیے تیار ہو گئے۔ شدتِ مرض کی وجہ سے باپ نے سفر سے روکا اور مدراس میں قیام کرنے کا مشورہ دیا۔ لیکن نہیں رُکے اور مدراس سے لکھنؤ کو روانہ ہو گئے۔ بیماری چونکہ سخت تھی، اس لیے اثنائے سفر ہی میں وفات پا گئے۔

مولانا عبدالاعلیٰ فرنگی محلی بہت بڑے عالم و فاضل اور فقیہ تھے۔ مختلف علوم پر گہری نظر رکھتے تھے اور اپنے دور کے مشاہیرِ علما میں ان کا شمار ہوتا تھا۔ کئی کتابوں کے مصنف و شارح اور محشی تھے۔ شرح فقہ اکبر ان کی معروف تصنیفات میں سے ہے۔ اپنے پرداے کے حالات میں رسالہ قطبیت تصنیف کیا جو اس خاندان کے رجال سے متعلق حوالے کی کتاب ہے۔ ان کے جدِ امجد مولانا نظام الدین فرنگی محلی دیار ہند کے مشہور عالم دین تھے اور شاہ عبدالرزاق بانسوی کے مرید تھے، ان کے حالات میں فارسی میں مناقب رزاقیہ کے نام سے انھوں نے ایک کتاب بھی تصنیف کی تھی۔ مولانا عبدالاعلیٰ فرنگی محلی نے شرح مناقب رزاقیہ کے نام سے اس کی شرح سپردِ قلم کی۔

مولانا عبدالاعلیٰ علمائے احناف میں اُدنیچے مرتبے کے مالک تھے، اور فقہ حنفیہ پر عبور رکھتے تھے۔ درس نظامیہ کے سلسلے میں انھوں نے رسالہ قطبیت میں بعض اہم باتیں بیان کی ہیں۔ وہ لکھتے ہیں کہ درس و تدریس کے بارے میں علما کا ہمیشہ مختلف طریقہ رہا ہے، اور مدرسین نے درس دیتے وقت اپنے زمانے کے حالات اور طلباء کی ذہنی استعداد کو پیشِ نگاہ رکھا ہے۔ مثلاً مولانا قطب الدین شہید سہالوی ہرن کی ایک ایک کتاب درس دیتے تھے جس میں کامل تحقیق و تدقیق سے کام لیتے تھے۔ ان کے اسلوبِ درس کا یہ کمال تھا کہ

علمائے محققین اور ذہین طلبا جب ان سے ہر فن کی ایک ایک کتاب پڑھ لیتے تھے تو وہ تمام فنون پر جاوی ہو جاتے تھے۔

مولانا قطب الدین شہید کے بیٹے مولانا نظام الدین سہا لومی فرنگی محلی کا طریقہ یہ تھا کہ وہ طلبا کو ہر فن کی دو دو کتابیں پڑھاتے تھے۔ البتہ ذہین و ذکی طلبا کو صرف ایک کتاب پڑھاتے اور اس انداز سے ہر مسئلہ ان کے ذہن نشین کرتے تھے کہ متداول علوم و فنون کے بند دروازے ان کے سامنے کھل جاتے تھے۔ بحر العلوم مولانا عبدالعلی فرنگی محلی طلبا کی استعداد اور قابلیت کا لحاظ رکھتے تھے بعض طلبا کو ہر فن کی ایک ایک کتاب پڑھاتے تھے، بعض کو دو دو اور بعض کو تین تین۔!

مولانا عبدالاعلیٰ اپنے متعلق لکھتے ہیں کہ میرا بیچ تدریس ان سب سے الگ ہے اور خود اپنا اختراع کر رہا ہے۔ وہ یہ کہ طلبا کو صغریٰ ہی میں یعنی حد بلوغ کو پہنچنے سے قبل ہی فنون کی تعلیم دینی چاہیے، اس لیے کہ اس دور میں قوتِ حفظ تیز ہوتی ہے اور بچے کا ذہن آسانی سے ہر بات کو اخذ بھی کر لیتا ہے اور اُسے یاد بھی رکھتا ہے۔ اس زمانے کی یاد کی ہوئی بات ہمیشہ ذہن میں محفوظ رہتی ہے۔

مولانا نے اپنے اس نقطہ نظر کی وضاحت کرتے ہوئے تفصیل سے بتایا ہے کہ علوم معقول و منقول کی کتابیں چھوٹی عمر ہی میں ختم کر لینی چاہئیں اور پھر تدریس و تالیف کا سلسلہ شروع کر دینا چاہیے۔

بہر حال مولانا عبدالاعلیٰ فرنگی محلی تیرھویں صدی ہجری کے فاضل کبیر اور فقیہ اجل تھے، انھوں نے ۲۸ شعبان ۱۲۰۷ھ کو مدراس سے لکھنؤ جاتے ہوئے راستے میں وفات پائی تھی۔ یہ بحر العلوم مولانا عبدالعلیٰ فرنگی محلی لکھنؤی کے سب سے بڑے بیٹے تھے۔

۵۔ مولانا عبدالباسط قنوجی

علمائے قنوج میں مولانا عبدالباسط بن رستم علی بن علی اصغر صدیقی قنوجی، فاضل اجل اور

۷۷ تذکرہ علمائے ہند۔ ص ۱۰۵، ۱۰۶۔ تذکرہ علمائے فرنگی محل۔ ص ۱۲۲۔

نزہتہ الخواطر۔ ص ۲۳۰ تا ۲۳۳۔

عالم کبیر تھے۔ صاحبِ فتاویٰ عمادیہ شیخ عماد الدین کرمانی کی اولاد سے تھے جو کرمان کی سکونت ترک کر کے ہندوستان آئے اور قنوج میں اقامت گزری ہوئے۔ یہ بہت مشہور اور نامور بزرگ تھے۔ کئی پشتوں سے اس خاندان کے افراد مرتبہ علم میں ملنا چلے آ رہے تھے۔

مولانا عبدالباسط ۱۱۵۹ھ کو قنوج میں پیدا ہوئے اور وہیں نشوونما پائی۔ گھر میں علم کا چرچا تھا اور ان کے والد مولانا رستم علی قنوجی اس نواح کے جلیل القدر عالم اور معروف فقیہ تھے۔ لائق بیٹے نے ہوش سنبھالا تو باپ کے حلقہ مدرس میں شرکت کی اور عرصے تک ان سے استفادہ کرتے رہے، یہاں تک کہ فقہ و اصول اور علوم عربیہ میں کمال حاصل کیا اور قنوج مروجہ و رسمہ میں نالائق تر گردانے گئے۔

فارغ التحصیل ہونے کے بعد خود مسند تدریس بچائی اور اپنے آباؤ اجداد کے منصب عالی پر فائز ہوئے۔ پھر اللہ نے اس قدر شہرت سے نوازا اور لوگوں میں اس درجے تک کریم عطا فرمائی کہ اپنے عہد کے اساتذہ الاساتذہ اور شیخ المشائخ قرار پائے۔ مختلف بلاد و امصار سے دور دراز کی مسافت طے کر کے طلباء کی طرف شہرہ حاصل کرتے اور ان سے استفادہ ہوتے۔ بے شمار علما و طلباء نے ان سے حصول علم کیا۔

مولانا ممدوح بہت سے اوصاف و کمالات کے مالک تھے۔ تفسیر، حدیث، فقہ و اصول میں مرتبہ اجتہاد پر فائز تھے اور واقعہ یہ ہے کہ معقول و منقول میں کوئی ان کا حریف نہ تھا۔ ان تمام علوم کے لیے انھوں نے اپنے والد ماجد کے حضور زانوئے ادب تہ کیا تھا۔

ان کے تلامذہ کا حلقہ بہت وسیع تھا اور متعدد جید علماء نے ان سے فیض حاصل کیا، جن میں تفسیر نظم الجواہر کے مصنف مفتی ولی اللہ فرخ آبادی، مولانا فصیح الدین قنوجی کے دو بیٹے مولانا نعیم الدین اور مولانا علیم الدین قنوجی، مولانا قادری بخش بلہوری قابل ذکر ہیں۔ یہ تمام حضرات علم و فضل میں یگانہ اور اصحاب تصنیف تھے۔

مولانا موصوف کو تصنیف و تالیف میں بھی یدِ طولیٰ حاصل تھا۔ بہت سی مفید اور عمدہ کتابوں کے مصنف تھے، جن میں یہ کتابیں شامل ہیں:-

(۱) تفسیر ذوالفقار خانی (۲) نظم اللآلی فی شرح ثلاثیات البحاری

(۳) زیچدة الفرائض (۴) انتخاب الحسنات ترجمہ احادیث دلائل الخیرات (۵) حبل المتین فی شرح الاربعین (۶) جواہر خمسہ یہ کتاب علم فرائض میں ہے۔ (۷) عجیب البیان فی اسرار القرآن (۸) شفاء الشافیہ۔ یہ علم صرف کی انتہائی کتاب شافیہ ابن حاجب کی شرح ہے (۹) علم منطق کی شرح تہذیب کی شرح (۱۰) عالمی کی خلاصۃ الحساب کی شرح، یہ باب المساحل تک ہے (۱۱) سلم العلوم کی شرح یہ بحث شرطیہ تک ہے۔ (۱۲) المنازل الاثنا عشریہ فی طبقات الاولیا اس میں بارہویں صدی ہجری کے آخر تک کے حالات اولیا مرقوم ہیں۔

مولانا عبدالباسط قنوجی میں ایک خوبی یہ تھی کہ خط نہایت عمدہ تھا اور کتابت و تحریر میں بہت تیز بھی تھے۔ ان کی تصنیفات جو خود ان کے ہاتھ کی لکھی ہوئی ہیں، شاندار خط میں ہیں۔ بعض دیگر علما کی چند درسی کتابوں کی بھی اپنے ہاتھ سے کتابت کی۔ طلباء انھیں پڑھتے تو بہت خوش ہوتے۔ ان کا انداز کتابت ایسا عمدہ تھا کہ پوری عبارت اس قدر واضح اور صاف ہوتی کہ ذہین طلباء اسے پڑھ کر ہی مطلب کی تہ تک پہنچ جاتے۔

مولانا ممدوح مسکاف حنفی تھے اور قنوج اور اس کے گرد و نواح میں نہایت عزت و احترام کے حامل تھے۔ علماء و طلباء ان کی خدمت میں آتے تو ان کے طریق تدریس اور اسلوب تفہیم سے انتہائی متاثر ہوتے۔ اس قدر عمدگی سے بات کرتے کہ مشکل سے مشکل مسئلے کے بھی تمام گوشے مخاطب کے سامنے نکھرتے چلے جاتے۔ سمجھنے والے کو کوئی وقت پیش نہ آتی اور کوئی الجھاؤ باقی نہ رہتا۔

نواب سید محمد صدیق حسن خاں نے ابجد العلوم اور اتحاف النبلا میں بہت ہی عقیدت و احترام کے ساتھ ان کا تذکرہ کیا ہے۔

اس جلیل القدر عالم و فقیہ نے ۲ ربیع الثانی ۱۲۲۳ھ کو قنوج میں وفات پائی اور اپنے آبا و اجداد کے پہلو میں دفن ہوئے۔

۴۔ مولانا عبدالجلیل شہید علی گڑھی

مولانا عبدالجلیل دیار ہند کے اکابر علمائے اہل حدیث میں سے تھے۔ والد کا اسم گرامی مولانا ریاض الدین تھا۔ یہ لوگ "بنی اسرائیل" مشہور تھے۔ جس محلے میں یہ مقیم تھے، وہ محلہ "بنی اسرائیل" کہلاتا تھا۔ مولانا عبدالجلیل ۱۲۲۵ھ کو علی گڑھ کے اسی محلے میں پیدا ہوئے۔ معقولات کی تحصیل مولانا بزرگ علی مارہروی سے کی۔ بعض کتابیں دیگر علمائے کرام سے بھی پڑھیں۔ حدیث کے لیے مولانا محمد اسحاق دہلوی کی خدمت میں حاضر ہوئے۔ ان سے کتب حدیث کی تکمیل کی اور سند اجازہ سے سرفراز ہوئے۔ علم فقہ میں بھی عبور حاصل کیا۔ علوم ظاہری کے ساتھ فیوض باطنی سے بھی آراستہ تھے۔ امیر المجاہدین سید احمد شہید بریلوی سے اخذ طریقت کیا تھا۔ ان کے والد مولانا ریاض الدین علی گڑھ کی جامع مسجد کے خطیب و امام تھے۔ ان کی وفات کے بعد ان کے بیٹے مولانا عبدالجلیل کو ان کے علم و فضل کی بنا پر علی گڑھ کی جامع مسجد کا منصب امامت و خطابت تفویض کیا گیا جو اس دور کا بہت بڑا اعزاز تھا۔ اس مسجد میں ان کا حلقہ درس بھی قائم تھا۔ نہایت نیک، پاک باز، متقی اور باخدا عالم و فقیہ تھے۔ علی گڑھ اور اس کے گرد و نواح کے باشندے ان سے بے حد عقیدت رکھتے تھے اور یرم رجح خلاتی تھے۔ کتاب و سنت کو سمجھنے اور مسائل فقہیہ میں استفسار کے لیے لوگ انہی سے رجوع کرتے تھے۔ بعض انگریز بھی ملاقات کو آتے مگر وہ انہیں قابل اعتناء گروانتے اور بہت ہی کم ملاقات کی اجازت دیتے۔ چونکہ زیادہ تر درس و تدریس اور افتائوسی میں مشغول رہتے اس لیے پیغام بھجو دیتے کہ اس وقت مصروف ہوں۔ اگر یہ معلوم ہو جاتا کہ انگریز بہادر کے ساتھ اس کی میم بھی تشریف لائی ہیں تو ملاقات سے قطعی طور پر

(بقیہ حاشیہ صفحہ گذشتہ) خزینۃ الاصفیاء ج ۲ ص ۲۸۵ تا ۲۸۷

حدائق الحنفیہ ص ۲۶۲، ۲۶۵ — نزہۃ الخواطر ج ۱ ص ۲۳۳ —

تذکرہ علمائے ہند ص ۱۰۷

منع فرما دیتے۔

۱۸۵۷ء کی جنگ آزادی کا ہنگامہ شروع ہوا اور اس کے اثرات علی گڑھ پہنچے تو

۱۳ مئی ۱۸۵۷ء کو شہر پر انقلابیوں نے قبضہ کر لیا۔ ۳ جون کو مولانا عبدالجلیل نے انگریزوں

کے خلاف جہاد کا فتویٰ دیا اور شہر کی زمام قیادت انہی کے حوالے کی گئی۔ کم و بیش دو مہینے

تک شہر کا نظم و نسق ان کے سپرد رہا۔ پھر جب انگریزوں نے وسیع پیمانے پر ملک میں قتل و غارت

کا سلسلہ شروع کیا تو جولائی یا اگست (۱۸۵۷ء) میں ان کی تازہ دم فوجیں آگرے کی جانب سے

علی گڑھ کی طرف بڑھیں، شہر انگریزی فوج کے محاصرے میں آ گیا اور اس پر حملہ کر دیا گیا۔ مولانا

اپنے ساتھیوں کی معیت میں میدانِ محاربہ میں اترے اور دشمن کے مقابلے میں سینہ سپر ہو گئے۔

یہ معرکہ سو نیپال کے باغ میں اس شہراہ پر ہوا جو آگرے کو جاتی ہے۔ اُدھر انگریزی فوج ہریم کے

اسلحہ سے مسلح تھی اور ادھر صرف جذبہ ایمانی اور جوشِ قربانی تھا جس کی وجہ سے یہ مجاہد

میدانِ جنگ میں ثابت قدم رہے۔ اس موقع پر مولانا نے اپنے بہتر رفقاء کے ساتھ جامِ شہادت

نوش کیا۔ یہ واقعہ ۷ محرم ۱۲۷۲ھ کو پیش آیا۔ ان بہتر نعشوں کو جامع مسجد میں لایا گیا۔

اور شمالی دروازے کے قریب دفن کیا گیا۔ مولانا مدوح کی تدفین بھی وہیں ہوئی۔

اس کے بعد انگریزی فوج نون خوار درندوں کی طرح شہر کے گلی کوچوں میں گھومنے لگی۔

جہاں کوئی مسلمان صورتِ شخص ملا، شہید کر دیا گیا۔ موتی مسجد کے سامنے پھول چوراہہ پر اور

چوراہہ عبدالکریم پر پھانسیاں نصب کر دی گئیں۔ جو نہی کسی مخالف آزادی نے کسی کے بارے

میں کہا کہ یہ بھی شریکِ جہاد تھا اسے پکڑ کر پھانسی پر لٹکا دیا گیا۔ مجاہدین کے بیوی بچوں کو بھی

چن چن کر قتل کیا گیا۔

شہر میں قتل و غارت کا بازار گرم تھا اور ہر طرف قیامت بپا تھی۔ اس ہنگامہ ابتداء میں

مولانا کی اہلیہ محترمہ نے اپنے چاروں بچوں کو پکڑا، ان کے منہ پر پوتامٹی لپی اور شہر سے جنگل کی طرف

بھاگیں اور تین میل کے فاصلے پر ایک گاؤں رسول پور میں جا کر رکیں۔ وہاں تین سال تک ان

بچوں کو چھپائے رکھا۔ یہ طویل عرصہ انتہائی تکلیف اور مصیبت کے ساتھ گزرا۔ جب گرفتاروں

کا سلسلہ رکا اور عام معافی کا اعلان ہوا تو بچوں کو علی گڑھ لے آئیں۔ وہاں پہنچیں تو معلوم ہوا کہ

مخاطبہ بالکل دگرگوں ہے۔ ان کے مکانات نیلام ہو چکے ہیں اور جائیداد و دوسروں کے قبضے میں چلی گئی ہے۔ اب کوئی مادی سہارا باقی نہیں رہا تھا اور دو سال معاش ختم ہو گئے تھے۔

مولانا عبد الجلیل کو ایک زمانے میں چٹاری کا نواب محمود علی خاں اپنے ہاں لے گیا تھا اور وہاں انھیں درس و تدریس پر مامور کر دیا تھا۔ وہ انھیں کچھ وظیفہ بھی دیتا تھا۔ اب یہ وظیفہ پھر ملنے لگا تھا، لیکن یہ وظیفہ کافی نہ تھا۔ ایک مردِ حق عزت علی خاں صاحب نے یہ مہربانی کی کہ نئے مالکوں سے نیلام شدہ مکانات خرید کر اصل مالکوں کو واپس دلانے اور علی گڑھ کے لوگوں پر بھی اس خاندان کی خدمات علمی اور خلوص و وجاہت کا بہت اثر تھا، جس کی وجہ سے دوبارہ سکونت کے مواقع میسر آتے۔

مولانا عبد الجلیل علی گڑھی شہید اپنے دور اور علاقے کے جلیل القدر عالم و فقیہ، نہایت متین، عالی ہمت، بلند حوصلہ اور عمدہ خصال بزرگ تھے۔ بہت سے علمائے ان سے علم حاصل کیا اور نیک نام ہوئے۔ اس عالم دین نے ۷ محرم ۱۲۷۳ھ کو درجہ شہادت پایا۔ ان کے دو بیٹوں میں سے ایک مولانا محمد اسماعیل تھے اور ایک مولانا محمد اسحاق عرشی۔ مولانا محمد اسماعیل نے علم و عمل میں بڑی شہرت پائی اور وہ دیارِ ہند کے نامور عالم ہوئے۔ ۲۷ شوال ۱۳۱۱ھ کو علی گڑھ میں وفات پائی۔ ان کا تذکرہ انشاء اللہ چودھویں صدی ہجری کے علماء و فقہاء میں کیا جائے گا۔

۷۔ مولانا عبد الحن بنارسی

مولانا عبد الحن عثمانی بنارسی اپنے دور کے فحول علمائے ہند سے تھے۔ والد کا اسم گرامی مولانا

۱۔ نزہۃ الخواطر ج ۱، ص ۲۳۸۔ علمائے ہند کا شان دار ماضی، ج ۲، ص ۳۱۶۔

۲۔ تراجم علمائے حدیث ہند ص ۲۲۳، ۲۲۴۔ جنگ آزادی، ۱۸۵۷

(واقعات و شخصیات) ص ۱۹۳، حاشیہ۔

فضل اللہ عثمانی تھارہ پور اصل ہندوستان کے صوبہ یوپی کے ایک قصبے نیوتن کے باشندے تھے جو ضلع اناؤ میں واقع ہے۔ وہاں کی سکونت ترک کر کے بنارس میں اقامت گزریں ہو گئے تھے۔ مولانا عبدالحق کی ولادت ۱۲۰۶ھ کو نیوتن میں ہوئی اور اپنے والد گرامی مولانا فضل اللہ اور چند دیگر علما سے بعض دیگر ویسی کتابیں پڑھیں۔ بعد ازاں غازی پور ہوئے، وہاں حضرت شاہ عبدالقادر محدث دہلوی، مولانا محمد اسماعیل شہید دہلوی اور مولانا عبدالحق بڑھانوی سے حدیث و فقہ اور دیگر علوم کی تکمیل کی۔

نازعہ التحصیل ہونے کے بعد مکہ مکرمہ کا قصد کیا اور حج بیت اللہ کی سعادت حاصل کی۔ وہاں کے علما سے بعض فقہی مسائل میں مباحثوں اور مناظروں کا سلسلہ شروع ہو گیا۔ اس کی وجہ یہ ہوئی کہ یہ مسلک اہل حدیث کے پابند اور کتاب و سنت پر عامل تھے بلکہ مکہ مکرمہ کے علمائے کرام متعدد مسائل میں ان سے مختلف رائے رکھتے تھے۔ اس اختلاف نے زیادہ شدت اختیار کر لی تو وہاں کی حکومت نے انہیں گرفتار کر کے جیل میں بند کر دیا۔ پھر کچھ مدت بعد رہا ہوئے تو واپس ہندوستان آ گئے۔

دوسری مرتبہ سید احمد شہید اور مولانا محمد اسماعیل شہید کے قافلے کے ساتھ حج بیت اللہ کا شرف حاصل کیا۔ یہ قافلہ سات سو تریسٹین افراد پر مشتمل تھا، جس میں بہت سے علماء و زعماء شامل تھے۔ بعض خوانین بھی اس قافلے میں شریک تھے۔ یہ قافلہ ۲۸ شعبان ۱۲۳۴ھ (۲۱ مئی ۱۸۲۲ء) کو مکہ معظمہ میں داخل ہوا تھا۔

مولانا عبدالحق عثمانی حج کے بعد جب مدینہ منورہ پہنچے تو اپنی عادت کے مطابق فقہی نوعیت کے بعض مختلف فیہ مسائل میں وہاں کے علما سے پھر بحثیں شروع ہو گئیں۔ اس زمانے میں مدینہ منورہ میں شیخ محمد سعید اسلمی مدراسی فروکش تھے۔ یہ ان کے ہم وطن تھے۔ انہوں نے وہاں کے قاضی سے ان کی شکایت کی اس کا نتیجہ یہ ہوا کہ مولانا محمد وح مدینہ منورہ سے نکلے اور ایک مقام "جریدہ چا پینچے" وہاں سے ایک قافلے کے ساتھ "جدہ" گئے اور جدہ سے مین کا عزم کیا۔ وہاں قاضی محمد بن علی شوکانی، قاضی عبدالرحمن بھکلی، شیخ عبداللہ بن محمد بن اسماعیل امیر یمانی اور شیخ محمد عابد سندھی سے ملاقات کی۔ یہ تمام حضرات اپنے دور کے

جلیل القدر علما اور نامور بزرگ تھے۔ ان سب سے سند و اجازہ حاصل کیا۔ یہ ۱۲۳۸ھ کا واقعہ ہے۔
بعد ازاں "فخا" آئے اور پھر ہندوستان پہنچے۔

اس زمانے میں سفر حج کوئی آسان کام نہ تھا۔ آمد و رفت کی سہولتیں میسر نہ تھیں اور بہت کم لوگ یہ سعادت حاصل کر پاتے تھے۔ لیکن اس کے باوجود مولانا عبدالحق عثمانی مدراہی نے سات مرتبہ سفر حج کیا اور سات حج کیے۔ ان کا حجاز مقدس کا ساتواں سفر آخری سفر تھا اور وہ اس سفر میں منیٰ کے مقام پر اللہ کو پیارے ہو گئے۔

مولانا عبدالحق عثمانی نے بیتہ منور سے امام شوکانی کی خدمت میں صنعارمین کا عزم کیا تو راستہ بہت دشوار گزار تھا۔ کہیں سمندری سفر تھا اور کہیں برسی۔ اثنائے راہ میں کثرتِ باراں نے بھی قدم قدم پر رکاوٹ پیدا کی۔ بالآخر وہ صنعارمین پہنچے۔ وہاں ایک مکان میں اتر کر امام شوکانی کی خدمت میں ایک مکتوب ارسال کیا۔ انھوں نے اپنے ہاں اُن کو طلب فرمایا اور عزتِ اکرام سے پیش آئے۔ عمر دریافت فرمائی کہ کتنی سے اور علمی کوائف پوچھے۔ پھر اپنی تصنیفات عنایت کیں اور ان کے مطالعے کا حکم دیا۔ انھوں نے ان کی بہت سی کتابوں کا مطالعہ اسی دوران کر لیا۔ ہفتے میں دو دن سوموار اور جمعرات کو امام شوکانی کی زیارت کا شرف حاصل ہوتا اور ان سے سماعِ علم کرتے۔ امام انتہائی توجہ اور اہتمام سے پڑھاتے اور مشکل و پیچیدہ مسائل کی عقدہ کشائی کرتے۔ اسی اثنا میں مولانا بیمار پڑ گئے اور کافی عرصے تک بنجار میں مبتلا رہے۔ صحت یاب ہوئے تو امام ممدوح کی خدمت میں حاضری دی۔ وہ اس وقت صنعار سے کہیں جانے کی تیاری کر رہے تھے۔ بہ درجہ عنایت و شفقت سے پیش آئے۔ یہ جمعۃ المبارک کا دن تھا، اور ۱۰ جمادی الاخریٰ ۱۲۳۸ھ تھی۔ اپنے مبارک ہاتھ سے انھوں نے سند و اجازہ لکھ کر دی، جسے وہ "انتخات الاکابر فی اسناد الدفاتر" کے نام سے موسوم کرتے تھے۔ سند کو نقل کرنے کے لیے فرمایا، اس کے الفاظ یہ ہیں۔

بِسْمِ اللّٰهِ الرَّحْمٰنِ الرَّحِیْمِ : الْحَمْدُ لِلّٰهِ یَقُولُ مُحَمَّدٌ بْنُ عَلِیِّ الشُّوْكَانِیِّ
غَفَرَ اللّٰهُ لَهَا حَامِدًا لِلّٰهِ تَعَالٰی وَمِصْلِحًا عَلٰی رَسُوْلِهِ وَاٰلِهِ وَصَحْبِهِ ، اِنِّیْ
فَدَا جِزْتَ الشَّیْخِ الْعِلْمِیَّةِ اَبَا لِفَضْلِ عَبْدِ الْحَقِّ بْنِ الشَّیْخِ الْعِلْمِیَّةِ

محمد فضل اللہ المجدی الہندی کثر اللہ فوائده بمنہ و کرمہ
 ونفع بہعارفہ ما اشتمل علیہ ہذا الثبت الذی جمعتہ وسینتہ
 "اتحاف الاکابر باسناد الدفاتر" فلیروعنی ما اشتمل علیہ من
 کتب الاسلام علی اختلاف النواع کما یراہ فیہ وهو اهل لما هنالك
 ولم اشترط علیہ شرطاً فهو اجل من ذلك و اعلى واخذت علیہ
 ان یصلنی بالدعوة المستقلة فی حیاتی وبعد ماتی — حررتہ یوم الجمعة
 تاریخ عاشر جمادى الاخری سنة ۱۲۳۸ سن الهجرة النبویة علی صاحبها افضل
 الصلوة والتحية -

شیخ محمد عابد سندھی نے بھی ان کو سند و اجازہ سے مفتخر فرمایا۔ سبیل السلام کے مصنف
 تہمیر کے پوتے شیخ عبداللہ میانی نے بھی اپنے حلقہ درس میں بیٹھنے کی اجازت دی۔ شیخ
 سے صحیح بخاری، قرآن مجید کی تفسیر جامع البیان اور بعض دیگر اہم کتابوں کے تراجم و ترمیم چکے
 پڑھے اور سند عطا ہوئی۔ قاضی عبدالرحمن بن احمد بن حسن بھکلی نے بھی ان کو سند و اجازہ
 سے سرفراز کیا۔

یہ تمام حضرات اپنے وقت کے جید علما اور بہت بڑے ائمہ دین تھے مولانا عبدالحق
 نہایت خوش قسمت اور بلند بخت عالم تھے کہ ان کو ان حضرات سے شرف لقا کے مواقع میسر آئے اور
 سعادت سند و اجازہ حاصل ہوئی۔

مولانا عبدالحق عثمانی بنارسى مسائل فقہ میں درجہ اجتہاد پر فائز تھے۔ وہ کسی خاص امام کے
 مقلد نہ تھے، بلکہ نصوص کتاب و سنت پر عامل تھے۔ ان کے دور میں برصغیر کے علما و عوام
 زیادہ تر تقلید کے حامی تھے اور مولانا مدوح کا لفظ نظر متقد و مسائل میں ان سے مختلف تھا۔
 اسی لیے اجتہاد و تقلید کے موضوع پر علمائے احناف اور ان کے درمیان مباحثوں کا سلسلہ
 جاری رہتا تھا۔ اس ضمن میں انہوں نے کچھ کتابیں بھی تصنیف کیں جن میں "الدر الضریح
 فی الصنع عن التقليد" زیادہ مشہور ہے۔

بنارس میں ان کا اپنا حلقہ درس بھی قائم تھا ان کے تلامذہ میں قاضی محمد علی شہری، سید جلال الدین بناری، سید سعید الدین

سید حمید الدین احمد اور سید شہید الدین کے اسمائے گرامی شامل ہیں۔
 مولانا محمود نے حالتِ احرام میں ۲ ذی الحجہ ۱۲۷۹ھ کو ستر سال کی عمر میں منیٰ کے
 مقام پر داعیِ اجل کو لبیک کہا اور جمعۃ المبارک کی رات کو مسجد خیف کے دروازے کے
 قریب مدفون ہوئے۔

۸۔ مولانا عبدالحکیم لکھنوی

مولانا عبدالحکیم انصاری فرنگی محلی لکھنوی، تیرھویں صدی ہجری کے جلیل القدر علما میں سے تھے۔
 مولانا عبدالباق فرنگی محلی کے بیٹے، بحر العلوم مولانا عبدالعلی کے پوتے اور درسِ نظامیہ کے
 بانی مولانا نظام الدین انصاری فرنگی محلی کے پرپوتے تھے۔ لکھنوی میں پیدا ہوئے اور علم و فضل کی
 گود میں پرورش پائی۔ ابتدائی اور متوسط کتابیں مولانا محمد دائم اور اپنے والا محترم مولانا عبدالباق سے پڑھیں۔
 مطولات کی تکمیل مولانا نور الحق لکھنوی سے کی۔ تحصیلِ علم کے بعد درس و تدریس کی مسند سچھائی۔
 اور فتویٰ نویسی میں مشغول ہوئے۔ بے شمار علما و طلباء نے ان سے استفادہ کیا جس طرح ان
 کے آبا و اجداد تدریسی خدمات انجام دیتے رہے تھے، انھوں نے بھی اسی انداز میں یہ اہم خدمت انجام
 دی۔ اوقاتِ درس کے پابند تھے اور شبِ روز اسی میں مصروف رہتے تھے۔ طلباء کا بہت خیال رکھتے تھے اور
 ان کے لیے خود ہی طعام و قیام کا انتظام فرماتے اور کتابیں عطا کرتے۔ صلاح و تقویٰ سے آراستہ اور
 متدین بزرگ تھے۔ نیک اور قائم اللیل عالم دین تھے۔ علم فقہ اور دیگر علوم پر گہری نظر تھی۔
 تذکرہ علمائے ہند کے مصنف مولوی رحمان علی لکھتے ہیں کہ میں ۱۲۶۲ھ (۱۸۴۷ء) میں
 ان کی خدمت میں حاضر ہوا، اور ان کی صحبت سے فیض یاب ہوا۔ ان کو بہت بلند اخلاق اور

تذکرہ مشائخ بنارس، ص ۵۸، ۵۹۔ تذکرہ علمائے ہند، ص ۱۱۰۔ سیرت
 سید احمد شہید، ص ۲۲۵، ۲۲۶۔ نزہۃ الخواطر، ج ۱، ص ۲۳۹ تا ۲۴۵۔ تراجم
 علمائے حدیث ہند، ص ۳۲۲، ۳۲۵۔

مسافر نواز پایا۔ ان کے بیٹے مولانا عبدالحکیم اور مولانا محمد نعیم بھی عالم و فاضل اور اپنے اسلاف کے صحیح جانشین تھے۔

مولانا عبدالحکیم متعدد کتابوں کے شارح، محشی اور مصنف تھے۔ ان کی تصنیفات و حواشی میں یہ کتابیں شامل ہیں: (۱) شرح کافی، یہ کتاب فارسی میں ہے۔ (۲) تفسیر لیسع اللہ: فارسی میں (۳) ترجمہ دقائق الحقائق، فارسی میں (۴) حاشیہ شرح سلم مولانا حمد اللہ عربی میں (۵) شرح دائر الوصول الی علم الاصول، عربی میں (۶) شرح ہدایہ اخیرین عربی میں (۷) شرح چہل کفایت، فارسی میں (۸) شرح رسالہ نظامیہ یہ رسول اللہ صلی اللہ علیہ وسلم کے وضو کے بیان میں ہے۔ (۹) مجرد علم صرف میں ہے (۱۰) زبدۃ النحو: علم نحو میں (۱۱) حاشیہ تفسیر بیضاوی عربی میں (۱۲) شرح رسائل الارکان (۱۳) حاشیہ بر حاشیہ زاہدیہ بر شرح تہذیب ملاحلال الدین دوانی، عربی میں (۱۴) حاشیہ بر حاشیہ کمالیہ شرح عقائد جلالیہ (۱۵) جدول الصرف فارسی میں (۱۶) جدول النحو: فارسی میں۔ یہ ان کی مشہور تصانیف ہیں۔

مولانا عبدالحکیم انصاری فرنگی محل نے ۲۳ صفر ۱۲۸۶ھ کو وفات پائی ہے۔

۹۔ مولانا عبدالحکیم انصاری لکھنوی

بڑھئی کے علمائے احناف میں مولانا عبدالحکیم انصاری فرنگی محل لکھنوی کا اسم گرامی خاص اہمیت رکھتا ہے۔ ان کا سلسلہ نسب یہ ہے: عبدالحکیم بن امین اللہ بن محمد اکبر بن مفتی احمد ابوالرحم بن مفتی محمد یعقوب بن عبدالعزیز بن محمد سعید بن قطب الدین شہید بہاولوی! اس سلسلہ نسب کی تمام کڑیاں نہایت مضبوط ہیں اور یہ تمام افراد علم و فضل میں یکجا روزگار تھے۔

شہ احوال علمائے فرنگی محل ص ۶۸، ۶۷ — تذکرہ علمائے فرنگی محل ص ۱۳۷ — تذکرہ

علمائے ہند ص ۱۱۱، ۱۱۲ — نزہۃ الخواطر ج ۷ ص ۲۲۵، ۲۲۶۔

مولانا عبدالحلیم کی تاریخ ولادت ۲۱ شعبان ۱۲۳۹ھ ہے اور مقام ولادت بلدہ فضل و تحقیق لکھنؤ۔ لکھنؤ میں علم کی نہر جاری تھی، اس سے خوب سیراب ہوئے اور ہر گوشہ علم اور نوع فن میں کامل دسترس حاصل کی۔ دس سال کی عمر میں قرآن مجید حفظ کیا۔ پھر علوم و رسم کی تحصیل کے لیے کمر ہمت باندھی۔ صرف و نحو کی کتابیں اپنے والد ماجد مولانا امین اللہ سے پڑھیں، لیکن افسوس ہے وہ اپنے لائق بیٹے کی علمی رفعت کو اپنی آنکھوں سے نہ دیکھ سکے۔ بیٹا ابھی ان کے زیر درس تھا کہ خود سفرِ آخرت اختیار کر گئے۔ ان کی وفات کے بعد اپنے محترم نانا مفتی ظہور اللہ کے حلقہ تلمذ میں شامل ہوئے۔ ان کے علاوہ دیگر علمائے فرنگی محلی مثلاً مفتی محمد اصغر، مولانا نعمت اللہ اور مفتی محمد یوسف سے اکتساب فیض کیا اور سولہ برس کی عمر میں درس نظامیہ کے مروجہ نصاب سے فراغت حاصل کر لی۔ اپنے ماہر کے باکمال فاضل، متبحر، جامع علوم عقلی و نقلی، حاوی فنون فردوسی و اصلی اور بہت ذہین بظاہر عالم تھے۔ فارغ التحصیل ہونے کے بعد خود مسندِ درس آراستہ کی اور بے شمار علما و طلباء نے ان سے استفادہ کیا اور علمی دنیا میں مرتبہ بلند کو پہنچے۔

مولانا عبدالحلیم مدوح ۱۲۶۰ھ میں نواب ذوالفقار الدولہ کی دعوت پر لکھنؤ سے باندہ تشریف لے گئے۔ نواب مذکور اہل علم اور اصحاب فضل کا بہت قدر دان تھا، وہ نہایت محکم سے پیش آیا اور اپنے مدرسے کی مسند تدریس پیش کی۔ ایک عرصے تک اس خدمت پر مامور رہے۔ بعد ازاں لکھنؤ واپس آگئے اور ایک سال وہاں مقیم رہے۔ پھر جون پور کا عزم کیا وہاں ایک شخص حاجی امام بخش مرحوم تھے، جو شہر کے رئیس تھے۔ انہوں نے مدرسہ امامیہ حنفیہ کے نام سے جون پور میں ایک مدرسہ قائم کیا تھا، اس مدرسے کا مولانا مدوح کو مدرس مقرر کر دیا۔ نو سال اس منصب پر فائز رہے اور بے شمار لوگوں کو فیض پہنچایا۔ ۱۲۶۶ھ میں جون پور سے وطن واپس آئے اور شیخ عبدالوالی قادری فرنگی محلی کے حلقہ ارادت میں داخل ہوئے۔ ۱۲۷۷ھ میں حیدرآباد (دکن) تشریف لے گئے۔ اس زمانے میں حیدرآباد کے مدارالمہام سید تراز علی سالار جنگ تھے۔ وہ بہت نیک طبیعت اور عمدہ اوصاف شخص تھے۔ انہوں نے وہاں مدرسہ نظامیہ کے نام سے ایک مدرسہ قائم کیا تھا۔ مولانا وہاں پہنچے تو مدارالمہام موصوف

نے ان کی انتہائی توقیر کی اور انھیں اپنے مدرسے کی مسند تدریس پر فائز کیا۔ حیدرآباد کے دوران سفر میں جب وہ ریوان کے مقام پر پہنچے تو تذکرہ علمائے ہند کے مصنف مولوی حمان علی کے ہاں بھی قیام پذیر ہوئے تھے۔ اس زمانے میں ان کے فرزند ارحمن مولانا عبدالحی فرنگی محلی صغیر السن تھے اور منطق کی کتاب قطبی پڑھتے تھے۔

حیدرآباد میں مولانا عبدالحلیم دو سال مقیم رہے۔ ۱۲۷۹ھ میں وہاں سے اجازت لے کر حج بیت اللہ کے لیے تشریف لے گئے۔ حرمین شریفین کے علمائے کرام ان سے نہایت احترام سے پیش آئے۔ ان سے مولانا نے خوب استفادہ کیا۔ مکہ مکرمہ میں مفتی احناف شیخ محمد جمال مکی اور مفتی شافعیہ شیخ سید احمد وحلان تھے، ان سے حدیث کی سند حاصل کی۔ ان کے علاوہ شیخ علی حریری مدنی سے اجازت حدیث سے سرفراز ہوئے۔ مولانا عبدالحی مجددی دہلوی اور مولانا عبدالرشید مجددی بھی مدینہ شریف میں فرودکش تھے، ان سے بھی سند و اجازت حدیث کی سعادت حاصل کی۔ اس سے پہلے وہ حضرت شاہ عبدالعزیز محدث دہلوی کے تلمیذ رشید مولانا حسین احمد محدث طبع آبادی سے بھی سند حدیث حاصل کر چکے تھے۔ حجاز مقدس کے مذکورہ بالا علمائے حدیث کے علاوہ تفسیر، فقہ اور دیگر علوم عقلیہ و نقلیہ کی سند بھی لی۔

۱۲۸۰ھ میں حج سے فارغ ہو کر واپس حیدرآباد تشریف لائے اور مدارالمہام سید تراب علی سالار جنگ نے ان کو حیدرآباد کی عدالت دیوانی کا منصب نظامت تفویض کیا۔ یہ خدمت انھوں نے حسن و خوبی سے انجام دی اور بہترین طریقے سے مقدمات کے فیصلے کیے۔ تاجین حیات اس منصب پر فائز رہے۔

مولانا عبدالحلیم فرنگی محلی جلیل القدر عالم و فقیہ اور بہت بڑے مصنف اور شارح تھے۔ ان کی تصنیفات کی تعداد چالیس تک پہنچتی ہے۔ ان میں سے مشہور تصنیفات

یہ ہیں :

(۱) رسالہ در مسئلہ اشارہ سیابہ (۲) حاشیہ شرح بیضاوی جلدی

السماة رجل المعاند (۳) نظم الیدر فی سلك شق القمر، امعان النظر لیه صراة

شق القبر (۵) التحلیہ شرح التسویہ: یہ شیخ محب اللہ آبادی کی التسویہ
 کی تشریح ہے (۶) الاملاء فی تحقیق الدعاء (۷) ایقاد المصائب فی التزویج
 (۸) غایۃ الکلام فی بیان الحلال والحرام (۹) خیر الکلام فی مسائل الصیام
 (۱۰) قول الحسن فیما یعلق بالسوافل والسنن (۱۱) عمدۃ التحریر
 فی مسائل اللون واللباس والحریر (۱۲) السقایہ شرح الہدایہ:
 ہدایہ کی یہ تشریح نامکمل رہی (۱۳) نور الایمان فی آثار حبیب الرحمن (۱۴)
 قہر الاقمار طشیہ نور الانوار (۱۵) رسالہ در مسئلہ رحلت حرمین (۱۶) الثعلیق
 الفاضل فی مسئلۃ الطہر المتخلل (۱۷) حاشیہ شرح وقایہ یہ حاشیہ
 نامکمل (۱۸) ایک رسالہ ان تمام فتووں کے بارے میں ہے جو ان سے پوچھے گئے (۱۹) رسالہ
 تراجم علمائے ہند کے بارے میں: یہ مکمل نہ ہو سکا۔ (۲۰) تحقیقات المرضیہ لحل
 حاشیہ سید زاہد علی رسالۃ القطبیہ (۲۱) القول الا سلام لحل شرح السلم
 لاجن کی شرح سلم پر حاشیہ (۲۲) اقوال الاربعہ (۲۳) کشف المکتوم لحل حاشیہ
 بحر العلوم (۲۴) قول المحيط فیما یعلق بالجعل المؤلف والبیط (۲۵)
 امین الفاضلین فی رد المغالطین (۲۶) ایضاحات لمبحث المختلطات
 (۲۷) کشف الاشتباه فی شرح السلم لحمد اللہ (۲۸) بیان العجیب فی شرح
 صابطۃ التہذیب (۲۹) کاشف الظلمہ فی بیان اقسام الحکمہ
 (۳۰) العرفان فی المنطق (۳۱) حاشیہ شرح موجز از نفیسی (۳۲) حاشیہ
 قدیمیہ: نامکمل (۳۳) بشرح تجرید قوشچی (۳۴) حاشیہ بدیع الزمان:
 نامکمل (۳۵) حاشیہ مصباح۔

مولانا عبدالعلیم فرنگی محلی اپنے عصر اور علاقے کے یگانہ روزگار عالم تھے تفسیر حدیث،
 فقہ اور دیگر علوم میں کامل تھے حیدرآباد میں مقیم تھے کہ اپنے لائق فرزند مولانا ابوالحسنات عبدالحی
 فرنگی محلی کی شادی کے لیے لکھنؤ تشریف لائے۔ اس سے فارغ ہو کر جمادی الاخریٰ
 ۱۲۸۲ھ میں واپس حیدرآباد گئے۔ وہاں ۱۲۸۵ھ صفر ۱۲۸۵ھ میں اچانک مرضِ سل اور وق

کا حملہ ہوا۔ اسی مرض میں ۲۹ شعبان ۱۲۸۵ھ کو دوشنبہ کے روز حیدرآباد میں انتقال کر گئے اور وہیں سپرد خاک ہوئے۔ ان کی وصیت کے مطابق انہیں شاہ یوسف قادری کی قبر کے، جو دکن کے کبار اولیاء اللہ میں سے تھے، پائیں میں دفن کیا گیا۔

۱۔ مولانا عبدالحسی بڑھانوی

مولانا عبدالحسی صدیقی بڑھانوی دیار ہند کے مشہور فقہا اور نامور علما میں سے تھے۔ بڑھانہ ضلع مظفرنگر (لوہی) میں پیدا ہوئے۔ والد کا اسم گرامی بہتہ اللہ اور جد امجد کا مولانا نور اللہ تھا۔ مولانا نور اللہ صدیقی بڑھانوی اپنے عصر کے علمائے مشاہیر میں سے تھے اور حضرت شاہ ولی اللہ محدث دہلوی کے شاگرد تھے۔ طویل عرصے تک استاد سے صحبت و لزوم کا شرف حاصل رہا اور ان کی زندگی ہی میں کبار علمائے ہند میں گروانے گئے۔ ۱۱۸۷ھ کے لگ بھگ وفات پائی۔

مولانا نور اللہ کے شاگردوں کی فہرست بڑی وسیع ہے جس میں حضرت شاہ عبدالعزیز محدث دہلوی کا اسم گرامی بھی شامل ہے۔ مولانا ممدوح نے اپنی بیٹی بھی شاہ عبدالعزیز کے عقد نکاح میں دے دی تھی۔

مولانا عبدالحسی کچھ بڑے ہوئے تو حصول علم کے لیے وہلی آئے اور حضرت شاہ عبدالقادر دہلوی کے حلقہ درس میں شرکت کی۔ ان سے کتب و رسد کی تکمیل کی اور مرتبہ عالی کو پہنچے۔ حضرت شاہ عبدالعزیز دہلوی سے بھی شرف شاگردی حاصل تھا اور ان سے سند و

لے تذکرہ علمائے ہند، ص ۱۱۲ تا ۱۱۴۔ احوال علمائے فرنگی محل، ص ۶۸۔ حدائق الحنفیہ

ص ۲۸۳ تا ۲۸۶۔ تذکرہ علمائے فرنگی محل، ص ۱۲۹ تا ۱۳۱۔ نزہۃ الخواطر ج ۱

ص ۲۲۷، ۲۲۸۔ الفوائد البہیہ ف تراجم الحنفیہ مع التعليقات

السینہ علی الفوائد البہیہ ص ۱۰۲ (حاشیہ)۔

اجازہ سے بھی مفتخر ہوئے۔ شاہ عبدالعزیز اپنے اس شاگرد پر بہت خوش تھے اور ان کے تدبیر و صاحبیت اور فطانت و ذہانت کی وجہ سے ان پر شفقت فرماتے تھے۔ شاہ صاحب نے اپنی صاحبزادی کی شادی بھی مولانا سے کر دی تھی۔ لیکن اس خاتون سے مولانا کی کوئی اولاد نہیں ہوئی اور کچھ عرصے بعد وفات پا گئیں۔ ان کی وفات کے بعد اپنے چچا کی لڑکی سے شادی کی، جن سے عبدالقیوم پیدا ہوئے جو تیسویں صدی ہجری کے جلیل القدر عالم و فقیہ گزرے ہیں۔ ان کا تذکرہ آئندہ صفحات میں کیا جا رہا ہے۔

جب سید احمد شہید نے نکاح بیوگان کی سنت نازہ کی تو مولانا محمد اسماعیل شہید دہلوی نے محض احیائے سنت کی غرض سے اپنی بیوہ ہمیشہ کا نکاح مولانا عبدالحسی صدیقی سے کر دیا تھا۔ انتقال کے وقت مولانا نے یہ دو بیوائیں چھوڑیں۔

مولانا عبدالحسی کو یہ خصوصیت حاصل ہے کہ شاہ عبدالعزیز کے شاگردوں میں یہ سب سے زیادہ فقہ حنفی کے عالم اور درسیات میں ماہر تھے۔ یہی وجہ ہے کہ فارغ التحصیل ہونے کے بعد انہیں میرٹھ میں مفتی عدالت کا عہدہ پیش کیا گیا اور انہوں نے شاہ صاحب سے اجازت لے کر یہ عہدہ قبول فرمایا۔ یہ اس زمانے میں بہت بڑا منصب تھا، جس پر اسی عالم کو متعین کیا جاتا تھا جو فقہیات میں عبور و مہارت رکھتا ہو۔ کچھ مدت تک مولانا عبدالحسی یہ اہم خدمت انجام دیتے رہے۔

حضرت سید احمد شہید بریلوی جب نواب امیر خاں سے علیحدگی اختیار کر کے واردہلی ہوئے اور جہاد فی سبیل اللہ کے لیے ایک مستقل جماعت کی تاسیس و تنظیم کا سلسلہ شروع کیا، اس زمانے میں مولانا عبدالحسی بھی دہلی میں مقیم تھے۔ اسی اثنا میں انہیں سید صاحب سے کسب فیض کا موقع ملا اور ان سے بیعت ہوئے۔

سید صاحب سے مولانا کی بیعت کا واقعہ اس طرح بیان کیا جاتا ہے کہ ایک دن انہوں نے شاہ عبدالعزیز سے اسرارِ نماز اور حضورِ قلب کے بارے میں استفسار کیا۔ شاہ صاحب نے فرمایا کہ کتبِ اخلاق و تصوف میں اس کی تفصیل مرقوم ہے۔ امام غزالی کی احیاء علوم الدین کا مطالعہ اس ضمن میں ضرور کرنا چاہیے۔ لیکن یہ بات یاد رکھیے کہ مرشدِ کامل

کے بغیر حصولِ مرام مشکل ہے۔ اس کے بعد شاہ صاحب نے ان کو سید احمد بریلوی سے رجوع کا مشورہ دیا اور فرمایا کہ اس اہم کام کے لیے وہ زیادہ موزوں ہیں۔ چنانچہ مولانا مدوح نے سید صاحب کی خدمت میں حاضری دی اور وہی سوال کیا جو شاہ صاحب سے کیا تھا۔ سید صاحب نے جواب میں اس کی پوری کیفیت بیان کر کے فرمایا: مولانا صاحب! حصولِ اہم مقصد بہ گفتگو راستہ نئی آید۔ ہمیں نماز است کہ در بدو نبوت سید الانبیا (صلی اللہ علیہ وسلم) را حضرت جبرئیل امین بحکم رب العالمین برائے تعلیم آں امامت فرمودہ اند۔ بیا، بر خیز و تحریمہ دو رکعت نماز بہ اقتدایم بر بند۔ مولانا علیہ الرحمۃ حسب المامور بہ عمل آوردہ، تحریمہ دو رکعت نماز بہ اقتدائے آں عالی جناب بر بستند۔ دریں مقام اکثر آں عالی مقام (یعنی مولانا عبدالحی) بیان می فرمودند کہ آنچه در آں دو رکعت یافتہ ام، ہیج گاہ در عمر خود نیافتہ ام۔

مولانا صاحب! یہ مقصد بات چیت سے حاصل نہیں ہو سکتا۔ یہی نماز ہے جو حضرت جبرئیل امین نے اللہ تعالیٰ کے حکم سے خود امام بن کر سید الانبیا (صلی اللہ علیہ وسلم) کو آغاز نبوت میں پڑھائی تھی۔ اٹھیے اور دو رکعت نماز میری اقتدا میں پڑھیے۔ چنانچہ مولانا نے حسب ارشاد سید صاحب کی اقتدا میں دو رکعت نماز کی نیت باندھ لی۔ مولانا اکثر فرمایا کرتے تھے کہ ان دو رکعتوں میں جو نعمتیں حاصل ہوئیں، وہ عمر بھر مجھے کہیں نہ مل سکیں۔

بلاشبہ مولانا عبدالحی بہت بڑے عابد و زاہد اور جلیل القدر عالم و فقیہ تھے۔ خود شاہ عبدالعزیز، مولانا موصوف کو شیخ الاسلام اور مولانا محمد اسماعیل کو ”حجت الاسلام“ کے پر شکوہ القاب سے یاد فرماتے تھے۔

ایک مرتبہ شاہ صاحب نے فرمایا کہ ”تفسیر قرآن مجید میں عبدالحی میرا نمونہ ہے اور تحریر میں رشید الدین، حدیث میں مرزا حسن علی اور فقہ میں اسحاق“۔ مولانا محمد اسماعیل کے بارے میں پوچھا گیا تو فرمایا ”اسماعیل کا علم کسی خاص شعبے میں محدود نہیں جن لوگوں

نے میرے عہد شباب کا علم دیکھا ہے، اس کا نمونہ دیکھنا ہو تو اسماعیل کو دیکھ لیں۔“
 نواب وزیر الدولہ نے بھی ”وصایا“ میں نماز سے متعلق سید احمد شہید سے مولانا
 عبدالحی کی گفتگو کا ذکر کیا ہے۔ وہ لکھتے ہیں کہ مولانا نے سید صاحب سے صحابہ کرام کی نماز
 کا اشتیاق ظاہر کیا تو سید صاحب نے اس کا طریقہ بیان کر دیا۔ مولانا نے نماز عشا کے
 بعد اسی طریقے کے مطابق دو رکعت نفل کی نیت باندھی۔ سید صاحب حجرے کے دروازے
 پر بیٹھ گئے۔ مولانا نے پوری رات ان ہی دونوں میں گزار دی۔ بس اس وقت سے سید
 صاحب کے ساتھ ایسی عقیدت اور راہ ایمان پر ایسی استقامت نصیب ہوئی کہ اسے لفظوں میں بیان نہیں کیا جاسکتا۔
 مولانا کو سید صاحب سے انتہائی محبت تھی اور وہ آخر دم تک ان کے دامن
 عقیدت سے وابستہ رہے۔ فرمایا کرتے تھے کہ مجھے خدا نے ایسے شیخ طریقت کی خدمت میں
 پہنچایا ہے جیسے حضرت خضر کی زیارت سے بہرہ مند ہو گیا ہوں۔ مجھے اپنے لیے ان سے دُنائے خیر کی التجا کے سوا کوئی دُیوی نہیں
 وقتِ ارادت و بیعت سے لے کر ہمیشہ سید صاحب کے ساتھ رہے۔ ۱۲۳۷ھ
 میں فریئر جج بھی انہی کے ساتھ ادا کیا اور یہ مبارک سفر اسی جہاز میں کیا جس میں سید
 صاحب سوار تھے۔ سفرِ حج ہی کے دوران یمن کے نامور محدث قاضی محمد بن علی شوکانی
 سے مکاتبتا حدیث کی سند لی۔ ان کی کتاب الموصوعات بھی مولانا ہی ہندوستان
 لائے، اس سے قبل برصغیر میں یہ کتاب موجود نہ تھی۔ قاضی شوکانی نے ان کو بعض دیگر
 تصنیفات بھی مرحمت فرمائیں اور ان کی روایت کی اجازت سے بھی سفر ادا کیا۔
 مولانا بہت اچھے واعظ اور مقرر تھے۔ بدعات کے رد، سنت کے احیاء اور جہاد کی ترغیب میں نہایت موثر
 وعظ کرتے اور یہ سلسلہ برابر جاری رہتا۔ وعظ کی ابتدا مدیسے کی چار دیواری سے ہوئی۔ جب لوگ زیادہ تعداد میں آئے لگے
 اور سامعین کا حلقہ بہت بڑھ گیا تو مجالس وعظ دہلی کی جامع مسجد میں منعقد ہونے لگیں۔
 مولانا بہت بڑے مناظر بھی تھے۔ جہاں اپنے نقطہ نظر سے کوئی چیز کتابِ سنت
 کے کسی حکم کے خلاف پاتے، میدان میں نکل آتے اور اس میں کوئی مصلحت ان کا راستہ

اللہ سید احمد شہید ص ۱۱۸

۱۱۸ وصایا وزیر علی طریقت البشیر والندیر، ج ۲ ص ۱۰۷۔

نہ روک سکتی۔ پوری کوشش فرماتے کہ تمام معاملات احکام شریعت کے مطابق طے ہوں۔ ایک مرتبہ بعض مسائل میں مولانا رشید الدین دہلوی مرحوم سے اختلاف پیدا ہو گیا۔ مولانا رشید الدین کا شمار بھی فحول علمائے برصغیر میں ہوتا تھا اور مولانا عبدالحسی بھی علم و فضل میں بیگانہ روزگار تھے۔ مولانا اسماعیل شہید دہلوی بھی زیر بحث مسائل میں مولانا عبدالحسی کے حامی تھے۔ مولانا رشید الدین اور مولانا عبدالحسی کے درمیان تحریری مناظرہ ہوا، جو انھوں نے ایک رسالے کی صورت میں مرتب کر دیا تھا۔^{۱۳}

کہا جاتا ہے کہ معتز ضہین کی طرف سے مولانا رشید الدین سترہ سوال مرتب کر کے لائے تھے۔ وہ سامنے آئے تو مولانا عبدالحسی نے فرمایا:

ملائے محض نیستم، سپاہ گری ہم دائم۔ اگر باساز و تفنگ گراں بار قطع یک منزل راہ پیادہ نمودہ باشم و تعب آن دامن گیر حال من باشد، در آن وقت نیز اگر سوالات پیش خواہید نمود، بتائید تعالیٰ جواب باصواب خواہید یافت۔^{۱۴}

میں نرا ملا نہیں، سپاہ گری بھی جانتا ہوں۔ اگر بھاری بندوق اور گولہ بارود لے کر ایک منزل پیادہ پاٹے کر کے آؤں اور تکان کے باعث چور ہو جاؤں، اس وقت بھی آپ جو سوالات پیش کریں گے، خدا کی مدد سے ان کا ٹھیک ٹھیک جواب دوں گا۔

مولانا عبدالحسی چونکہ بہت بڑے فقیہ عالم دین تھے، اس لیے لوگ ان سے فقہی مسائل کثرت سے دریافت کرتے تھے اور ان کے فتوے کثیر تعداد میں موجود ہیں۔^{۱۵}

مولانا محمود اپنی فراوانی علم اور بیماری و تقاہمت کے باوجود نہایت جفاکش اور ہمت ور تھے۔ امیر المجاہدین سید احمد شہید جہاد کے لیے روانہ ہوئے تو ان کے ساتھ جانا چاہتے تھے مگر سید صاحب نے ان کو روک دیا۔ اور دو اور بزرگوں _____ مولانا

^{۱۳} نزہۃ الخواطر ج ۷، ص ۲۵۰۔

^{۱۴} جماعت مجاہدین، ص ۱۱۳۔

^{۱۵} نزہۃ الخواطر ج ۷، ص ۲۵۰۔

عبدالقدوس اور حاجی احمد۔ کو اراوت مندوں کی تعلیم و تربیت اور بعض ضروری انتظامات کی تکمیل پر مامور فرمایا۔ مولانا کو سید صاحب کی یہ معارفیت گوارا نہ تھی، لیکن تعمیل حکم ضروری تھا۔ شدید خواہش کے باوجود ان کے ساتھ نہیں جاسکے۔ تاہم حکم ثانی کا انتظار رہا۔ پانچ مہینے کے بعد نامہ طلب صادر ہوا۔ جلدی جلدی سامان سفر تیار کیا اور روانہ ہو گئے۔ اگرچہ بیماری کی وجہ سے نقاہت کا غلبہ تھا، مگر اپنے رفقاء سے سفر کی معیت میں تھانسیئر مالیک کوٹہ، ممدوٹ اور بہادل پور کے راستے سے سرحد پار پہنچے۔ راستے میں سخت بیماری بھی ہوئی، لیکن عزم اور ارادے کی نچنگی برقرار رہی اور سید صاحب اور مجاہدین سے ملاقات کا شرف حاصل کیا۔

سید صاحب کی کتاب "صراطِ مستقیم" کی ترتیب میں بھی مولانا شریک تھے۔ سید صاحب اپنی مجالس میں جو حقائق و معارف ارشاد فرماتے، مولانا محمد اسماعیل شہید انہیں فارسی میں قلم بند کر کے سید صاحب کو سناتے تھے۔ کتاب کا اکثر حصہ مولانا اسماعیل نے مرتب کیا اور دو باب مولانا عبدالحمی نے لکھے۔

قیامِ عربین کے زمانے میں مولانا عبدالحمی نے "صراطِ مستقیم" کا عربی میں ترجمہ کر دیا تھا تاکہ عرب کے اہل علم بھی اس سے مستفید ہو سکیں۔

بعض حضرات کا کہنا ہے کہ مولانا عبدالحمی نے نکاح بیوگان کے مسئلے پر بھی ایک رسالہ مرتب کیا تھا۔ لیکن اس کے متعلق مولانا غلام رسول مہر لکھتے ہیں: "یہ رسالہ خود سید صاحب کا ہے، اس لیے کہ اس کے تمام مطالب سید صاحب نے ارشاد فرمائے تھے۔ میں نے اس کے جتنے قلمی نسخے دیکھے، ان میں اس کا انتساب سید صاحب ہی سے کیا گیا تھا۔"

بہر حال مولانا عبدالحمی علم و فضل میں بہت اونچا مقام رکھتے تھے۔ اس سلسلے میں خود شاہ عبدالعزیز ان کی تعریف فرماتے ہیں۔ ایک مرتبہ کہا کہ علم تفسیر میں عبدالحمی میرا نمونہ ہیں۔ ایک خط میں انہوں نے مولانا عبدالحمی اور مولانا اسماعیل کو "تاج المفسرین" کہا۔

فخر الحدیث اور سرآمدِ علمائے محققین لکھا۔ یہ بھی فرمایا کہ یہ دونوں تفسیر، حدیث، فقہ، اصول، منطق وغیرہ میں مجھ سے کم نہیں۔ دونوں کو علمائے ربانی میں شمار کیا۔

مولانا عبدالحی بہت نرم مزاج اور حلیم الطبع تھے۔ عمل و کردار، علو اخلاق، تاثیر و عطا، عذوبتِ لسان، تقبیلِ غذا، پاکیزگیِ قلب اور قناعتِ لباس و غذا میں اپنی مثال آپ تھے۔ کم گوئی، توکل علی اللہ اور تمکنت و وقار ان کا ثیلوہ تھا۔ سنتِ رسولؐ سے محبت و انسلاک، بدعات و رسوم سے تنفر اور عبادتِ الہی میں انہماک میں خاص طور سے مشہور تھے۔ کوئی نصیحت کرتا تو خوش ہوتے اور اپنی تعریف سنتے تو ناراضی فرماتے۔ جامع الصفات بزرگ تھے اور تقویٰ و صالحیت کے نشان ان کے چہرے پر نمایاں تھے۔

مولانا مدوح کبرنی کو پہنچ گئے تھے اور کئی عوارض انہیں لاحق ہو گئے تھے۔ بواسیر کا بھی شدید عارضہ تھا۔ اس کے درد نے اتنی شدت اختیار کر لی تھی کہ علاج سے کوئی آفاقہ نہ ہوا، اور بیماری بڑھتی گئی، یہاں تک کہ نزع کا عالم طاری ہو گیا۔ کسی وقت بے ہوشی کی کیفیت طاری ہو جاتی اور کسی وقت ہوش میں آ جاتے۔ سید احمد شہید کو پتا چلا تو تشریف لائے۔ جب ہوش آیا اور سید صاحب کو دیکھا اور پہچانا تو آپ نے پوچھا، اب کیا حال ہے؟ کہا بہت تکلیف ہے، آپ میرے لیے دعا کریں اور میرے سینے پر اپنے قدم رکھیں کہ اس کی برکت سے اللہ تعالیٰ اس مصیبت سے مجھ کو نجات دے۔ سید صاحب نے فرمایا، مولانا صاحب! آپ کا سینہ علوم قرآن و حدیث کا گنجینہ ہے۔ یہ ممکن نہیں کہ میں اس پر قدم رکھوں۔ پھر بسم اللہ پڑھ کر دست مبارک سینے پر رکھا۔ مولانا کو کچھ تسکین ہوئی اور اللہ العزیز بالرفیق الاعلیٰ کے الفاظ زبان پر جاری ہوئے اور یہی الفاظ کہتے کہتے انتقال فرمایا۔

۸ شعبان ۱۲۴۳ھ (۲۴ فروری ۱۸۲۸ء) کی شب کو آزاد علاقے میں بمقام خمران کی وفات ہوئی۔

دوسرے دن صبح کے وقت مولانا محمد اسماعیل دہلوی، مولانا محمد حسن رام پوری، قاضی علاء الدین بگھروی، میاں نظام الدین چشتی اور میاں جی محی الدین نے غسل دیا اور اس دوران سید صاحب مولانا کے فضائل و محاسن بیان کرتے رہے۔ فرمایا، مولانا عبدالحی دین اسلام کے ایک رکن تھے اور بہت بابرکت شخص تھے۔ اللہ تعالیٰ نے ان کو اپنے ہاں بلا لیا۔ وہی ہوتا ہے جو اللہ چاہتا ہے۔

سید صاحب کی آنکھوں سے آنسو جاری تھے اور وہ حزن و ملال میں مبتلا تھے۔ جنازہ اٹھانے والوں میں وہ خود بھی شامل تھے۔ نماز جنازہ انہی نے پڑھائی یا بنگلہ خرقہ کے علاوہ تقریباً سات سو مجاہدین شریک جنازہ تھے۔ مقام خرقہ کے جنوب مشرق میں ایک تیر کے فاصلے پر قبرستان تھا جس میں جماعت مجاہدین کے اس مایہ ناز شیخ الاسلام کو سپرد خاک کیا گیا۔ آج کل ان کا مرقد ”دلھی بابا“ کا مزار کہلاتا ہے۔

مولانا عبدالحی نے وفات سے پہلے ایک وصیت نامہ لکھوایا تھا جس میں تمام چیزیں اپنی الہیہ محترمہ (والدہ مولانا عبد القیوم) کے حوالے کر دی تھیں۔ مولانا عبد القیوم کی عمر اس زمانے میں تیرہ چودہ سال ہوگی وہ سید صاحب کے ساتھ سرحد پار چلے گئے تھے۔ مولانا کی وفات کے بعد سید صاحب کا یہ معمول تھا کہ عبد القیوم کو اپنے ساتھ بٹھا کر کھانا کھلاتے تھے۔ بعد میں اس خیال سے اٹھیں ہندوستان واپس بھیج دیا کہ ان کی والدہ کو مولانا کے انتقال کی خبر پہنچے گی تو لازماً مغوم ہوں گی۔ ان کا غم غلط کرنے کے لیے بیٹے کو ان کے پاس رہنا چاہیے۔ عبد القیوم کے دو حقیقی ماموں ————— شیخ جلال الدین اور شیخ صلاح الدین ————— بھی جو سید صاحب کی رکاب میں سرحد پار پہنچے تھے اور جماعت مجاہدین میں شریک تھے، ان کے ساتھ ہندوستان آنے لے۔

۱۸۵ فتاویٰ عریزی، ج ۱ ص ۸۶ ————— انجبالعلوم ص ۹۱۵، ۹۱۶ ————— البیان الجنی ص ۶

تذکرہ علمائے ہند، ص ۱۱۴ ————— سید احمد شہید ص ۱۱۶، ۱۱۷ ————— سیرت

سید احمد شہید، ص ۳۶۵ تا ۳۷۳ ————— (بقیہ ماشیہ اگلے صفحہ پر ملاحظہ فرمائیں)

۱۱۔ سید عبدالسلام حسینی مسوی

ہندوستان کے صوبہ یوپی میں ایک مقام ہسودہ ہے، جو اعمالِ فتح پور میں واقع ہے اس میں تیرھویں صدی ہجری اور انیسویں صدی عیسوی میں ایک بزرگ مولانا عبدالسلام مسوی گزرے ہیں، جو اپنے علاقے اور عہد کے مشاہیرِ علما میں سے تھے۔ والد کا اسم گرامی شاہ ابوالقاسم نقشبندی تھا۔

مولانا عبدالسلام ۱۲۳۴ھ کو موضع ہسودہ میں پیدا ہوئے اور کچھ ہوش سنبھالا تو حصولِ علم میں مشغول ہو گئے۔ پہلے قرآن مجید حفظ کیا۔ پھر ابتدائی اور متوسط درجے کی درسی کتابیں اپنے عم محترم سید سراج الدین احمد حسینی واسطی سے پڑھیں۔ بعد ازاں عازم لکھنؤ ہوئے وہاں شیخ معین الدین کڑوی، مولانا محمد معین لکھنوی اور بعض دیگر اساتذہ سے کتبِ درسیہ کی تکمیل کی۔ پھر وطن واپس لوٹے اور اپنے والد محترم شاہ ابوالقاسم حسینی واسطی سے جو اپنے عصر کے کبار مشائخ نقشبندیہ میں سے تھے، اخذِ طریقت کیا اور ایک مدت تک ان سے مشغول استفادہ رہے۔ شاہ ابوالقاسم نے ۶ ربیع الاول ۱۲۶۶ھ کو اپنے وطن ہسودہ میں وفات پائی۔ والد کی وفات کے بعد لائق بیٹے نے دہلی کے لیے شہرِ حال کیا۔ اس زمانے میں دہلی میں شیخ عبدالغنی مجددی دہلوی کا غلغلا درسِ حدیث بلند تھا، سید عبدالسلام نے ان کی خدمت میں حاضری دی اور تفسیر و حدیث کی تحصیل کی۔ اسی زمانے میں شیخ عبدالغنی مدوح کے برادرِ مکرم شیخ احمد سعید مجددی دہلوی سے تصوف و طریقت میں حصولِ فیض کیا اور تین سال ان کی صحبت میں رہے۔ ۱۲۶۱ھ میں علومِ مروجہ سے فارغ ہوئے۔ جب علوم میں مہارت حاصل ہو گئی اور مرتبہ شیخت

(تقیہ حاشیہ صفحہ گزشتہ) — جماعت مجاہدین ص ۱۱۸ تا ۱۱۹ — نزهة الخواطر ج ۱، ص ۲۴۹، ۲۵۰ —

تراجم علمائے حدیث ہند ص ۱۲۵ تا ۱۲۸ — واقعات دار الحکومت دہلی ج ۲ ص ۲۱۰ —

آثار الصنادید ص ۲۷۰ — سوانح احمدی ص ۱۶ تا ۱۹ —

کو پہنچ گئے تو مراجعت فرمائے وطن ہوئے۔ عرصے تک وطن میں رہ کر لوگوں کو فیض پہنچایا۔
۱۲۸۲ھ میں سفر حجاز پر روانہ ہوئے اور حج و زیارت کا مشرف حاصل کیا۔ قیام
حجاز کے دوران میں شیخ احمد و حلائی شافعی مکی سے سند حدیث لی اور شیخ علی بن یوسف ملک
باشلی حریری سے دلائل الخیرات کی سند سے بہرہ ور ہوئے۔

مولانا عبدالسلام ہسوی زہد و تقویٰ اور عبادت و ورع میں اپنی مثال آپ تھے۔ جامع علم و عمل اور
کتاب و سنت کے شیدائی تھے۔ بے مقصد بات سے پرہیز کرتے اور اپنے معاصرین
پر تنقید و تشنیع سے دامن کشاں رہتے۔ حفظ لسان ان کا شیوہ تھا۔ سکوت، قناعت، عفت،
ایشیاء اور استغناء کے اوصاف حسنہ سے متصف تھے۔ معرفت و سلوک کے دروازے اللہ
نے ان کے لیے وا کر دیے تھے اور اسخین فی العلم میں ان کا شمار ہوتا تھا۔ نہایت پاکیزہ خلاق
بزرگ تھے۔ نہ اپنے سے بغض رکھنے والوں کی پروا کرتے اور نہ تعریف کرنے والوں سے خوش
ہونے کسی کو مطعون قرار دینا یا کسی کو لائق تلامت ٹھہرانا ان کی فطرت کے خلاف تھا۔
سچی اور صحیح بات کہنے سے کوئی انہیں روک نہیں سکتا تھا۔ ان سے شرعی مسئلہ دریافت
کیا جاتا تو وضاحت سے بتاتے، اگر کسی مسئلے میں انہیں تردد ہوتا تو صاف لفظوں میں
کہہ دیتے کہ مجھے اس کا علم نہیں، کسی دوسرے عالم سے پوچھو۔ یہ ان میں بہت بڑی
صفت تھی، ورنہ عام طور پر علما کو دیکھا گیا ہے کہ اپنی علمی کمزوری کا اظہار نہیں کرتے،
غلط ہو یا صحیح کہتے چلے جاتے ہیں۔

ان کا معمول تھا کہ نصف رات کو اٹھتے اور نماز تہجد میں مشغول ہو جاتے۔ ذکر الہی
اور خود خدا کا غلبہ ان پر طاری رہتا۔ فجر کی نماز مسجد میں جا کر باجماعت غس میں ادا کرتے۔
پھر اشراق تک و طائفہ و ادراہ میں مصروف رہتے۔ نماز اشراق کے بعد لوگوں کو تلقین اذکار
فرماتے۔ پھر قرآن مجید کی تلاوت کرتے۔ بعد ازاں گھر جاتے اور اہل خانہ کو ضروری مسائل
بتاتے۔ پھر درس و تدریس کا سلسلہ شروع کرتے۔

ان کا تمام وقت عبادت، طلباء کے درس و افادہ، مطالعہ کتب اور فتویٰ نویسی
میں گزرتا۔ بے شمار لوگ ان کی خدمت میں حاضر ہوتے جو مختلف فقہی مسائل بھی دریافت کرتے،

فتوے بھی لکھواتے اور وظائف بھی پوچھتے۔ ان کا دروازہ ہر شخص کے لیے ہر آن کھلا رہتا۔ کسی سے ایسی بات نہ کہتے جو دل شکنی کا باعث ہو۔

اس زمانے میں جو مسائل علما کے زیر بحث رہتے، ان میں ایک بہت بڑا مسئلہ یہ تھا کہ دیہات میں نماز جمعہ پڑھنی چاہیے یا نہیں۔ صاحبِ ترجمہ مولانا مدوح دیہات میں نماز جمعہ کے قائل تھے۔ ان کا نقطہ نظر یہ تھا کہ شہروں، قصبوں اور دیہات میں نماز جمعہ ادا کرنی فرض ہے۔ اس مسئلے میں متعدد علمائے مشاہیر سے ان کے مباحثوں کا سلسلہ بھی جاری رہا، جن میں مفتی محمد یوسف انصاری لکھنوی، مولانا رشید احمد گنگوہی اور مولانا محمد امیر فتح پوری کے اسمائے گرامی قابل ذکر ہیں۔ یہ حضرات علما دیہات میں نماز جمعہ کے قائل نہ تھے اور مولانا ان سے مخالف رائے رکھتے تھے۔ اس موضوع سے متعلق انھوں نے چند رسالے بھی تحریر فرمائے۔ مثلاً ایک رسالے کا نام تذکرۃ الجمعہ، ایک کا اشاعتہ الجمعہ اور ایک کا نام تبصرۃ الجمعہ ہے۔

ان رسائل کے علاوہ انھوں نے جوازِ تقلید کے بارے میں بھی ایک رسالہ لکھا جس کو "التہید فی اثبات التقلید" کے نام سے موسوم کیا۔ ردِ شیعہ سے متعلق بھی انھوں نے متعدد رسائل تصنیف کیے، جن میں تذکرہ اثنا عشریہ اور تفضیح الشیعہ زیادہ مشہور ہیں۔

فقہی مسائل سے متعلق انھوں نے بہت سے فتوے بھی جاری کیے۔

مولانا عبدالسلام ہسوی نے ۴ شوال ۱۲۹۹ھ کو بعارضہ و نبل وفات پائی ۱۹۱۹ء

۱۲۔ قاضی عبدالسلام عباسی بدایونی

ہندوستان کے صوبہ یوپی کے شہر بدایوں کی سرزمین علم و فضل کے اعتبار سے ہمیشہ سربز و شاداب

رہی ہے۔ اس میں بے شمار اصحاب کمال اور ارباب فضیلت پیدا ہوئے اور ان کی خدمات گوناگوں کا دائرہ دور و نزدیک پھیلا۔ تیسویں صدی ہجری اور آئیسویں عیسوی میں اس شہر کی زرخیز مٹی سے جن بزرگوں نے جنم لیا، ان میں صاحب ترجمہ قاضی عبدالسلام عباسی کا نام نامی بھی شامل ہے۔ ان کے والد کا اسم گرامی عطاء الحق عباسی تھا۔

قاضی عبدالسلام کی ولادت ۱۲۰۱ھ میں بدایوں میں ہوئی اور اسی شہر میں نشوونما کی منزلیں طے کیں۔ اپنے عم محترم قاضی بہاء الحق قاسمی سے جو بحر العلوم مولانا عبدالعلی فرنگی محلی لکھنوی کے تلمیذ تھے، حصول علم کیا اور فقہ و اصول اور علوم عربیہ کے ماہرین میں شمار کیے گئے اور طرفیت کا شرف سیدال احمد حسینی مارہروی سے حاصل کیا۔

جب علوم فقہ میں مہارت پیدا کر لی، دیگر علوم متداولہ سے بھی فارغ ہو گئے اور طرفیت کی منزلیں بھی طے کر لیں تو رام پور شہر کے قاضی مقرر کیے گئے اور عرصے تک محکمہ قضایا پر متعین رہے۔ قاضی عبدالسلام بدایونی، بڑے ذہین و فطین بزرگ تھے مختلف علوم پر عمیق نگاہ رکھتے تھے اور اس سلسلے میں خاص شہرت کے مالک تھے۔ تصنیف و تالیف کے میدان میں بھی بہت تیز تھے۔ ان کی تصنیفات مندرجہ ذیل ہیں۔

۱۔ زاد الاخرت :- یہ قرآن مجید کی تفسیر ہے، جو اردو زبان میں ہے اور منظوم ہے۔ یہ تفسیر آٹھوں نے ۱۲۲۲ھ میں لکھی۔ تقریباً دو لاکھ اردو اشعار پر مشتمل ہے۔ اس کا نام بھی تاریخی ہے۔

۲۔ الشراحت العالیہ :- یہ اصول فقہ میں ہے اور المنار کی شرح ہے۔

۳۔ علم الفرائض :- یہ کتاب فارسی زبان میں ہے اور میراث سے متعلق ہے۔

۴۔ اخبار الامرار :- یہ علم تصوف میں ہے اور فارسی زبان میں ہے۔

۵۔ شرح دلائل الخیرات :- یہ بھی فارسی زبان میں ہے اور دلائل الخیرات کی شرح ہے۔

۶۔ مثنوی طوفان عشق :- یہ بھی فارسی زبان میں ہے اور مثنوی ہے۔

قاضی عبدالسلام عباسی بدایونی بہت سے اوصاف کے مالک تھے۔

مفسر بھی تھے، فقیہ بھی تھے اور شاعر بھی۔ ۱۰ ذیقعدہ ۸۹۱ھ کو ان کا

انتقال ہوا۔ خزینۃ الاصفیاء اور حدائق الحنفیہ میں سن وفات ۱۲۵۱ھ اور تذکرہ علمائے ہند میں ۱۲۵۵ھ لکھا ہے جو غلط ہے۔

۱۳۔ سید عبدالشکور بریلوی

ہندوستان کے صوبہ یوپی میں رائے بریلی ایک مشہور شہر ہے اور یہ وہی شہر ہے جس میں سید احمد شہید رحمۃ اللہ علیہ پیدا ہوئے اور بڑے صغیر پاک و ہند میں غیر اسلامی حکومت کے خلاف جہاد کیا۔ پھر ان کے ارادت مند ۱۹۲۴ء تک انگریزی اقتدار کو لٹکارتے رہے یہ شہر صدیوں سے علم و علما اور اصحاب فضل و کمال کا مسکن ہے اور اب تک اس کی یہ شہرت قائم ہے۔ تیرھویں صدی ہجری میں اس بلدہ علم میں جو حضرات پیدا ہوئے ان میں سید عبدالشکور حسنی حسینی بریلوی کا نام نامی لائق تذکرہ ہے۔ ان کے والد کا اسم گرامی سید محی الدین اور جد امجد کا سید عبدالقادر تھا۔

سید عبدالشکور بریلوی کی ولادت ۱۲۳۲ھ میں ہوئی۔ شعور کی آنکھیں کھولیں تو سید محمد ظاہر بریلوی اور دیگر علما کے سامنے زانوئے شاگردی تنہ کیا اور علوم متداولہ کی تحصیل کی۔ نہایت ذکی، ذہین اور قوی حافظ تھے۔ فقہ، میراث، حساب، سیر و رجال اور انساب کے ماہر تھے۔ تمام علوم عربیہ میں یدِ طولی رکھتے تھے۔

آخر عمر میں بریلی سے ٹونک چلے گئے تھے اور وہیں سکونت اختیار کر لی تھی۔

۲۱ تذکرۃ الواصلین - ص ۲۶۶، ۲۶۷ - قاموس المشاہیر - ج ۲ - ص ۶۲، ۶۳ -

خزینۃ الاصفیاء - ج ۲ - ص ۳۹۱، ۳۹۲ - حدائق الحنفیہ ص ۴۳ -

تذکرہ علمائے ہند - ص ۱۲۰ - نزہۃ الخواطر - ج ۱ - ص ۲۶۵ -

اکمل التاریخ حصہ اول ص ۱۱ - عین الانسان ص ۲۳ - تذکرہ

علمائے ہند (اردو ترجمہ) ص ۲۹۸، ۲۹۹ -

علم النساب ایک نہایت اہم علم ہے، اس میں اُنھیں دسترس حاصل تھی۔ اس موضوع سے متعلق "گلشن محمودی" کے نام سے ایک کتاب بھی تصنیف کی جو اپنے موضوع میں مفصل و مبسوط کتاب ہے۔

سید عبدالشکور بریلوی نے منگل کے روز ۱۴ ربیع الثانی ۱۲۸۲ھ کو وفات پائی۔

۱۲۔ شاہ عبدالعزیز محدث دہلوی

شیخ وقت، امام عصر، عالم کبیر حضرت شاہ عبدالعزیز محدث دہلوی علم و فضل میں نہایت اُدنی مرتبے کے مالک تھے۔ علمائے کرام اُنھیں "سراج الہند" اور "حجۃ اللہ" کے پُر شکوہ القاب سے مُلقب کرتے ہیں۔ وہ حضرت شاہ ولی اللہ محدث دہلوی کے سب سے بڑے بیٹے اور حضرت شاہ عبدالرحیم دہلوی کے پوتے تھے۔

شاہ عبدالعزیز ۲۲ رمضان المبارک ۱۱۵۹ھ (۱۷۴۶ء) کو دہلی میں پیدا ہوئے۔ تاریخی نام غلام حلیم تھا۔ پہلے قرآن مجید حفظ کیا، پھر اکثر درسی کتابیں اپنے والدِ گرامی شاہ ولی اللہ سے پڑھیں۔ سولہ سال کی عمر کو پہنچے تو ماہِ محرم کی آخری تاریخ ۱۱۷۶ھ (۱۷۶۲ء) میں والدِ مکرم وفات پا گئے۔ اُن کی وفات کے بعد مولانا نور اللہ بڑھانوی، شیخ محمد امین کشمیری اور شیخ محمد عاشق پھلتی کے حلقہ ہائے درس میں شامل ہوئے اور جو کتابیں والدِ محترم سے نہیں پڑھ سکے تھے وہ ان بزرگوں سے پڑھیں۔ سترہ سال کی عمر میں تحصیلِ علم سے فارغ ہوئے اور باپ کی مسندِ درس سنبھالی۔ تفسیر، حدیث، فقہ، ادبیاتِ عربی، صرف و نحو اور منطق و فلسفہ میں عبور حاصل تھا۔ نہایت عمرہ تھا اور خطِ نسخ اور خطِ رقاغ میں مرتبہ کمال پر فائز تھے۔ تیر اندازی اور گھڑ سواری میں بھی ماہر تھے۔ علمِ موسیقی میں بھی ورک رکھتے تھے۔ ذکاوت و فطانت میں یگانہ، فہم و فراست میں منفرد اور حفظ و ذہانت میں بے مثال تھے۔ مسندِ درس

پر بیٹھتے ہی ان کی شہرت پورے ملک میں پھیل گئی تھی اور دروازے سے علما و طلباء حاضر خدمت ہونے اور استفادہ کرنے لگے تھے۔
تلامذہ کرام

شاہ صاحب ساٹھ سال تک درس حدیث دیتے رہے۔ ان کے فضل و کمال کی وجہ سے علامہ افضل حسین کی وساطت سے انھیں ایسٹ انڈیا کمپنی کے مدرسہ کلکتہ میں دعوتِ درس و تدریس دی گئی۔ دہلی میں اگرچہ ان کے روزگار کا کوئی مستقل ذریعہ نہ تھا، تاہم انھوں نے دہلی کی سکونت ترک نہ کی اور سادہ زندگی بسر کرنے اور علوم دینی کی نشر و اشاعت کو ہر شے پر مقدم رکھا۔ ان کے تلامذہ کا حلقہ بہت وسیع ہے۔ پورے بڑے بڑے مدرسوں میں ان کے علم و فضل کی دھوم تھی۔ ملک کے ہر علاقے اور ہر حصے سے تشنگانِ علوم ان کی خدمت میں حاضر ہوتے اور استفادہ کرتے۔ جو حضرات بعض دیگر علمائے عصر سے مستفید ہو چکے تھے، وہ بھی ان کی خدمت میں آتے اور سند و اجازہ سے بہرہ مند ہوتے۔ بے شمار لوگوں نے ان کی شاگردی کا فخر حاصل کیا۔ جس طرح ان کے والدِ گرامی حضرت شاہ ولی اللہ کے تلامذہ کی تعداد کا اندازہ لگانا ممکن نہیں، اسی طرح ان کے شاگردوں کی تعداد بھی حد شمار سے باہر ہے۔ پھر جن لوگوں نے ان سے فیض حاصل کیا، وہ آگے چل کر علم و کمال، تقویٰ و تدین، تحقیق و تدقیق، تدریس و تعلیم، تصنیف و تالیف، نشر و اشاعتِ دین، وعظ و تبلیغ اور جہاد فی سبیل اللہ میں بلند مرتبے کو پہنچے۔ ان میں سے چند حضرات کے اسمائے گرامی یہ ہیں: شاہ رفیع الدین، شاہ عبدالقادر، مولانا محمد اسماعیل شہید، شاہ محمد اسحاق، شاہ محمد یعقوب، شاہ غلام علی، مفتی صدر الدین، سید احمد شہید بریلوی، مولانا افضل حق خیر آبادی، مولانا عبدالحمیڈ بڑھانوی، میر محبوب علی، مفتی الہی بخش کاندھلوی، شاہ عبدالغنی، مولانا حسین احمد علی آبادی، نواب صدیق حسن خان کے والدِ مکرم سید اولاد حسن قنوجی، مولانا حسن علی لکھنوی، شاہ ابوسعید مجددی، مولانا رؤف احمد مجددی، شاہ احمد سعید مجددی۔

ان کے شاگردوں میں سے یہ ان چند حضرات کے نام ہیں، جن میں سے ہر بزرگ علم و فضل میں بیجا تھا اور ہر ایک نے تحقیق و کاوش کے مختلف میدانوں میں جو کارنامے انجام دیے، وہ تذکرہ دربال کی کتابوں میں محفوظ ہیں۔ شاگردوں کے مقام و مرتبے کی رعایت اسناد کی غلطی کا جوئی تیار ہے۔

مختلف زبانوں پر عبور

شاہ صاحب بولچلیوں اور صاف کے مالک تھے۔ وہ جہاں علوم عربی میں ممتاز تھے، وہاں بہت سی زبانوں پر بھی عبور رکھتے تھے۔ عربی اور فارسی زبانوں کے تو ماہر تھے ہی، اردو اور عبرانی میں بھی اُنہیں آگاہی حاصل تھی۔ اردو زبان ان کے عہد میں خاصی مقبول و مروج ہو چکی تھی اور اس زمانے کے متعدد نامور شعرا جن میں خان آرزو، سودا، تیر، درد اور میرزا مظہر جان جاناں خاص طور پر قابل ذکر ہیں، اپنے کلام بلاغت نظام سے گیسوئے اردو کو سنوار چکے تھے۔ خود شاہ ولی اللہ کو بھی اردو کی عام پذیرائی اور ملک گیر مقبولیت کا بہت احساس تھا اور وہ اپنے فرزند ان گرامی کو اردو سیکھنے کی تلقین کرتے تھے۔ چنانچہ ان کے حکم کے مطابق شاہ عبدالعزیز اردو زبان کی تعلیم کے لیے خواجہ میر درد کی خدمت میں جاتے، انہماک و توجہ سے خواجہ صاحب کی تفسیر سنتے تھے اور اردو محاورات کو سمجھنے کی بالخصوص کوشش کرتے۔ شاہ ولی اللہ اپنے بیٹوں سے کہا کرتے تھے کہ سب طرح اصول حدیث اور اصول فقہ مستقل فن ہیں، اسی طرح اصول زبان بھی ایک باقاعدہ فن ہے۔ اردو زبان کے موجد اور اس میں کامل درک رکھنے والے خواجہ میر درد ہیں، اس فن کے حصول کے لیے ان کی صحبت کو غنیمت سمجھو کیونکہ خواجہ صاحب چراغِ سحری ہیں۔^{۲۲} شاہ عبدالعزیز کے بھائی شاہ عبدالقادر بھی خواجہ میر درد کے شاگرد تھے۔ انہوں نے بھی اردو زبان خواجہ صاحب مدوح سے سیکھی تھی۔

شاہ عبدالعزیز کو اردو زبان پر اس درجے عبور تھا کہ مشہور شاعر ابراہیم ذوق نے ایک مرتبہ اکبر شاہ ثانی کی تعریف میں ایک قصیدہ لکھا اور اُسے شاہ صاحب کے پاس لے گئے کہ وہ اس کی صحت و سقم سے آگاہ فرمائیں۔ انہوں نے قصیدہ سن کر ٹپھنے کی اجازت دی۔ اس کے بعد ولی عہد بہادر شاہ ظفر نے اپنے شقہ (رقعہ) کے ساتھ اُسے

۲۲۔ طغریات شاہ عبدالعزیز (اردو ترجمہ)، ص ۱۱۔

پھر شاہ صاحب کے پاس بھیجا۔ انہوں نے جو کچھ ذوق مرحوم سے کہا تھا وہی ولی عہد کو جواب میں لکھ دیا اور یہ شعر بھی لکھا:

بہ بگفتہ من حرف اعتراض چنان کہے بدیدہ بنیا فرد برد انگشت

یعنی میری بات پر اعتراض کرنا ایسا ہی ہے جیسے کوئی اپنی دیدہ بنیا میں انگلی ڈال لے۔

شاہ صاحب کے اس جواب سے ذوق کا حوصلہ اور بڑھا اور دل کو اتنی تقویت پہنچی کہ دربار شاہی میں جا کر قصیدہ سنایا اور اس کے بڑے چرچے ہوئے۔^{۵۲۳}
شاہ صاحب اپنے دور کے نہایت باخبر عالم دین تھے، عبرانی زبان سے بھی انہیں دلچسپی تھی، یہ زبان انہوں نے باقاعدہ سیکھی تھی اور تورات کا علم اسی زبان میں حاصل کیا تھا۔ فرماتے ہیں:

فاضلہ از اکابر علما از تحقیق تورات بلسان عبرانی می گردم^{۵۲۴}

یعنی میں تورات کے ایک فاضل شخص سے جس کا شمار اس کے اکابر علما میں ہوتا ہے، عبرانی زبان میں اس کے متعلق تحقیق کرتا رہا۔
قرآن اور حدیث سے شغف و تعلق

شاہ صاحب کو یوں تو تمام مروجہ علوم و فنون پر دسترس تھی، لیکن قرآن مجید اور حدیث رسول صلی اللہ علیہ وسلم سے انہیں بالخصوص انتہائی شغف اور بہ درجہ غایت تعلق تھا۔ انہوں نے اپنی حیات مبارکہ کا زیادہ تر حصہ حدیث نبویؐ کی ترویج و اشاعت اور تبلیغ و تدریس میں صرف کیا۔ حدیث کی خدمت کو وہ اپنی زندگی کی سب سے بڑی متاع قرار دیتے تھے۔ طلبائے علم اور اصحاب ارادت کو بھی اتباع حدیث کی تلقین اور احیائے سنت کی تاکید فرماتے۔ قرآن مجید کی تفسیر احادیث کی روشنی میں کرتے اور اس کے مطالب و معانی

۵۲۳ آب حیات - ص ۴۲۳ -

۵۲۴ ملفوظات شاہ عبدالعزیز، ص ۲۷ -

کی شرح و وضاحت میں حدیثِ نبویؐ ہی کو پیش نگاہ رکھتے۔
قوتِ حافظہ

شاہ صاحب جن کمالات اور خوبیوں سے مالا مال تھے، ان میں ایک بہت بڑی خوبی یہ تھی کہ ان کی قوتِ حافظہ نہایت تیز تھی اور زیادہ اشعار کا بہت بڑا ذخیرہ ان کے ہنہاں خانہ ذہن میں محفوظ تھا۔ ان کو بعض وہ باتیں بھی یاد تھیں جن کا تعلق ان کی عمر کے بالکل ابتدائی دور اور عہدِ طفلی سے تھا۔ اس کا ثبوت ان کے ملفوظات کی ایک تحریر سے ملتا ہے، جس میں وہ فرماتے ہیں کہ ”میں پانچ چھ سال کا تھا کہ والد ماجد نے ایک شخص کو ایک مسئلہ بتایا جو شافعی مذہب کے مطابق تھا۔“

طالب علمی کے زمانے میں انہوں نے جو کچھ لکھا یا پڑھا تھا، وہ پوری طرح یاد تھا۔ ”تحفۃ اثنا عشریہ“ میں کتبِ شیعہ کے جو حوالے درج ہیں، وہ زیادہ تر حافظے کی مدد سے دیئے گئے ہیں۔ کٹف کی بات یہ ہے کہ وہ سب حوالے صحیح ہیں اور ان کو دیکھنے سے ایسا معلوم ہوتا ہے کہ اس موضوع کی تمام کتابیں ان کے سامنے کھلی پڑی ہیں اور ہر کتاب کو دیکھ کر قلم کو حرکت دیتے ہیں۔

جب وہ مسندِ درس پر رونق افروز ہوتے اور طلباء کی جماعت ان سے مشغول استفادہ ہوتی تو ان کے حافظے کی قوتیں خوب جو لائیاں دکھاتیں اور وہ دورانِ تقریر میں استشہاد و استدلال کے لیے غیر درسی کتابوں کی طول طویل عباراتیں محض اپنی یادداشت کے بل پر طلباء کو لکھا دیتے۔ قوتِ حافظہ اور ذکاوتِ ذہن کی یہ کیفیت آخر عمر تک قائم رہی۔ زندگی کے کسی حصے، یہاں تک کہ شدید حوادث و آلام کے دور میں بھی اس میں کمی واقع نہیں ہوئی۔ دقیق سے دقیق علمی مسائل اور نازک سے نازک شرعی نکات کو اس اسلوب سے زیرِ بحث لائے کہ معین تصویرِ حیرت بن جاتے۔ جب ان سے کوئی علمی سوال کیا جاتا تو بڑے بڑے اہل فضل اور ارباب علم ان کے ہونٹوں کی جنبش کا لے تابی سے انتظار کرتے اور زبان کو حرکت دیتے تو معلومات کا دریا بہنے لگتا۔ وہ اپنے دور کے بڑے صغیر کی عظیم الشان ہستی تھے اور ان کے فضل کمال

کا دائرہ بہت وسیع تھا۔

اندازِ خطابت و تقریر

شاہ ساریت جہاں اقلیم علم میں اپنا ثانی نہ رکھتے تھے وہاں تقریر و خطابت اور اندازِ وعظ و نصیحت میں بھی ان کا کوئی حریف نہ تھا۔ تقریر کی صلاحیتیں اللہ نے اوائلِ عمر ہی میں ان میں ودیعت کر دی تھیں اور اس ضمن میں ان کا شہرہ دور دور تک پھیل گیا تھا۔ ملک کے مختلف علاقوں اور شہروں سے طالبانِ علوم اور متلاشیانِ حق ان کی خدمت میں حاضر ہوتے اور استفادہ کرتے۔ ایسے دلنشین اور عمدہ طریقے سے وعظ کہتے کہ لوگ انتہائی متاثر ہوتے۔ گفتگو کا ڈھنگ کچھ ایسا تھا کہ مشکل ترین مسائل کی کہیں خود بخود ان کے سامنے کھلتی چلی جائیں ویسے تو محفل تبلیغ اور مجلس ہر وقت گرم رہتی، لیکن ہفتے میں دو دن منگل اور جمعے کو بالخصوص دہلی کے کوچہ پھیلاں میں مجمع عام میں وعظ کہتے، جس میں دور دراز کے لوگ انتہائی شوق سے حاضر ہوتے اور فیض حاصل کرتے۔ وعظ خالص قرآن و حدیث کی روشنی میں کہتے جو فصاحت و بلاغت سے بھی مزین ہوتا اور تاریخی حقائق و واقعات کے اعتبار سے بھی اس کی مثال نہ ملتی۔

طلباء سے شفقت

طلباء علم سے ان کا بڑا دہمیشہ مشفقانہ رہا۔ ان کی ضروریات کی کفالت کرنے اور بہت ہی الفت و محبت پیش آتے۔ ان کے سوالات کا حل توجہ سے سننے اور اس طرح دلائل و براہین سے جواب دیتے کہ ان کے تمام شکوک رفع ہو جاتے، اور وہ مطمئن ہو کر حلقہ درس سے رخصت ہوتے، ان کے قیام و طعام میں بھی حتی الامکان ان کی مدد کرتے اور فارغ التحصیل ہونے کے بعد حصولِ معاش میں بھی ان سے پورا تعاون فرماتے۔ مفتی صدر الدین ان کے حلقہ درس سے فارغ ہو کر نکلے تو حصولِ معاش کے لیے عازمِ کلکتہ ہونے کا ارادہ کیا۔ اس کا ذکر شاہ صاحب سے ہوا تو انہوں نے کمالِ شفقت و مہربانی سے وہاں کے مدرسے کے مہتمم مولانا امین اللہ کے نام خط لکھ کر مفتی صاحب مدوح کو دیا۔ اس خط میں مفتی صاحب کی بہت تعریف کی اور لکھا کہ ان کا شمار دہلی کے فضلاء سے نام دار میں ہوتا ہے۔ فقہ و اصول، علوم عربیہ اور فنونِ عقلی و نقلی میں ان کا مقام بہت بلند ہے اور یہ کلکتہ میں

آپ سے ملیں گے، ان سے اعزاز و اکرام کا برتاؤ کریں۔^{۲۶}
 یہ پورا خط نہایت شان دہ ہے اس سے پتا چلتا ہے کہ شاہ صاحب اپنے تلامذہ سے انتہائی شفقت اور مہربانی کا سلوک کرتے تھے۔
 اسی طرح اپنے شاگردوں کے اعتراضات بھی بلند حوصلگی سے سنتے اور انھیں طمہ نمان بخش
 جواب سے نوازتے۔ اس سلسلے کا ایک واقعہ تذکرہ غوثیہ میں نقل کیا گیا ہے۔ وہ یہ ہے
 کہ مولانا فضل حق خیر آبادی، شاہ صاحب کے ارشد تلامذہ میں سے تھے اور شاہ صاحب
 ان سے بہت نلطف و کرم کا اظہار کرتے تھے۔ ایک دفعہ شاہ صاحب کی خدمت میں
 مولانا فضل امام اور مولانا فضل حق (دونوں باپ بیٹا) اور غوث علی شاہ قلندر حاضر تھے۔
 مولانا فضل حق نے اپنا ایک قصیدہ شاہ صاحب کو سنایا۔ شاہ صاحب نے ایک مقام پر
 اٹو کا تو مولانا فضل حق نے شعرائے عرب کے اشعار بطور استہداد اپنی تائید میں پیش کیے،
 اس پر مولانا فضل امام نے بیٹے سے کہا "پاس ادب! مولانا فضل حق نے کہا "یہ تو ادب
 گفتگو ہے" شاہ صاحب نے فرمایا "تم مجھ سے بڑے چھٹا چاہتے ہو کھل کر پوچھو" یعنی اس طرح
 انھوں نے اپنے لائق شاگرد مولانا فضل حق کی حوصلہ افزائی کی۔^{۲۷}

عادات و اطوار

شاہ عبدالعزیز بہت بلند مرتبت خاندان کے فرد تھے اور عالم طفولیت کی منزلیں اُونچے ماحول میں طے کی تھیں یہی وجہ ہے کہ وہ عادات و اطوار
 اور اخلاق و کردار کے لحاظ سے ایک ممتاز اور منفرد مقام رکھتے تھے۔ امرا کی محفلوں اور روسا
 کی مجلسوں سے انھیں شدید نفرت تھی۔ اس کے برعکس غریبا و مساکین، یتیمی اور طلبائے علم
 سے محبت و الفت کا برتاؤ کرتے تھے۔ بیماریوں کی عیادت، بیواؤں کی امداد، مہمانوں کی
 تواضع اور مسافروں کی خاطر داری ان کا محبوب مشغلہ تھا، ہر شخص سے خوش ہو کر ملتے اور عجز و
 انکساری سے پیش آتے۔ عالمانہ غرور ان میں بالکل نہ تھا۔ نفرت و تکبر سے نفور تھے۔ بچپن سے
 لے کر آخر عمر تک نہایت صاف ستھری زندگی بسر کی۔ تواضع، خلوص اور سہروردی ان کی نمایاں

خصوصیات تھیں۔ تقویٰ و لہبیت کا پیکر حسین تھے اور ان کی حیاتِ مستعار کا سر پہلو اپنی مثال آپ تھا۔ دینِ اسلام کو پھیلانے اور احکامِ شرعیہ کو عام کرنے کے لیے انھوں نے جو کوششیں کیں وہ لائقِ صدا احترام ہیں۔ ان کی جدوجہد سے دہلی کو مرکزِ دین کی حیثیت حاصل ہو گئی تھی، مسجدیں نمازیوں سے بھر جاتی تھیں، دہلی کی جامع مسجد بڑی وسیع مسجد ہے لیکن نمازیوں کی کثرت سے اپنی وسعت کے باوجود تنگ معلوم ہوتی تھی۔ رمضان المبارک میں بالخصوص مسجدوں میں بے پناہ ہجوم ہوتا تھا۔

شاہ صاحب کے زمانے میں کچھ لوگ ایسے بھی تھے جو تفسیر، حدیث اور فقہ کے علوم پر زیادہ زور دیتے تھے اور دیگر علوم و فنون کی تحصیل کو غیر مستحسن قرار دیتے تھے، لیکن شاہ صاحب نے کچھ ایسی حکمتِ عملی اختیار کی کہ لوگ دیگر فنون بھی حاصل کرنے لگے۔ ان فنون سے دلچسپی رکھنے والے لوگ شاہ صاحب کی خدمت میں آتے تو وہ انھیں خود پڑھاتے اور اس انداز سے پڑھاتے کہ ان فنون سے طلباء کی دلچسپی میں مزید اضافہ ہوتا۔

حاضر جوابی

شاہ صاحب کوئی خشک عالم نہ تھے بیروت اور عربوں جو عام طور پر علمائے دین میں پائی جاتی ہے ان میں قطعی طور پر نہ تھی۔ وہ بہت حاضر جواب اور زندہ دل تھے غیر مذاہب کے اہل علم سے مناظرے بھی کرتے اور ہلکے پھلکے انداز میں جس میں لطیفے کا پہلو بھی ہوتا، حرلیت کو خاموش کر دیتے۔ عیسائیوں سے ان کی بالخصوص بحثیں ہوتی تھیں ہندوستان میں عیسائی پادریوں سے مباحثوں اور مناظروں کا سلسلہ عہدِ اکبری میں شروع ہوا تھا۔ دورِ اکبری کے مشہور مناظروں میں مولانا سعد اللہ خاں، مولانا عبداللہ اور شیخ قطب الدین کے نام خصوصیت سے قابلِ ذکر ہیں۔ اس کے بعد مناظرات کا یہ سلسلہ برابر جاری رہا شاہ عبدالعزیز کے زمانے میں اس میں اور تیزی آگئی تھی، اس لیے کہ اس زمانے میں انگریزوں کی حکومت تقریباً پورے ملک میں قائم ہو گئی تھی اور انگریز اپنے ساتھ عیسائی پادریوں کو بھی لائے تھے تاکہ یہاں عیسائیت کی تبلیغ کے ذریعے لوگوں کو دائرہ عیسائیت میں شامل کرنے کی مہم شروع کی جائے۔ شاہ صاحب اس صورتِ حال سے پوری طرح باخبر تھے اور عیسائیوں کا باقاعدہ مقابلہ کرتے تھے۔

شاہ صاحب کا عیسائیوں سے پہلا مناظرہ ہندوستان کے دارالسلطنت دہلی کی جامع مسجد میں ہوا۔ وہ قرآن مجید کا درس دے رہے تھے کہ دورانِ درس میں ایک پادری نے ان سے کہا کہ آگے بڑھنے سے پہلے میرے سوال کا جواب دیجیے۔ شاہ صاحب نے فرمایا، آپ کیا سوال کرنا چاہتے ہیں؟ پادری نے کہا آپ کے پیغمبر زمین میں دفن کیے گئے ہیں اور ہمارے پیغمبر حضرت عیسیٰ کو خدا نے آسمان پر جگہ دی، لہذا ہمارے پیغمبر کا مرتبہ آپ کے پیغمبر سے بڑا ہے۔ شاہ صاحب نے اس اعتراض اور سوال کے جواب میں جو کچھ فرمایا اس کو فارسی کے ان دو شعروں میں بیان کیا گیا ہے :

کے بگفت کہ عیسیٰ ز مصطفیٰ اعلیٰ است کہ ایں بزیر زمین دفن او بواج سما است
بگفتش کہ نہ ایں حجت قوی باشد حجاب بر سر دریا گھر متہ دریا است

یعنی ایک شخص نے کہا کہ حضرت عیسیٰ علیہ السلام، حضرت محمد مصطفیٰ صلی اللہ علیہ وسلم سے اوج مرتبہ رکھتے ہیں، اس لیے کہ رسول اکرم تہہ زمین مدفون ہیں اور حضرت عیسیٰ آسمان کی بلندیوں پر ہیں۔ میں نے اس کے جواب میں کہا کہ یہ دلیل قوی نہیں ہے جہاں ہمیشہ دریا کے اوپر ہوتا ہے اور موتی دریا کی تہہ میں ہوتے ہیں۔

اسی طرح ایک اور پادری ان کی خدمت میں آیا اور سوال کیا کہ کیا ”آپ کے پیغمبر اللہ کے حبیب ہیں؟“ فرمایا ”ہاں۔“ وہ بولا ”تو پھر انھوں نے حضرت حسین کے قتل کے وقت اللہ سے فریاد نہ کی یا ان کی اللہ کے حضور فریاد نہ کی؟“ شاہ صاحب نے جواب دیا ”ہمارے نبی نے فریاد تو کی، لیکن اللہ کی طرف سے انھیں جواب ملا کہ تمہارے نواسے کو قوم نے ظلم سے شہید کیا ہے، لیکن ہمیں اس وقت اپنے بیٹے عیسیٰ کا صلیب پر چڑھنا یاد آ رہا ہے۔“ یہ جواب سن کر پادری خاموش ہو گیا۔

ایک مرتبہ ایک شخص ان کے پاس کسی مصور کی بنائی ہوئی ایک تصویر لایا اور کہا کہ ”یہ تصویر جناب رسالت مآب صلی اللہ علیہ وسلم کی ہے۔“ انھوں نے کہا ”حضرت رسول اکرم باقاعدہ غسل کرتے تھے، تم بھی اس تصویر کو غسل دے کر دھو ڈالو۔“

ایک دفعہ ایک ہندو گاڑی بان شاہ صاحب کی خدمت میں حاضر ہوا، اور کہنے لگا

”مجھے یہ بتائیے کہ خدا ہندو ہے یا مسلمان؟“ آپ نے فرمایا، ”جو میں جواب دوں اُسے خوب سمجھ لینا، وہ یہ ہے کہ اگر خدا ہندو ہوتا تو گو ہتیا کبھی نہ ہوتی۔“

ایک شخص نے ان سے سوال کیا کہ ”کسبی عورتوں کی نماز جنازہ پڑھتی درست ہے یا نہیں؟“ آپ نے فرمایا ”ان کے آشنا مردان کی نماز جنازہ پڑھ لیا کریں۔“

محمد حسین آزاد لکھتے ہیں کہ خواجہ میر درد اور شاہ صاحب کا خاندان دہلی کے ایک ہی محلے میں رہتے تھے۔ ایک مرتبہ خواجہ میر درد کے ہاں محفل گرم تھی، شاہ صاحب بھی وہیں چلے گئے اور خواجہ صاحب کے پاس جا بیٹھے۔ خواجہ صاحب کی مرید بہت سی کنجینیاں بھی تھیں اور چونکہ اس وقت رخصت ہوا چاہتی تھیں اس لیے سب کے سامنے حاضر تھیں۔ باوجودیکہ شاہ صاحب اس وقت بچے تھے مگر ان کا تقسیم اور طرز نظر دیکھ کر خواجہ صاحب اعتراض کو پا گئے اور کہا کہ فقیر کے نزدیک تو یہ سب مال بہنیں ہیں شاہ صاحب نے کہا کہ ماں بہنوں کو عوم اللہ میں لے کر بیٹھنا کیا مناسب ہے؟ خواجہ صاحب خاموش رہے۔

غرض شاہ صاحب بہت حاضر جواب، زندہ دل اور عمدہ خصال عالم تھے۔ ہر قسم کے لوگ ان کی خدمت میں آتے اور محفوظ ہوتے۔

انگریزوں کے خلاف فتویٰ

شاہ صاحب کا زمانہ سیاسی اعتبار سے نہایت پر آشوب زمانہ تھا۔ مغل حکومت دم توڑ رہی تھی اور انگریزوں نے ملک پر قبضہ جما رہے تھے۔ ان حالات میں شاہ صاحب نے ایک طرف تو درس و تدریس کے ذریعے شاہ اسماعیل شہید، مولانا عبدالحی بڑھانوی اور سید احمد شہید جیسے نامور مجاہد پیدا کیے جنہوں نے اپنی زندگیاں بے صلہ سے انگریزی اقتدار کو ختم کرنے اور اسلامی نظام حکومت قائم کرنے کے لیے وقف کر دیں۔ دوسری طرف تحریر کا سلسلہ شروع کیا جو نہایت مضبوط اور ہمیشہ رہنے والا ہے۔ اس سے لوگ ہر دور میں مستفید ہوتے رہیں گے۔ تحریر کے اس شان دار ذخیرے میں ایک فتویٰ بھی ہے جو انہوں نے انگریزوں کے خلاف جاری کیا۔ اس فتوے کے

الفاظ یہ ہیں :-

دریں شہر حکم امام المسلمین اصلاً جاری نیست و حکم روسائے نصاریٰ بے دغدغہ جاری است، و مراد از اجراء احکام کفر ایست کہ در مقدمہ ملک داری و بند و بست رعایا و خد خراج و باج و عشر، اموال تجارت و سیاست قساع الطریق و سراق و فیصل خصوصیات و سزائے جنایات کفار بطور خود حاکم باشند آری اگر بعضی احکام اسلام را مثل جمعہ و عیدین و اذان و ذبح بقر تعرض نہ کنند نہ کردہ باشند۔ لیکن اصل الاصول ایں چیز با نزد ایشان بہا و ہرارت، زیرا کہ مساجد اے تکلف ہم می نمایند و بیچ مسلمان یا ذمی بغیر ایشان ایشان دریں شہر و تواریح آن نمی تواند آمد برائے منفعت خود و آردین و مسافرن و تجارت مخالفت نمی نمایند، اعیان دیگر مثل شجاع الملک و ولایتی بیگم بغیر حکم ایشان دریں بلاد داخل نمی توانند شد، و آری شہر تا کلکتہ عمل نصاریٰ ممتداست۔ آری در چپ و راست مثل حیدرآباد و لکھنؤ و رام پور احکام خود جاری نہ کردہ اند بسبب مصالح و اطاعت مالکان آن ملک ہے۔

یہاں عیسائی افسروں کا حکم بلاد دغدغہ اور بے دھڑک جاری ہے۔ ان کا حکم جاری اور نافذ ہونے کا مطلب یہ ہے کہ ملک داری، انتظامات رعیت، خراج، باج، عشر و مال گزاری، اموال تجارت، ڈاکوؤں اور چوروں کے انتظامات، مقدمات کے فیصلے اور جرائم کی سزاؤں وغیرہ میں یہ لوگ بہ طور خود حاکم اور مختار مطلق ہیں۔ اگرچہ یہ نماز جمعہ، عیدین، اذان اور ذبیحہ گاؤ جیسے احکام میں کاٹ نہیں ڈالتے، لیکن جو چیز ان سب کی جڑ اور حریت کی بنیاد ہے، وہ یہاں بالکل بے حقیقت اور پامال ہو گئی ہے۔ چنانچہ یہ (عیسائی حکمران) بے تکلف مسجدوں کو مسمار کر دیتے ہیں، عوام کی شہری آزادی ختم ہو چکی ہے، یہاں تک کہ کوئی مسلمان یا ہندوان کی اجازت کے بغیر اس شہر یا اس کے اطراف و جوانب میں نہیں آسکتا۔ عام مسافروں یا تاجروں کو شہر میں آنے جانے کی جو اجازت دی جاتی ہے، وہ بھی ملکی مفاد یا شہری آزادی کی بنا پر نہیں، بلکہ خود اپنے نفع کی خاطر ہے۔ اس کے مقابلے میں خاص خاص اور نمایاں حضرات مثلاً شجاع الملک اور ولایتی بیگم ان کی اجازت کے بغیر اس ملک کے شہروں میں

داخل نہیں ہو سکتے۔ دہلی سے کلکتے تک اپنی کی عمل داری ہے۔ یہ شک کچھ دائیں بائیں مثلاً حیدرآباد، لکھنؤ اور رام پور میں، ان کے فرماں رواؤں کے اطاعت قبول کر لینے کی وجہ سے براہِ راست نصاریٰ کے احکام جاری نہیں ہوتے (باقی ہر حصہ ملک میں ان کے احکام چلتے ہیں)۔

اسی فتوے اور شاہ صاحب کی انگریز دشمنی کا نتیجہ تھا کہ مجاہدین کی ایک زبردست جماعت تیار ہو گئی جس نے انگریزوں کے خلاف باقاعدہ جہاد کیا۔ جہاد کے لیے جو لوگ عملاً میدان میں نکلے وہ مولانا اسماعیل دہلوی، سید احمد بہ بلوی اور ان کے رفقاء کرام تھے۔ ان حضرات کی مساعی جمیدہ نے اس قدر وسعت اختیار کی کہ آزادی برصغیر تک یہ سلسلہ جاری رہا۔

انگریزی حکومت کی ملازمت کے بارے میں بھی شاہ عبدالعزیز سے فتویٰ طلب کیا گیا تھا، اس کا اٹھوں نے جو جواب دیا اس کا اردو ترجمہ یہ ہے:

نصاریٰ بلکہ کافروں کی ملازمت کئی قسم کی ہے۔ اس میں بعض ملازمتیں مباح، بعض مستحب، بعض حرام، بعض مکروہ اور بعض گناہ کبیرہ اور مفضی الی الکفر ہیں۔ اگر کافر کسی مسلمان کو نیک رسمیں پھیلانے اور اچھے کام انجام دینے کے لیے ملازم رکھے تو یہ ملازمت جائز ہے۔ مثلاً چوروں اور رہزنوں کو ختم کرنے، شریعت کے مطابق فتوے دینے کے لیے۔ پل اور سرائے وغیرہ بنانے کے لیے ملازم رکھے تو یہ ملازمت مستحب ہے، جیسا کہ حضرت یوسف علیہ السلام نے خزانوں کا انتظام بہتر بنانے کی ملازمت کی اور عدل و انصاف کا دائرہ وسیع کرنے کی درخواست کی یا حضرت موسیٰ کی والدہ نے اپنے بیٹے موسیٰ کو دودھ پلانے کے لیے (فرعون کی) ملازمت اختیار کر لی تھی۔ اگر بری رسمیں اور غلط چیزیں ملازمت میں نظر آئیں، مثلاً سپہ گری، خدمت گاری اور منشی گیری میں قلم سے کافراؤں نصاریٰ کی امداد کرنی پڑے یا تعظیم و تکریم کے لیے بار بار اٹھنے کی ذلت برداشت کرنا پڑے، یا مسلمانوں کو قتل اور ان کی ریاست کو درہم برہم کرنے یا کفر کو رواج دینے یا دین اسلام میں عیب لگانے کا فریضہ انجام دینا پڑے تو یہ ایسا گناہ کبیرہ ہے جو کفر کی سرحد کے قریب لے جاتا ہے۔^{۳۱}

۳۱۔ ملفوظات شاہ عبدالعزیز (مقدمہ) ص ۲۵ بحوالہ فتاویٰ عزیز، ج ۲ ص ۱۱۹

شاہ عبدالعزیز نہایت دُور رس نگاہ رکھتے تھے اور حالات کے نشیب و فراز کو خوب سمجھتے تھے۔ ان کے زمانے میں انگریزوں کی ایسٹ انڈیا کمپنی کی حکومت تقریباً تمام ہندوستان میں قائم ہو چکی تھی۔ ان کو اس بات کا پورا اندازہ تھا کہ انگریز اس ملک پر چھا جائیں گے اور ان کی زبان، تہذیب اور ثقافت یہاں آکر رہے گی۔ چنانچہ ایسٹ انڈیا کمپنی نے جب دہلی کالج قائم کیا اور لوگ اس میں تعلیم حاصل کرنے کے متعلق تامل کرنے لگے تو انہوں نے لوگوں کے شبہات کو دُور کیا اور علی گڑھ کالج قائم ہونے سے پچاس سال پہلے انگریزی درس گاہوں میں تعلیم حاصل کرنے کا فتویٰ دیا۔^{۱۳۲}

اذیت و مصیبت

شاہ صاحب کو جن کوئی اوصاف بیانی کی وجہ سے شدید اذیتیں اور مصیبتوں میں بھی مبتلا کیا گیا، نجات حاصل نہ ہو، منصب شیعہ اور مغل حکومت میں اچھا خاصا منصب دار تھا، شاہ صاحب کو ان کے چھوٹے بھائی شاہ رفیع الدین اور تمام اہل و عیال کے ساتھ دہلی سے نکل جانے کا حکم دیا۔ شاہ صاحب اُس زمانے میں بیمار تھے اور زیادہ چلنے پھرنے کی طاقت نہ رکھتے تھے۔ لیکن اس کی کوئی پروا نہیں کی گئی اور پورے خاندان کو شہر بدر کر دیا گیا۔ شاہ صاحب اور شاہ رفیع الدین کے نام خاص طور سے احکام جاری کیے گئے کہ وہ پیدل اور ننگے پاؤں سفر کریں۔ سخت گرمی کے دن، چلچلاتی دھوپ، بیماری کا عالم، اس پر مزید ظلم یہ کہ دونوں بھائیوں کو پیدل اور برہنہ پا چلنے کا حکم۔ ادہلی سے خون پوزنگ کی طویل مسافت انتہائی تکلیف اور صعوبت سے طے کی۔ راستے میں ایسی ایسی اذیتوں سے دوچار ہونا پڑا کہ شاہ عبدالعزیز کی بیانی بھی جاتی رہی اور کئی قسم کی بیماریاں بھی لاحق ہو گئیں۔

جلادطنی کی مدیت پوری کر کے دہلی واپس آئے تو شہر پر انگریزوں کا قبضہ ہو چکا تھا، عملاً ریڈیٹنٹ کی حکومت تھی اور مغل بادشاہ اثر و اقتدار سے تقریباً محروم ہو گیا تھا۔ ملک کی اکثر ریاستیں انگریزی اقتدار کے سامنے جھک گئی تھیں اور ان کے حکمرانوں نے

تملق اور چا پوسی کو شعار بنالیا تھا اور اسی کو اپنی بقا اور حفاظت کا اصل ذریعہ سمجھنے لگے تھے۔ شاہ اس صورتِ حال سے انتہائی پریشان اور آزر وہ خاطر ہوتے اور فتویٰ جاری کیا کہ ہندوستان دارالحدیث ہو گیا ہے، کیونکہ یہاں شعائر اسلام کی بے حرمتی کی جارہی ہے اور عیسائی حکومت کے احکام جاری و نافذ ہیں۔ اس فتوے کا لوگوں پر یہ اثر پڑا کہ آگے چل کر انگریزی حکومت کے خلاف مستقل جہاد کا سلسلہ شروع ہو گیا اور جماعتِ مجاہدین نے وہ نمایاں کارنامے انجام دیے جو برصغیر کی تاریخِ حریت کا ایک زریں باب بن گئے۔

تصنیفات

شاہ صاحب متعدد علمی اور تحقیقی کتابوں کے مصنف تھے۔ ان کی تصنیفات میں مندرجہ ذیل کتابیں شامل ہیں: ۱۔ تفسیر فتح العزیز (معروف بہ تفسیر عزیزی) فارسی میں ہے اور سو اٹھن پاروں پر مشتمل ہے۔ سورہ فاتحہ سے پارہ دوم کے رابع تک اور پارہ ۲۹ اور ۳۰ کی تفسیر۔ یہ تفسیر شاہ صاحب کی آخر عمر کی تصنیف ہے، جب کہ ان کی قوتِ بصارت باقی نہیں رہی تھی۔ اپنے ایک شاگرد کو بٹھا کر املا کرتے تھے۔ اپنی نوعیت کی یہ ایک منفرد تفسیر ہے۔ مولانا عبدالحی حسنی لکھنوی لکھتے ہیں کہ یہ تفسیر کئی بڑی بڑی جلدوں میں تھی (وہو فی مجلدات حبار) لیکن ۱۸۵۷ء کے ہنگامے میں ضائع ہو گئی اور پہلی اور آخری صرف دو جلدیں باقی رہ گئیں۔

۲۔ بستان المحدثین: محدثین کے حالات و کوائف پر محیط ہے اور فارسی زبان میں ہے۔ بارہویں صدی ہجری کے بعد اس موضوع سے متعلق جو کتابیں لکھی گئیں، بیان سب کا ماخذ ہے۔

۳۔ سرالشہادتین: عربی میں ہے اور حضرت حسن اور حسین رضی اللہ عنہما کے حالات میں ہے۔ اس کا اردو ترجمہ شاہ صاحب کے شاگرد اور مشہور عالم مولانا خرم علی بلہوری نے کیا اور ان کے دوسرے شاگرد مولانا سلامت اللہ کشنی نے

”تحریر الشہادتین“ کے نام سے اس کی شرح لکھی۔

۴۔ فتاویٰ عزیززی : فارسی میں ہے اور دو جلدوں میں ہے۔ نہایت عمدہ کتاب ہے اور مختلف عنوانات کے بہت سے فتووں کو اپنے دامنِ صفحات میں لیے

ہوتے ہیں۔

۵۔ عجب نافعہ : اصولِ حدیث پر فارسی میں یہ ایک مختصر مگر جامع رسالہ ہے۔

۶۔ عزیز الاقتباس فی فضائلِ اخیار الناس : خلفائے راشدین کے حالات

میں یہ ایک محققانہ تصنیف ہے اور عربی زبان میں ہے۔

۷۔ شرح میزان المنطق : عربی میں یہ ایک مختصر رسالہ ہے جو میزان المنطق کی

شرح ہے۔

۸۔ حواشی بدیع المیزان : عربی میں ہے اور بدیع المیزان کی ایسی عمدہ شرح

ہے کہ اس کے مطالعہ سے مسائلِ منطق کو بخوبی سمجھا جاسکتا ہے۔

۹۔ حواشی بر شرح عقائد : عربی میں ہے اور شرح عقائد کے مشکل مسائل اس

کے مطالعہ سے آسانی سے حل ہو جاتے ہیں۔

۱۰۔ تحفہ اثنا عشریہ : فارسی میں ہے اور شاہ صاحب کی یہ بہت ہی اہم تصنیف ہے۔

شیعہ کے رو میں ہے اور بارہ ابواب پر مشتمل ہے۔ باب اول شیعہ مذہب کی ابتدا اور

اس کے مختلف فرقوں کے آغاز کے بارے میں ہے۔ باب دوم میں جو ایک طویل

باب ہے، ان حیلوں اور طریقوں کا تفصیل سے ذکر کیا گیا ہے، جن سے لوگوں کو غلط

راہ پر لگایا جاتا اور اپنے انکار و عقائد کی نشرو اشاعت کا اہتمام کیا جاتا ہے۔ باب سوم

میں اسلافِ شیعہ اور ان کی کتابوں کا تذکرہ ہے۔ پانچویں، چھٹے اور ساتویں ابواب

میں علی الترتیب الہیات، نبوت اور امامت سے متعلق تفصیلات بیان کی گئی ہیں۔

دسویں باب میں خلفائے ثلاثہ اور دیگر صحابہ کرام پر جو الزامات غائد کیے جاتے ہیں،

ان کو معرضِ تخریر میں لایا گیا ہے اور ان کا مدلل جواب دیا گیا ہے۔ گیارہویں باب

میں شیعہ فرقوں اور ان کے اطوار و خصوصیات کا جائزہ لیا گیا ہے۔ آخری باب جو

در اصل بارہواں باب ہے، توئی و تبری سے متعلق ہے۔
 شیعہ سنی مباحث کے سلسلے میں شاہ ولی اللہ نے بھی دو کتابیں تصنیف کیں، ایک
 "قرۃ العین فی تفضیل الشیخین" اور دوسری "ازالۃ الخفا" ان کتابوں کے علاوہ
 انھوں نے بعض رسائل میں بھی ان مسائل کو موضوع بحث ٹھہرایا ہے جن میں شیعہ اور
 اہل سنت کے درمیان اختلاف پایا جاتا ہے۔ ان کے بیٹے شاہ عبدالعزیز کی "تحفہ
 اثنا عشریہ" اس موضوع کے بارے میں ایک معرکہ الاراء کتاب ہے۔ یہ کتاب انھوں
 نے ۱۲۰۰ھ (نومبر ۱۷۸۵ء) کے بعد تصنیف کی۔ یہ اس قدر جامع اور مبسوط کتاب ہے کہ
 اسے شیعہ اور اہل سنت کے مسائل کا دائرۃ المعارف کہنا چاہیے۔ اس کی بہت بڑی
 خصوصیت یہ ہے کہ اس میں صحیح اور مستند روایات بیان کی گئی ہیں جو شیعہ کتب میں مندرج
 ہیں یا جن پر شیعہ اور اہل سنت دونوں متفق ہیں۔ پیرایہ بیان معروضی اور سنجیدہ ہے۔
 آغاز کتاب میں مصنف نام دار نے اس کی وجہ تصنیف بیان کی ہے اور لکھا ہے
 کہ ہمارے عہد اور بلاد و امصار میں، شیعیت نے اس قدر فروغ حاصل کر لیا ہے کہ شاید
 ہی کوئی ایسا گھر ہوگا جس میں ایک یا دو آدمی اس مذہب کے حامی اور انکار شیعہ سے
 اثر پذیر نہ ہوں۔ اس کا اصل سبب مسائل سے عدم واقفیت ہے اور اسی سے ذہن و
 فکر میں غلط فہمیاں اُبھرتی ہیں۔ اس کتاب میں کوشش کی گئی ہے کہ عام پھیلی ہوئی غلط فہمیوں
 کا ازالہ کیا جائے اور بحث و مناظرے میں کوئی دقت پیش نہ آئے۔

یہ کتاب چونکہ بڑی جان دار اور معلومات افزا ہے اس لیے شیعہ حلقوں میں اس سے
 ایک تہلکہ بپا ہو گیا اور متعدد نامور علمائے شیعہ نے اس کا جواب دینے اور اثر زائل کرنے
 کی کوشش کی۔ لکھنؤ کے شیعہ علما میں مولانا دلدار علی مجتہد اول ایک مشہور اور ممتاز عالم تھے۔
 انھوں نے تحفہ اثنا عشریہ کے جواب اور تردید میں چھ کتابیں اور رسالے تحریر کیے۔
 صوارم الالہیات، حسام الاسلام اور احیاء السنہ میں تحفہ اثنا عشریہ
 کے ان ابواب کا جواب دیا ہے جو علی الترتیب الہیات، نبوت اور معاد و حجت سے
 متعلق ہیں۔ ایک رسالہ ذوالفقار کے نام سے لکھا، جو تحفہ اثنا عشریہ کے گیارہویں باب کے

جواب میں ہے۔ صوارم الالہیات کے آخر میں اثباتِ امامت کا ذکر کیا ہے۔ ایک رسالہ غیبت ہے، جس میں شاہ صاحب کے ان اقوال و افکار کی تردید کی گئی ہے جو مسئلہ غیبت سے تعلق رکھتے ہیں۔

علامہ حکیم محمد کمال دہلوی نے تحفہ اثنا عشریہ کے جواب میں "نزہت اثنا عشریہ" کے نام سے کتاب لکھی اور پھر تمام عمر تقریروں اور مضمونوں کے ذریعے ہی اس کی تردید کرتے رہے۔

مفتی محمد قلی خاں کنتوری معروف شیعہ عالم تھے اور مولانا دلدار علی لکھنوی کے شاگرد تھے۔ کافی عرصے تک میزٹھ میں مفتی عدالت کے منصب پر فائز رہے۔ بعد میں ملازمت چھوڑ کر لکھنؤ میں اقامت گزری ہو گئے تھے اور تصنیف و تالیف کو اپنا مشغلہ قرار دے لیا تھا۔ بقول شیخ محمد اکرام کے "ان کا وظیفہ حیات تحفہ اثنا عشریہ کی تردید معلوم ہوتا ہے۔ انہوں نے "تحفہ اثنا عشریہ" کے آٹھویں باب کے جواب میں دو بڑی بڑی جلدوں میں ایک مبسوط و مفصل کتاب لکھی، جس کا نام "تشید المطامن و کشف الظغائن" ہے۔ علاوہ ازیں "تحفہ اثنا عشریہ" کے جواب میں "سیف ناصر" تصنیف کی۔ پھر دوسرے باب کے رد میں "تقلید المکانید" اور ساتویں باب کے جواب میں "برہان سعادت" لکھی گیا۔ ہویں باب کی تردید "مصارع الافہام" میں کی۔ مولانا دلدار علی لکھنوی کے لائق بیٹے مولانا سید محمد لکھنوی نے بھی "تحفہ اثنا عشریہ" کے رد میں کئی رسالے تحریر کیے۔

شیخ محمد اکرام نے "رود کوثر" میں "آسودگانِ ڈھاکہ" کے حوالے سے حکیم حبیب الرحمن کی یہ تحریر درج کی ہے کہ جب کتاب "تحفہ اثنا عشریہ" ڈھاکہ پہنچی تو وہاں کے ایک رئیس (میر اشرف علی نے دس ہزار روپیہ اس کا جواب لکھنے کے لیے عراق بھیجا تھا۔

میرا شرف علی فابھی کے مشہور شاعر سید محمد آزاد جہاں گیری اور اردو کے ممتاز ادیب
نواب سید محمد کے پروادائے تھے لیکن حکیم حبیب الرحمن کے بیان کے مطابق ان دونوں
صاحبان نے مسک اہل سنت اختیار کر لیا تھا۔

بہر حال تحفہ اثنا عشریہ اپنے دور کی ایک اہم تصنیف ہے اور اس
زمانے میں اس قسم کی کتاب لکھنا بڑا جرأت مندانہ اقدام تھا۔ شاہ صاحب نے یہ کتاب
لکھ کر بہت بڑا علمی اور تحقیقی کارنامہ انجام دیا۔

شعر و شاعری

شاہ صاحب عربی کے شاعر اور ادیب تھے انھوں نے عربی میں بہت سی نظمیں اور غزلیں کہیں۔ اپنے چچا شاہ اہل اللہ کے نام عربی
نظم میں ایک خط لکھا، جس میں اپنے زمانے کے سیاسی حالات اور مرہٹوں اور سکھوں
کی جنگی چالوں اور ان کے ظلم و ستم کی داستان بیان کی ہے۔ ایک عربی نظم دہلی کی تعریف
میں ہے جو بہت دلچسپ ہے۔ ایک قصیدہ سوڈان کے واقعات و حالات پر
مشتمل ہے۔

حضرت شاہ عبدالعزیز دہلوی جامع الجیشیات شخص تھے۔ وہ بیک وقت جلیل القدر
عالم، رفیع المرتبت مفسر، نامور محدث، وسیع النظر فقیہ، شعلہ بیان مقرر، بہت بڑے مناظر،
عظیم مصنف، منجھے ہوئے مدرس، صاحب طرز ادیب اور ممتاز شاعر تھے۔

مرض اور وفات

شاہ صاحب کے مرض الموت کا آغاز بخار سے ہوا، پھر بخار بہت شدت اختیار کر گیا۔ جب حالت
نازک ہو گئی تو اعزہ واقارب کو بلایا، اپنا سامان جمع کیا اور شریعت کے مطابق تقسیم کیا۔ پھر یہ آیت پڑھی :
وَ اٰتِ ذَا الْقُرْبٰی حَقَّہٗ وَالْمَسٰکِیْنِ وَ ابْنِ السَّبِیْلِ رَبِّیْ اَسْرٰ اِیْلَ : (۲۶)
(اور قرابت داروں اور محتاج اور مسافر کو اس کا حق دو)
پھر حاضرین کو وصیت کی کہ غسل پورے احترام سے دیا جائے، البتہ کفن کا وہی

معمولی اور سادہ کپڑا ہونا چاہیے جو میں پہنتا ہوں۔ شہر سے دو درجنکل میں جنازہ پڑھا جائے۔ سلطان وقت کو جنازے میں شرکت کی دعوت نہ دی جائے۔ اس کے بعد اوراد و وظائف میں مصروف ہو گئے اور آخر وقت میں یہ آیت پڑھی :

تَوَفَّنِي مُسْلِمًا وَاَلْحَقْنِي بِالصَّلَاةِ ۝ (یوسف : ۱۰۱)

راے اللہ! مجھے مسلمان کی حیثیت سے موت دینا اور نیک لوگوں سے مجھے ملانا۔

اس کے بعد روحِ قفسِ عنصری سے پرواز کر گئی اور وصیت کے مطابق تجہیز و تکفین عمل میں آئی۔ لوگوں کا اس قدر ہجوم تھا کہ ۵۵ دفعہ جنازہ پڑھا گیا۔ ساٹھ سال درسِ حدیث دیا۔ ۷۹ سال کی عمر پائی۔ ۷ شوال ۱۲۳۸ھ (۱۷ جولائی ۱۸۲۳ء) کو انتقال کیا۔ یک شنبہ کا دن تھا اور صبح کا وقت۔ بہت سے لوگوں نے تاریخ وفات کہی۔ مومن نے، جنہوں نے اپنے اصلی نام "حبیب اللہ" سے نہیں، بلکہ شاہ صاحب کے دیے ہوئے نام "مومن خاں" سے شہرت پائی، اس شعر سے تاریخ نکالی۔

دست بیداد اجل سے بے سرو پا ہو گئے

فقر و دی، فضل و ہنر، لطف و کرم، علم و عدل

حلیہ

شاہ صاحب نہایت خوش مزاج اور عمدہ خصال بزرگ تھے۔ دراز قامت، لاغر اندام، گندم گن، موٹی موٹی آنکھیں اور جسم صاف، لیکن بعض ایسی شدید بیماریاں لاحق ہو گئی تھیں کہ بینائی جاتی رہی تھی۔ پچیس سال کی عمر میں چودہ بیماریوں میں مبتلا ہو گئے تھے، لیکن اس کے باوجود طلباء کو باقاعدہ درس دیتے تھے ساتھ ہی اپنے چھوٹے بھائیوں۔۔۔ شاہ رفیع الدین اور شاہ عبدالقادر۔۔۔ کو بھی درس و تدریس پر مامور کر دیا تھا۔۔۔ فتویٰ نویسی، وعظ و ارشاد، تصنیف و تالیف اور تدریس و تعلیم کا سلسلہ شدتِ مرض میں بھی جاری رہا اور زندگی کے آخری سانس تک یہ خدمت انجام دیتے رہے۔ رجبہ اللہ تعالیٰ

اولاد

شاہ صاحب کی نرینہ اولاد نہ تھی۔ صرف تین بیٹیاں تھیں۔ ایک کی شادی حضرت شاہ رفیع الدین کے صاحب زادے مولانا محمد عیسیٰ سے ہوئی۔ دوسری شیخ محمد افضل کے

عقد میں آئیں، جن سے شاہ محمد اسحاق دہلوی اور شاہ محمد یعقوب پیدا ہوئے تیسری کا نکاح مولانا عبدالحمس بڑھانوی سے ہوا، جن سے مولانا عبدالقیوم بھوپالی ظہور میں آئے۔

۱۵۔ مولانا عبدالعزیز قریشی پرہیاری وی

مولانا عبدالعزیز قریشی پرہیاری وی کے والد نام احمد اور دادا کا حامد تھا۔ ابو عبدالرحمن کنیت تھی۔ ۱۲۰۶ھ میں پیدا ہوئے۔ تیرھویں صدی ہجری میں خطہ پنجاب کے کبار علما میں سے تھے۔ تفسیر، حدیث، فقہ اور دیگر علوم عربیہ میں مہارت رکھتے تھے۔ ان کے مقام ولادت کے بارے میں تذکرہ نگاروں کا اختلاف ہے۔ بعض حضرات نے مقام ولادت کوٹ ادو قرار دیا ہے اور بعض کا کہنا ہے کہ درحقیقت افغانستان سے وارد پنجاب ہوئے تھے اور ولادت غزنی کے محلہ حکیم سنائی میں ہوئی تھی۔ اس میں بہر حال کوئی شبہ نہیں کہ کوٹ ادو (ضلع مظفر گڑھ) کے نواحی قصبہ پرہاراں میں ان کی سکونت تھی اور وہیں ان کی کچی قبر ہے۔ یعنی مسکن اور مدفن ایک ہی قصبہ ہے۔

۳۷ حالات کے لیے دیکھیے: انتخابات النبلا ص ۲۹۶، ۲۹۷۔ مقدمہ فتاویٰ

عزیزی (فارسی)، ص ۱ تا ۱۰۔ مقدمہ ملفوظات شاہ عبدالعزیز ص ۸ تا ۳۵۔

تذکرہ علمائے ہند ص ۱۲۲۔ ابجد العلوم، ص ۹۱۲۔ حیات ولی

ص ۵۸۶ تا ۶۲۸۔ تراجم علمائے حدیث ہند، ص ۴۹ تا ۶۲۔ واقعات

دارالحکومت دہلی، ج ۲، ص ۵۸۶ تا ۵۸۸۔ آثارالصنادید، ص ۲۲۸ تا ۲۵۱۔

تراجم الفصلا، ص ۱۵ تا ۱۰۱۔ رُود کوثر، ص ۵۸۷ تا ۵۹۵۔ علمائے ہند کا

شان دارماضی، ج ۲، ص ۳۸ تا ۴۷ و ۷۹ تا ۸۳۔ حدائق الحنفیہ، ص ۳۰۔

البیان الجبسی، ص ۳ تا ۷۔ نزہة الخواطر، ج ۱، ص ۲۶۸ تا ۲۷۶۔

مفتاح التواریخ، ج ۳، ص ۳۸۲۔ تذکرہ کامران راصم پور، ص ۲۰۳ تا ۲۱۲۔ علم و عمل

ج ۱، ص ۲۲۵ تا ۲۲۷۔ تاریخی مقالات، ص ۲۲۲ تا ۲۲۵۔

خواجہ نور محمد مہارومی ایک نامور بزرگ تھے اور ان کے خلیفہ حافظ جمال ملتانی تھے۔ مولانا عبدالعزیز پر مہارومی اپنی حافظ جمال ملتانی کے مرید تھے۔ حافظ صاحب بہت نیک اور پارسا بزرگ تھے۔ مولانا عبدالعزیز کو ان سے اتنی عقیدت تھی کہ ان کی وفات کے بعد فضائل رضیہ اور اسرارِ جمالیہ کے نام سے ان کے بارے میں دو رسالے لکھے۔ فضائل رضیہ اب نایاب ہے۔ اس میں کوئی شبہ نہیں کہ مولانا عبدالعزیز جلیل القدر عالم دین تھے۔ علوم معقول و منقول میں گہری نگاہ تھی مصنف بھی تھے اور بہت سی اہم علمی کتابیں ان کی یادگار ہیں۔ ہمیشہ مطالعہ کتب میں مشغول رہتے۔ یہی ان کا دن رات کا کام تھا۔ لیکن یہ معلوم نہیں ہو سکا کہ انھوں نے کس عالم کے سامنے زانوئے شاگردی تنہ کیا، کس استاد سے کون کون سی کتابیں پڑھیں اور کن کن مدارس میں پڑھیں۔ معلوم ہوتا ہے اس زمانے کے بعض علما بھی، جو ان سے حسد کرتے تھے، بر ملا کہتے تھے کہ انھوں نے علم کہاں حاصل کیا اور کس سے حاصل کیا؟ مولانا نے اس اعتراض یا سوال کا جواب اشعار میں دیا ہے۔ وہ کہتے ہیں کہ میرا علم وہی اور اشرافی ہے، کتسابی نہیں۔ اس ضمن میں ان کے چند فارسی شعر ایمان کامل (ص ۲۲) سے ملاحظہ ہوں۔

احتمالاً نے چند بے عقل و خرد	عیب می گیرند بر من از حسد
ایں نمی دانند ایں قوم حسود	کایں حسد بر فضل ربانی چه سود
علم ایشان نظری و کسی بود	علم ما اشرافی و وہی بود
نسبتے با من ندارند ایں حسال	بر زمین اند و منم بر آسماں

یعنی چند بے عقل لوگ بر بنائے حسد میری عیب جوئی کرتے ہیں۔ یہ حسد نہیں جانتے کہ اللہ کے فضل کے مقابلے میں ان کا حسد کوئی حیثیت نہیں رکھتا۔ ان کا علم نظری اور اکتسابی ہے، لیکن میرا علم اشرافی اور وہی ہے۔ یہ ذلیل لوگ مجھ سے کوئی نسبت نہیں رکھتے، یہ زمین پر ہیں اور میں آسمان پر ہوں۔ یعنی یہ مجھ سے حقیر اور پست درجے کے ہیں اور میرا مرتبہ بہت ادا نچا ہے۔

مولانا عبدالعزیز بہت اچھے طبیب بھی تھے اور حاکمِ ملتان نواب مظفر خاں نے ان کو اپنا خاص طبیب مقرر کیا تھا۔ فنِ طب میں انھوں نے چند کتابیں بھی تصنیف کیں۔

بلند اخلاق اور عمدہ خصال تھے۔ اتباع سنت میں بہت سخت تھے، اس میں کسی کی ملامت یا

طعن تشنیع کی کوئی پروا نہ کرتے۔

زہد و عبادت میں یگانہ تھے۔ متوکل علی اللہ اور راضی برضائے الہی تھے۔ حدیث رسول ہی کو ہدف عمل ٹھہراتے اور اس کے مقابلے میں کسی امام کے قول کو اہمیت نہ دیتے بہت بڑے واعظ اور مبلغ دین تھے۔ امر اور حکام کے دروازے پر جانے سے نفرت تھی۔ اس قدر خود دار اور عالی نفس تھے کہ نہ دولت مند لوگوں سے ملتے، نہ کسی سے نذر دنیا قبول کرتے اور نہ کوئی چیز لیتے۔ ہر معاملے میں اللہ پر بھروسہ رکھتے۔ تقلید کو صحیح نہیں سمجھتے تھے۔ ان کی ایک تالیف "تسبیح الاکسیر" ہے جو تین جلدوں میں ہے۔ ایک عالم شمس الدین نے اس کا ترجمہ کیا ہے، وہ اس کے دفتر ثالث کے صفحہ ۲۳ پر لکھتے ہیں کہ مولانا عبدالعزیز نے ہر مسئلے میں پابندی شریعت کو ملحوظ رکھا اور بتایا کہ یہ مسئلہ شریعت محمدیؐ کے خلاف ہے اور یہ موافق، اس کے ساتھ ہی یہ بھی بتایا ہے کہ فلاں مسئلے میں شریعت نے سکوت اختیار کیا ہے۔ ان کی کتاب "الیا قوت" تقلید کے رد میں ہے اور عربی میں ہے۔ اس میں وہ تحریر فرماتے ہیں:

"قصہ کوتاہ کسی مسلمان کے لیے اللہ کے حکم کی اطاعت اور رسول اللہ صلی اللہ علیہ وسلم کے فرمان کی اتباع سے سزا کی قطعاً گنجائش نہیں۔ یقین کو بھروسہ کرنا شک کے درپے نہیں ہونا چاہیے، اس پر ہمیں کوئی ملامت کرتا ہے تو بے شک کرتا ہے۔ ہمیں بہر حال اللہ اور اس کے رسولؐ کی اطاعت کرنی چاہیے۔"

ماہ نامہ "اسرار حکمت" علم طب سے متعلق ایک رسالہ ہے، اس کے اگست ۱۹۶۴ء کے شمارے میں جناب محمد حسین صاحب کا مولانا کے بارے میں ایک مختصر سا مضمون شائع ہوا ہے، جس میں وہ لکھتے ہیں کہ "بے باکی اور صاف گوئی آپ کی فطرت تھی۔ حضرت حافظ جمال ملتان آپ کی نسبت کہا کرتے تھے کہ یہ نوجوان کس قدر ذہین اور فصیح اللسان ہے میں اپنے زمانے میں کسی کو اس کا مثل نہیں پاتا۔ لیکن اس کی جرأت اور بے باکی سے مجھے یہ خوف ہے کہ یہ چیز اس کی ہلاکت کا سبب نہ بن جائے۔"

نہایت ذکی، ذہین اور نکتہ دس تھے۔ اس کا اندازہ اس واقعہ سے ہو سکتا ہے جو "مناقب المحبوبین" میں درج ہے۔ مولانا فرماتے ہیں: "ایک دفعہ میں اور حضرت حافظ

جمال ملتانی اٹھ کشتی میں سوار تھے۔ ملاح نے گہرائی معلوم کرنے کے لیے اپنا لمبا بانس دریا میں ڈالا۔ دریا بہت گہرا تھا۔ ملاح کی زبان سے حیرت میں لفظ "اللہ" نکلا۔ حافظ صاحب نے میری طرف دیکھا اور فرمایا، اس کا مطلب سمجھے؟ میں نے عرض کیا، جی ہاں! اللہ تعالیٰ کی گہرائی کی سپائش عقل کا کوئی پیمانہ نہیں کر سکتا۔ فرمایا، ہاں، صحیح ہے۔

مولانا عبدالعزیز فرماتے ہیں کہ وہ حضرت حافظ جمال ملتانی کے خطوط لکھا کرتے تھے، لیکن ان کا خط پیچیدہ اور سکتہ تھا۔ حافظ صاحب انھیں صاف اور واضح لکھنے کی تلقین کرتے، اور فرماتے کہ کاتب کو یہی گناہ ہلاک کرنے کے لیے کافی ہے کہ پڑھنے والا اس کے مشکل مکتوب کے پڑھنے کی تکلیف سے دوچار ہو، یعنی اس کی بدخطی کی وجہ سے پڑھنے میں دقت محسوس کرے۔

مولانا عبدالعزیز متعدد اوصاف کے مالک تھے۔ وہ جہاں تفسیر، حدیث، فقہ اور دیگر علوم کے ماہر تھے، وہاں بہت اچھے شاعر اور طبیب بھی تھے۔ ان کی تصنیفات مندرجہ ذیل ہیں:

- ۱۔ الصمصام :- روایتوں میں ہے اور تفسیر اور اس کے متعلقات کے بارے میں عربی زبان میں ہے۔ فاروقی کتب خانہ ملتان نے شائع کی۔
- ۲۔ البحر المحیط :- اس کا تعلق بھی تفسیر اور متعلقات تفسیر سے ہے۔ یہ بھی عربی میں ہے۔
- ۳۔ السبیل :- اس کا موضوع بھی یہی ہے اور عربی میں ہے۔
- ۴۔ وحی مقدّس :- یہ بھی تفسیر سے متعلق ہے۔ "الاکبیر" کے مترجم شمس الدین لکھتے ہیں کہ یہ کتاب ان کے مطالعہ سے گزری ہے، نقلی ہے۔
- ۵۔ کوثر النبی :- مصطلحات حدیث سے متعلق ہے اور عربی میں ہے۔ مکتبہ تاسمیہ چوک فوارہ ملتان نے شائع کی۔

- ۶۔ رسالہ فی اثبات رفع السبابة :- عربی نظم میں ایک مختصر سا رسالہ ہے، جس میں از روئے حدیث تشہد میں انگشت شہادت اٹھانے کا ثبوت دیا گیا ہے۔
- ۷۔ النبراس فی شرح العقائد :- عربی میں ہے۔ ۱۲۳۹ھ میں تصنیف ہوئی۔

- ۸ - سدرۃ المنتہیٰ :- فارسی زبان میں ہے۔
- ۹ - مرام الکلام فی عقائد الاسلام :- عقائد اسلام سے متعلق ہے اور عربی میں ہے۔
فاروقی کتب خانہ ملتان نے شائع کی۔ اس کا قلمی نسخہ دیباں سنگھ ٹرسٹ لاہور میں
لاہور میں محفوظ ہے۔
- ۱۰ - ایسان شامل :- فارسی نظم میں ہے۔ فاروقی کتب خانہ ملتان کی طرف سے شائع
ہوئی۔
- ۱۱ - الناہیہ عن ذم معاویہ :- یہ ایک مطبوعہ رسالہ ہے جو شیعہ کے رو میں
اور حضرت معاویہ رضی اللہ عنہ کی حمایت میں ہے۔ اس میں ان اعتراضات
کا مفصل جواب دیا گیا ہے جو شیعہ حضرات، رسول اللہ صلی اللہ علیہ وسلم کے
نامور صحابی اور کاتب وحی حضرت معاویہ رضی اللہ عنہ پر وارد کرتے ہیں۔ اس کا
قلمی نسخہ جناب اسد نظامی (جہانیاں منڈی) کی لاہور میں محفوظ ہے۔
- ۱۲ - المحاشیۃ العزیزیہ :- منطق کے مشہور رسالے "السیاغوجی" پر حاشیہ۔ اس کا
قلمی نسخہ جناب اسد نظامی کے پاس جہانیاں منڈی میں محفوظ ہے۔
- ۱۳ - الاکسیر :- یہ کتاب تین جلدوں میں ہے۔ طب سے متعلق ہے۔
- ۱۴ - زمرد اخضر :- طب سے متعلق ہے۔ ۱۲۳۷ھ میں تصنیف کی۔ شیخ الہی بخش
جلال الدین تاجران کتب کشمیری بازار لاہور نے شائع کی۔
- ۱۵ - العنبر الاشعب :- عربی میں ہے اور علم طب کے بارے میں ہے۔ شیخ
الہی بخش جلال الدین تاجران کتب کشمیری بازار لاہور نے شائع کی۔
- ۱۶ - یاقوت احمر :- یہ بھی طب کے موضوع پر ہے۔ شیخ الہی بخش جلال الدین
تاجران کتب کشمیری بازار لاہور نے شائع کی۔
- ۱۷ - فرہنگ مصطلحات طبیہ :- فارسی میں ہے اور علم طب کے بارے میں ہے۔
- ۱۸ - الیاقوت :- یہ رسالہ رد و تقلید میں ہے اور عربی میں ہے۔
- ۱۹ - تنزیق :- طب کے موضوع پر ہے۔ لاہور میں تونہ میں قلمی نسخہ محفوظ ہے۔

- ۲۰ - العتیق :-
- ۲۱ - صراط المستقیم :- دینیات سے متعلق -
- ۲۲ - لوح محفوظ :- دینی معاملات میں -
- ۲۳ - ستر المعاد :- دینی مسائل و معاملات سے متعلق -
- ۲۴ - تکمیل العرفان :-
- ۲۵ - صلوة المسافر :- مسافر کی نماز سے متعلق -
- ۲۶ - منہی الکمال :- دینی مسائل سے متعلق - قلمی نسخہ اسد نظامی کے پاس محفوظ ہے -
- ۲۷ - مخزن العوارف :- تصوف کے بارے میں -
- ۲۸ - حاشیہ مسلم الثبوت :- اصول فقہ کی کتاب مسلم الثبوت پر حاشیہ - اس کا قلمی نسخہ اسد نظامی رجبانیوں منڈی کے پاس موجود ہے -
- ۲۹ - مسائل السماع :- اس کا قلمی نسخہ بھی جناب اسد نظامی کے پاس محفوظ ہے -
- ۳۰ - سر مکتوم :- عملیات اور تعویذات وغیرہ سے متعلق ہے -
- ۳۱ - نہایت الاعمال :- یہ بھی عملیات کے بارے میں ہے -
- ۳۲ - رسالہ الجفر الجامع :- عملیات سے متعلق -
- ۳۳ - الدر المکنون :- عملیات سے متعلق -
- ۳۴ - زیج :- عملیات سے متعلق ہے اور الاکیر کے ہجرت حرم شمس الدین کے مطالعہ میں رہی ہے -
- ۳۵ - کسوف :- طبیعیات کے بارے میں -
- ۳۶ - خسوف :- طبیعیات کے بارے میں -
- ۳۷ - ایواقیت فی علم السواقیت :- طبیعیات کے بارے میں -
- ۳۸ - حاشیہ شرح جانی :- علم نحو کی انتہائی کتاب شرح جانی پر حاشیہ - اس کا قلمی نسخہ جناب اسد نظامی کے کتب خانے میں محفوظ ہے -
- ۳۹ - نعم الوجیز :-
- ۴۰ - فضائل رضیہ :-

۴۱ - سر السباعہ -

۴۲ - اسرارِ جمالیہ - اس کا ترجمہ گلزارِ جمالیہ کے نام سے ہوا۔ پنجاب یونیورسٹی لائبریری میں قلمی نسخہ موجود ہے۔

۴۳ - مزناب -

۴۴ - المرفوعات -

۴۵ - معجون الجواہر -

۴۶ - النبطاسیا -

۴۷ - جامع العلوم الناموسیہ والعقلیہ :

۴۸ - مولانا عبدالعزیز کے چند اوراق جن پر ان کے دستخط ثبت ہیں۔ محمد شفیع رڈیرہ

غازی خاں کے پاس محفوظ ہیں۔

ان کے علاوہ انہوں نے اور بھی چھوٹے بڑے رسائل تحریر فرمائے۔ ان کتب و رسائل میں سے کچھ مطبوعہ ہیں اور کچھ غیر مطبوعہ۔ کچھ اصحاب علم کے پاس محفوظ ہیں اور بعض دست برد زمانہ کی نذر ہو گئے۔

مولانا عبدالعزیز پر پیاروی بہت بڑے عالم و فقیہ اور مقرر و مصنف تھے۔ انہوں نے ۱۲۳۹ھ کو انتقال کر گئے۔ پر پیاروں رضلع مظفر گڑھ میں مدفون ہیں۔

۱۶ - مولانا حافظ عبدالعلی نگرانی

مولانا حافظ عبدالعلی نگرانی کا شمار تیرھویں صدی ہجری کے جلیل القدر فقہائے حنفیہ

۴۸ - ترہة الخواطر ج ۱، ص ۲۷ تا ۲۸ - ماہنامہ اسرارِ حکمت

لاہور، اگست ۱۹۶۲ - "البحار" بابت ماہ جون ۱۹۸۲، مضمون پر ونیسر جعفر بلوچ گورنمنٹ

کالج لاہور - ہفت روزہ "الہام" بہاول پور، اگست ۱۹۷۶، مضمون جناب

ار نظامی -

میں ہوتا ہے۔ ۱۲۳۱ھ کو نگرام میں پیدا ہوئے جو اس زمانے میں مضائقات لکھنؤ میں ایک قصبہ تھا۔ اس قصبے کو علمی لحاظ سے ہمیشہ اہمیت حاصل رہی اور بڑے بڑے علما یہاں پیدا ہوئے، جنہوں نے برصغیر میں بہت شہرت پائی۔

حافظ عبدالعلی نگرامی نے ابتدائی درسی کتابیں اپنے ماموں مولانا حافظ علیم اللہ نگرامی سے پڑھیں۔ بعد ازاں لکھنؤ گئے، جو اس دور میں مرکزِ علم و علما تھا، وہاں سید نور علی مراد آبادی، مولانا اوحید الدین بلگرامی، مولانا عبدالحکیم لکھنوی اور بعض دیگر علمائے کرام سے استفادہ کیا۔ قاضی عبدالکریم نگرامی سے اخذِ طریقت کیا۔ پھر ان کے خلیفہ شاہ گلزار علی کشتنوی سے تلقین و اجازت سے مشرف ہوئے۔

صاحب ترجمہ مولانا حافظ عبدالعلی نگرامی متعدد کتابوں کے مصنف بھی تھے، جن

میں مندرجہ ذیل کتابیں شامل ہیں :-

- ۱۔ تفسیر آیات الاحکام : ایک جلد میں۔
- ۲۔ رد المبتدعین : بدعات اور اصحاب بدعت کے رد میں۔
- ۳۔ تحقیق الامور فی حدود الفاتحة والندوة : فاتحہ اور نذر وغیرہ کے سلسلے میں ہے۔ اس کتاب میں مردوجہ فاتحہ اور نذر و نیاز کو بدعت و محدثات میں قرار دیا گیا ہے۔
- ۴۔ التحریر فی حرمة المزامیر : مزامیر کی حرمت میں۔
- ۵۔ السخین المسلمون علی من انکر کون مسیح الرقبة من سنت الرسول۔
- ۶۔ التحقیق فی المولد والقیام : عربی میں ہے۔
- ۷۔ نور الایمان فی تائید مذهب النعمان : امام ابوحنیفہ کے فقہی نقطہ نظر کی تائید میں ہے۔
- ۸۔ البواقیت اللطیفہ فی تائید مذهب ابی حنیفہ : یہ بھی حضرت امام ابوحنیفہ رحمۃ اللہ علیہ کے فقہی مسائل کی تائید میں ہے۔
- ۹۔ ایک رسالہ حفاظ شیعہ کے بارے میں۔
- ۱۰۔ ہدایۃ الانام الی اخرقة المشایخ العظام : تصوف اور صوفیا کے

سلسلے میں -

۱۱۔ رسالہ تقریر حق :

۱۲۔ رسالہ مولد شریف :

مولانا عبدالعلی نگرانی منکسر المزاج، بلند اخلاق اور بہت ملنسار عالم و فقیہ تھے۔
بڈھ کے روز ۲۸ شوال ۱۲۹۶ھ کو اپنے وطن نگرام میں وفات پائی اور وہیں دفن ہوئے۔

۱۴۔ مولانا عبدالعلی انصاری فرنگی محلی

لکھنؤ کے علمائے فرنگی محلی کی تاریخ علم و عمل، تصنیف و تدریس اور فضل و کمال کے اعتبار سے نہایت شان دار ہے۔ اس خاندانہ بلند مرتبت نے جو خدمات بوقلموں انجام دیں، ان کا دائرہ فقط برصغیر پاک و ہند تک محدود نہیں رہا، عالم عرب کے شائقین علم بھی ان سے مستفید ہوئے۔ اس خاندان کی شہرت علمی کا آغاز بارہویں صدی ہجری کے عشرہ اول سے ہوا، جب کہ ۱۱۰۳ھ میں اس کے رکن اعظم ملا قطب الدین سہالوی نے جام شہادت نوش کیا۔ وہ لکھنؤ کے نواح میں ایک قصبہ سہالی کے رہنے والے تھے اور وہاں درس و تدریس کا فریضہ انجام دیتے تھے۔ عثمانی خاندان کے لوگوں نے زمین کے جھگڑے کی بنا پر حملہ کر کے ان کو شہید کر دیا اور وہ قطب الدین شہید سہالوی کے نام سے مشہور ہوئے۔ اس وقت سے لے کر آج تک تین سو سال کا طویل عرصہ گزر چکا ہے، اس خاندان کے نقوش فضل و عرفان نمایاں ہیں اور لوگوں کے فکر و عمل کی گہرائیوں میں مرتسم ہیں۔ علمائے فرنگی محلی کے متعدد حضرات کا تذکرہ سلسلہ فقہائے ہند

۳۹۔ تذکرہ علمائے ہند، ص ۱۲۲۔ فرہانہ الخواطر،

ج ۴، ص ۲۴۸، ۲۴۹۔

۴۰۔ تفصیل کے لیے دیکھئے "فقہائے ہند"، ج ۵ حصہ اول ص،

۳۲۲ تا ۳۲۵۔

کی پہلی جلدوں میں کیا گیا ہے۔ اور اس جلد میں بھی مرقوم ہے۔ واقعہ یہ ہے کہ علمی و تدریسی لحاظ سے جو عمر دراز اس خاندان نے پائی، برصغیر کے کسی خاندان کو نصیب نہ ہوتی۔ صاحب ترجمہ مولانا عبدالعلی، اسی خاندان کے فرد فرید اور دنیائے تحقیق و ادراک کے جوہر قابل تھے، باپ کا اسم گرامی مولانا نظام الدین اور جد امجد کا قطب الدین شہید تھا۔

مولانا عبدالعلی انصاری فرنگی محلی تیرھویں صدی ہجری اور انیسویں صدی عیسوی میں برصغیر کے عالم کبیر، علامہ دوراں اور شیخ و امام تھے۔ اپنے عصر میں اُنھیں بجا طور پر پھر العلوم اور ملک العلماء کے القاب سے ملقب کیا گیا۔ تفسیر و حدیث، فقہ و اصول، منطق و فلسفہ، لغت و ادب، معانی و بیان، مناظرہ و کلام، غرض جملہ علوم و فنون پر عبور و استحضار میں ان کا مرتبہ بہت بلند تھا۔

ولادت اور تعلیم و تربیت

یہاں یہ واقعہ قابل تذکرہ ہے کہ مولانا نظام الدین کی دو شادیاں ہوئیں۔ پہلی بیوی سے کوئی اولاد نہ ہوئی۔ لوگ دوسری شادی کے لیے کہتے تھے لیکن وہ اس پر رضامند نہ تھے، اور فرماتے تھے کہ میں اس جھیلے میں پڑنا نہیں چاہتا۔ لیکن جب سب نے مجبور کیا اور شادی کے لیے مہر پھرتے تو فرمایا میں ذاتی طور پر اس کے لیے تیار نہیں ہوں، البتہ کسی بزرگ کا ارشاد ہوگا تو مجبوراً یہ کام کرنا پڑے گا۔ آپ نے شیخ اسماعیل بلگرامی دمتوقی ۱۲۴۲ھ سے فیض باطنی حاصل کیا تھا۔ اُنھوں نے کہلا بھیجا کہ مجھے الفنا کے ذریعے معلوم ہوا ہے کہ دوسری شادی سے تمھارے اولاد ہوگی۔ چنانچہ آخر عمر میں قصبہ بترکھ میں دوسری شادی کی جس سے وہ درّتاب دار پیدا ہوا، جس کے علم و فضل کی روشنی سے پورا ہندوستان چمک اُٹھا اور جو بحر العلوم کے پڑسکوا لقب سے مشہور ہوا۔ ذیل کی سطور میں اسی عالم اجل کا علمی و تدریسی تذکرہ کرنا مقصود ہے۔

مولانا عبدالعلی ۱۲۴۳ھ کے آخر یا ۱۲۴۲ھ کے آغاز میں لکھنؤ میں

۱۔ مولانا نظام الدین فرنگی محلی کے حالات کے لیے ملاحظہ فرمائیں ہندج ۵ حصہ دوم ص ۲۴۵ تا ۳۰۰

پیدا ہوئے ۱۲ھ تمام درسی کتابیں اپنے والد ماجد مولانا نظام الدین سے پڑھیں۔ سترہ سال کی عمر میں فارغ التحصیل ہوئے۔ اسی زمانے میں والد نے ان کی شادی قصبہ کاکوری میں کر دی۔ اس سے چھ ماہ بعد والد اکرم وفات پا گئے۔ لیکن والد کی وفات کے بعد بھی انہوں نے حصول علم و فیض کا سلسلہ جاری رکھا۔ اب وہ اپنے والد کے تلمیذ خاص اور اس دور کے جلیل القدر فاضل مولانا کمال الدین فتح پوری کے حلقہ تلمیذ میں شامل ہو گئے۔

ذہانت و فطانت

مولانا عبدالعلی آغاز عمر ہی میں بحث و مناظرے کے عادی تھے اور اس میں اس درجے تیز تھے کہ زبان کو حرکت دینے وقت کسی کی پروا نہ کرتے اور بڑے بڑوں کے مقابلے میں اتر آتے۔ یہاں تک کہ اپنے استاد بزرگ مولانا کمال الدین فتح پوری سے بھی سلسلہ بحث جاری رکھتے۔ لوگ مولانا کمال الدین سے کہتے کہ یہ لڑکا گفتگو میں حدِ ادب کو پھلانگ جاتا ہے، اسے روکنا اور سمجھانا چاہیے اور بتانا چاہیے کہ استاد اور اہل علم سے مخاطب ہونے کا یہ طریقہ نہیں جو اس نے اختیار کر رکھا ہے۔ مولانا جواب دیتے کہ ایک تو یہ استاد زادہ ہے، دوسرے ذہانت و فطانت سے بہرہ مند ہے اور تیسری خوبی اس میں یہ ہے کہ اوائل عمر ہی میں مروجہ علوم و درسیہ میں اس نے مہارت حاصل کر لی ہے، لہذا اگر یہ بڑھ چڑھ کر باتیں کرتا اور اسلوبِ کلام میں حدودِ ادب سے باہر قدم رکھ لیتا ہے تو کوئی مضائقہ نہیں، اس سے استاد کی اہانت نہیں ہوتی بلکہ اس نوجوان کے علم و فضل کا اظہار ہوتا ہے اور میرے لیے یہ عین باعثِ مسرت ہے۔ یہ اگرچہ کم عمر ہے مگر اس میں تحقیق و کاوش کے وہی جوہر پائے جاتے ہیں جو علامہ صدر الدین شیرازی اور محقق جلال الدین دوانی کے حصے میں آئے تھے۔ جو شخص عالم شباب ہی میں، خالص علمی اور فنی مباحث میں اپنے دور کے

۱۲ھ ان کا سالِ ولادت کہیں صراحت سے مرقوم نہیں۔ ان کے والد مولانا نظام الدین کی وفات ۹ جمادی الاولیٰ ۱۱۶۱ھ کو ہوئی۔ اس وقت ان کی عمر ساڑھے سترہ سال کی تھی۔ اس حساب سے سالِ ولادت ۱۱۴۳ھ کا آخر یا ۱۱۴۲ھ کا آغاز بنتا ہے۔

اکابرِ علما اور نامور اساتذہ سے مناظرہ و مجادلہ کر سکتا ہو، وہ آگے چل کر بلاشبہ اپنا ایک مقام پیدا کرے گا۔ چنانچہ لوگوں نے دیکھا کہ مولانا عبدالعلی نے دنیائے علم میں امامت کا درجہ حاصل کیا اور مشکل ترین مسائل کی عقدہ کشائی میں سب سے بازی لے گئے۔

مسند تدریس اور لکھنؤ کی ترک سکونت

حصولِ علم سے فراغت کے بعد باپ کی مسند تدریس سنبھالی اور باقاعدگی و انہماک سے طلباء کو درس دینے لگے۔ مھوڑے ہی عرصے میں ان کی شہرت علمی دور و دراز تک پہنچ گئی اور تشنگانِ علوم کا بہت بڑا ہجوم ان کے گرد جمع ہو گیا۔ مدت تک لکھنؤ کے مدرسہ فرنگی محل میں خدمتِ درس انجام دیتے رہے اور اس اثنا میں بہت سے اہل علم نے ان سے استفادہ کیا۔ اس کے بعد ایک ایسا عظیم اور ناگوار سانحہ پیش آیا کہ اپنے آبائی مدرسے اور شہر کی سکونت ترک کرنے پر مجبور ہو گئے اور پھر حالات ایسی کر پٹ بدلتے رہے کہ زندگی بھر اہل کائنات نہ کر سکے۔ اس اجمال کی تفصیل یہ ہے کہ ایک شیعہ بزرگ سید نور الحسن بلگرامی لکھنؤ آئے، وہ بیمار تھے اور مولانا محب اللہ لکھنوی کے ہاں فرنگی محل میں مقیم تھے۔ محرم کا مہینہ آیا تو شدتِ مرض کی وجہ سے تعزیہ کی زیارت کو نہ جاسکے اور پیغام بھجوادیا کہ تعزیہ ان کی قیام گاہ کی طرف سے لے جایا جائے تاکہ وہ وہیں سے زیارت کر سکیں۔ مولانا عبدالعلی کا مدرسہ اسی راستے میں پڑتا تھا، جس سے تعزیہ کا جلوس گزرنا تھا۔ جب تعزیہ آیا مولانا تلاوتِ قرآن میں مشغول تھے۔ انھیں اصل واقعہ کا علم نہ تھا، وہ سمجھے کہ یہ لوگ راستہ بھول گئے ہیں۔ چونکہ قرآن کی تلاوت کر رہے تھے اس لیے شاگردوں اور عقیدت مندوں کو ہاتھ سے اشارہ کیا کہ تعزیہ بردار لوگوں کو پیچھے ہٹادیں اور صحیح راستہ بتادیں۔ وہ سمجھے کہ مولانا نے تعزیہ توڑنے کا حکم دیا ہے، چنانچہ وہ آگے بڑھے اور تعزیہ توڑ ڈالا۔ یہ نوابانِ اودھ کا زمانہ تھا جو شیعہ تھے اور ان کی وجہ سے لکھنؤ میں شیعیت کا زور تھا۔ نواب شجاع الدولہ برسرِ حکومت تھا۔ شہر میں شور مچ گیا کہ مولانا عبدالعلی باغی ہو گئے ہیں اور تعزیہ توڑ کر شیعہ مذہب اور اس کے ماننے والوں کی توہین کی ہے۔ قاضی غلام مصطفیٰ جو شیعانِ لکھنؤ میں بہت اثر و رسوخ کے مالک تھے، مولانا کی مخالفت میں خاص طور پر آگے آگے تھے۔

وہ ایک بڑے ہجوم کے ساتھ مولانا کے گھر پر حملہ آور ہوئے۔ مولانا بھی بہت دلیر اور تیز تھے، انھوں نے اپنے شاگردوں اور اراکین مذہب کو جمع کیا اور مقابلے پر اتر آئے۔ جب شیعہ حضرات نے دیکھا کہ وہ مولانا سے مقابلے کی طاقت نہیں رکھتے تو صلح کی درخواست کی اور معاملہ ختم ہو گیا۔ لیکن یہ صلح بر بنائے مصلحت تھی۔ اس کے بعد شیعہ حضرات نے قاضی غلام مصطفیٰ کی انگریخت پر مولانا کو دھوکے سے قتل کر دینے کا منصوبہ بنایا۔ مولانا کو اس کا علم ہوا تو انھوں نے اپنے چچا زاد بھائیوں اور دیگر اہل خاندان سے مشورہ کیا۔

اب معاملہ انتہائی نازک اور سنگین صورت اختیار کر گیا تھا۔ ایک طرف مولانا کے شاگرد اور اصحاب عقیدت تھے جو مصر تھے کہ وہ اپنے والدِ مکرم مولانا نظام الدین کے مدرسے ہی میں رہیں، لکھنؤ سے باہر نہ نکلیں۔ اگر کسی موقع پر حالات نے خطرناک رخ اختیار کیا تو مقابلہ کیا جائے گا۔ دوسری جانب مولانا کے اعزہ و اقارب تھے جو ان کے علمی عروج اور شہرت سے خوش نہ تھے، وہ چاہتے تھے کہ مولانا یہاں سے چلے جائیں اور کسی دوسری جگہ اپنا ٹھکانہ بنالیں۔ ان کا زاویہ نگاہ یہ تھا کہ یہاں کی شیعہ حکومت بھی ان کی مخالف ہے اور شیعہ عوام بھی۔ ان دو طاقتوں کا مقابلہ ممکن نہیں۔ اگر وہ یہاں رہیں گے تو خود بھی مشکل میں پھنس جائیں گے اور رشتے داروں کو بھی مصیبت میں ڈالیں گے۔ جب مولانا نے دیکھا کہ رشتے داروں ہی کا رویہ بدل گیا ہے تو چھپ کر گھر سے نکلے اور شاہ جہان پور چلے گئے۔

شاہ جہان پور میں قیام

اس زمانے میں شاہ جہان پور کا حکمران حافظ رحمت خاں تھا، جو بہت علم دوست اور متدین آدمی تھا۔ مولانا وہاں پہنچے تو حافظ رحمت خاں نہایت تعظیم و تکریم سے پیش آیا، ان کے مصارف کے لیے معقول رقم مقرر کی اور طلباء کو مناسب وظائف دینا شروع کیے۔ مولانا کے قیام کا انتظام شاہ جہان پور کے رئیس نواب عبداللہ خاں کے مکان میں کیا گیا جو قلعے میں تھا۔ وہاں انھوں نے اپنے آپ کو درس و تدریس کے لیے وقف کر دیا اور ان کا نام سن کر طلباء کی بہت بڑی تعداد جمع ہو گئی۔ اب شاہ جہان پور میں

ایک عظیم درس گاہ قائم ہو چکی تھی جس میں کثرت سے طلبائے علم آتے اور فیض حاصل کرتے تھے۔ وہاں وہ بیس سال مقیم رہے اور اس اثنا میں متعدد اصحاب علم ان کی درس گاہ سے فارغ التحصیل ہو کر نکلے مولانا نے تدریس کے ساتھ تصنیف و تالیف کا سلسلہ بھی وہاں جاری رکھا۔ یہ سلسلہ حافظ رحمت خاں کی شہادت (۱۱ صفر ۱۱۸۸ھ - ۲۳ اپریل ۱۷۷۲ء) تک قائم رہا۔ اس کے بعد یہ علاقہ اودھ کے نواب شجاع الدولہ کے قبضے میں آ گیا جو شیعہ تھا اور مولانا کا مخالفت تھا۔

رام پور کا عزم

اس کے بعد مولانا نے رام پور کا عزم کیا۔ اس عہد میں ریاست رام پور کا حاکم نواب فیض اللہ خاں تھا۔ اس نے رام پور میں مولانا کی آمد کو اپنی خوش بختی قرار دیا اور ان سے انتہائی عزت و اکرام کا۔ برتاؤ کیا۔ مولانا اور ان کے طلباء کے لیے معقول وظائف مقرر ہوئے اور تعلیم و تدریس کا باقاعدہ سلسلہ شروع ہو گیا۔ مولانا نے قیام رام پور کے دوران میں بعض کتابیں بھی تصنیف کیں اور جو تعلیقات و حواشی لکھو اور شاہ جہان میں معرض تخریر میں آچکے تھے، ان کی تکمیل و تصحیح بھی کی۔ رام پور میں علما و طلباء کی کثیر جماعت ان سے مستفید ہوئی اور دُور و نزدیک کے بہت سے لوگوں نے ان کے حلقہ شاگردی میں شامل ہونے کا شرف حاصل کیا۔ وہاں وہ چار سال قیام فرما رہے۔ اس اثنا میں طلباء کی جماعت میں کافی اضافہ ہو گیا تھا اور مصارف بہت بڑھ گئے تھے، اس لیے نواب رام پور ان کی کفالت سے عاجز آ گیا اور ان کو مجبوراً وہاں سے بھی نکلنا پڑا۔

قصبہ بوبار

یہ وہ دور تھا جب ہندوستان کے تمام بڑے بڑے شہروں اور قصبوں میں ملک کے کھاتے پیتے لوگوں نے ترویج دین اور اشاعتِ علم کے لیے مدارس قائم کر رکھے تھے۔ ان مدارس میں ایک مدرسہ کلکتہ کے نواح میں "بوبار" کے مقام پر منشی صدر الدین خاں نے قائم کیا تھا۔ یہ ایک شاندار مدرسہ تھا جس میں طلباء کا گروہ کثیر نامور اساتذہ سے تحصیل علم میں مشغول تھا۔ اس کے بانی منشی صدر الدین خاں پاستے تھے کہ مولانا عبدالعلی فرنگی محلی ان کے

مدرسے میں تشریف لے آئیں، اس کے لیے اُنھوں نے مولانا سے بھی اصرار کیا، نواب رام پور پر بھی زور دیا اور بعض انگریز حکام سے بھی ملے اور نواب فیض اللہ خاں (والی رام پور) کے پاس ان کی سفارشیں بھیجواتیں کہ وہ مولانا کو بوجہ جہانے کی اجازت دے دیں یہ حال منشی صدر الدین خاں اپنی کوشش میں کامیاب ہوئے اور مولانا پانچ سال رام پور میں گزار کر ۱۱۹۳ھ (۱۷۷۹ء) کو اپنے علما و طلباء کے ساتھ بوجہ تشریف لے گئے۔ رام پور سے بوجہ جہانے ہوئے وہ رائے بریلی سے گزرے، وہاں تکیہ سید علم اللہ شاہ میں قیام پذیر ہوئے اور سید علم اللہ کے پوتے سید محمد عدل کو ان کی میزبانی کا شرف حاصل ہوا۔ اس وقت ان کے داماد مولانا ازہار الحق انصاری لکھنوی بھی ان کے رفیق سفر تھے۔

بوجہ پہنچے تو منشی صدر الدین خاں نے شان دار استقبال کیا اور نہایت احترام سے پیش آیا۔ مولانا کی چار سو روپے اور مولانا ازہار الحق کی سو روپے ماہانہ تنخواہ مقرر ہوئی۔ ایک سو طالب علم ان کے درس میں شامل تھے، ان کے ماہانہ وظائف مقرر ہوئے۔ بارہ سال بوجہ میں مقیم رہے اور اس اثنا میں شائقین علم نے ان سے خوب استفادہ کیا۔ اس کے بعد صدر الدین خاں سے تعلقات بگڑ گئے اور مزید قیام کی کوئی صورت باقی نہ رہی۔

مدرسے کا عزم اور وہابانہ استقبال

اس زمانے میں مدرسے کا حکمران والا جاہ نواب محمد خاں والی ارکاٹ تھا۔ وہ صوبہ لپچی کے ایک مقام گوپامتو کا رہنے والا تھا اور اس لحاظ سے مولانا عبدالعلی فرنگی محلی کا ہم وطن تھا۔ اس کو منشی صدر الدین خاں سے مولانا کی دل برداشتگی کا پتا چلا تو مدرسے تشریف لانے کی درخواست بھیجی۔ مولانا بوجہ سے عازم مدرسے ہوئے۔ چھ سو علما و طلباء ان کے ہمراہ تھے۔ مدرسے کے قریب پہنچے تو نواب محمد علی خاں نے امرائے دربار، خاندان کے معززین اور خود اپنے بیٹوں کو ایک منزل آگے استقبال کے لیے بھیجا۔ مولانا اور ان کے رفقا پورے اعزاز کے ساتھ ۲۲ ذی الحجہ ۱۲۰۵ھ کو شہر مدرسے میں داخل ہوئے۔ مولانا کی پاکی نواب کے محل کے قریب پہنچی تو نواب ارکان دولت اور اعزہ کے ساتھ پیادہ پا دروازے پر کھڑا تھا۔ مولانا نے پاکی سے اترنا چاہا تو نواب نے دوڑ کر پاکی کو کندھا دیا اور اسی طرح صحن محل میں داخل ہوا۔ درباراً

میں اپنی مسندِ خاص پر بٹھایا، ان کے قدم چومے اور انتہائی اکرام کا برتاؤ کیا۔ رہنے کو ایک شان دار محل ان کے لیے مخصوص کیا۔ وہ ہمیشہ صبح و شام اپنے باورچی خانے سے بہترین کھانا پیش کرتا تھا۔ مولانا جب بھی اس کی ملاقات کو محل میں جاتے، اسی طرح استقبال اور تعظیم کرتا جس طرح کہ پہلے دن کیا تھا۔

مولانا کے مدراس تشریف لے جانے کے کچھ عرصہ بعد نواب نے ایک مدرسہ تعمیر کرایا، جس کا شمار ہندوستان کے مشہور اور بڑے مدراس میں ہوتا تھا۔ مولانا اور ان کے رفقا اور تلامذہ کے لیے معتدل وظائف مقرر کیے اور درس و تدریس کا وسعت پذیر سلسلہ شروع ہو گیا۔ مولانا محل سے منتقل ہو کر مدرسے کی عمارت میں آگئے اور طلباء کے ساتھ رہنے لگے۔ مدراس کے قرب و جوار اور ملک کے دور دراز حصوں سے کثیر تعداد میں شائقینِ علم ان کی خدمت میں آتے اور فیض حاصل کرتے تھے۔ طویل عرصے تک یہ سلسلہ جاری رہا۔ نواب محمد علی نے انھیں ”بحر العلوم“ کا خطاب عطا کیا۔ نواب محمد علی خاں کی وفات کے بعد اس کے بیٹے عمدة الامرا نے باپ کی مسند سنبھالی۔ یہ سیاسی اعتبار سے ایک نازک موڑ تھا اور تخت نشینی کے مسئلے پر حکمران خاندان میں جھگڑے کا احتمال تھا۔ لیکن مولانا نے جب عمدة الامرا کا ہاتھ پکڑ کر اسے مسند حکومت پر بٹھایا تو سب کی گردنیں جھبک گئیں اور یہ خطرناک منزل نہایت آسانی سے طے ہو گئی۔ عمدة الامرا نے باپ سے بھی زیادہ ان کی عزت و حرمت کی۔ مولانا کے علاوہ ان کے اہل قرابت کے لیے الگ باہرہ رقم مختص کی گئی۔ عمدة الامرا نے مسند نشینی کے دس دن بعد ۱۱ ربيع الثانی ۱۲۱۰ھ (۲۲ دسمبر ۱۷۹۵ء) کو خطابات تقسیم کیے تو مولانا مدوح کو ”ملک العلماء“ کے خطابت سے سرفراز کیا۔

عمدة الامرا کے انتقال کے بعد لوگوں نے اس کے بیٹے تاج الامرا علی حسین خاں کو مسند نشین کیا، لیکن مولانا اس کے عقیدہ و مذہب سے مطمئن نہ تھے، لہذا اس تقریب میں شریک نہیں ہوئے۔ اپنے خاندان کے افراد سے بھی اس کا طرز عمل اچھا نہ تھا اور لوگ انگریز حکام سے اس کی شکایت کرتے تھے، اس لیے انگریزوں نے اس کو حکومت

سے معزول کر دیا۔ وہ صرف چھ مہینے پر سزا قرار رہا۔

عظیم الدولہ نواب محمد علی خاں کانپورہ تھا۔ تاج الامرا کی معزولی کے بعد اس کو حکومت دی گئی۔ یہ مولانا کا شاگرد و خاص تھا۔ لیکن اس کی حکومت اور نوابی برائے نام تھی، انگریزوں نے اس کے زمانے میں مدراس پر قبضہ کر لیا اور اس کا وظیفہ مقرر کر دیا، لیکن اس معزول نواب نے مولانا اور دیگر علما و طلباء کے ماہانہ وظائف سابقہ طور کے مطابق جاری رکھے۔

عادات و خصائص

مولانا عبدالعلی کی ایک نمایاں خصوصیت یہ تھی کہ نہایت فیاض اور سخی تھے۔ جو کچھ آتا فقر او مستحقین اور احباب و رفقا میں بانٹ دیتے۔ ان کی اس عادت کی وجہ سے اہل و عیال عام طور پر تنگ دست رہتے، لیکن کسی سے اس کا اظہار نہ کرتے۔ مولانا سے اس کی شکایت کی جاتی تو پروا نہ کرتے۔ البتہ اگر نواب کو معلوم ہو جاتا تو وہ اہل خانہ کو کچھ مزید رقم بھیج دیتا۔ مولانا کے والد گرامی مولانا نظام الدین بہت نرم طبیعت اور منکسر مزاج تھے، اس کے برعکس بیٹے کے مزاج میں تشدد اور ادعا کا عنصر غالب تھا، جمال کے بجائے جلال اور عجز کے بجائے تکنت پائی جاتی تھی کسی کے سامنے خاموش رہنے اور مسائل میں دینے کے عادی نہ تھے۔ جو علمائے کرام سن و سال میں ان سے بہت بڑے تھے، ان کے مقابلے میں بھی اتر آتے۔ مجادلہ و مباحثہ ان کا محبوب مشغلہ تھا۔ مسائل بیان کرتے وقت بھی یہ انداز برقرار رہتا، تصنیفات میں بھی طبیعت کی سختی نمایاں نظر آتی ہے۔

تصنیفات اور حواشی و تعلیقات

تیرھویں صدی ہجری کے حلقہ احفاد کے علمائے ہند میں مولانا عبدالعلی کا مرتبہ علی بہت بلند تھا، مسائل میں وقت نظر کی جو خوبی ان میں پائی جاتی ہے وہ کم لوگوں کے حصے میں آتی ہے۔ وسعت نظر اور اظہار و بیان میں درجہ اجتهاد پر فائز تھے۔ جلیل القدر مصنف بھی تھے۔ حدیث، فقہ، اصول فقہ، عقائد و کلام اور فلسفہ و حکمت وغیرہ ہر موضوع پر عمیق نگاہ رکھتے تھے۔ اس سلسلے میں متعدد کتابیں بھی تصنیف کیں اور حواشی و تعلیقات

بھی سپرد قلم کیے، جن کی تفصیل مندرجہ ذیل ہے :-

۱۔ رسالہ فی تفسیر الحدیث :- یہ ایک قلمی رسالہ ہے جو رضا لاہوری رام پور (ہندوستان) میں محفوظ ہے۔

۲۔ رسالہ اصول الحدیث :- یہ بھی قلمی ہے اور ندوۃ العلماء لکھنؤ کی لاہوری میں موجود ہے۔

۳۔ الارکان الاربعہ :- یہ کتاب عربی میں ہے اور اس میں حنفی نقطہ نظر سے فقہی مسائل بیان کیے گئے ہیں۔ یہ مطبوعہ کتاب ہے۔

۴۔ فاتح الرحموت فی شرح مسلم الثبوت :- یہ کتاب ۱۱۸۰ھ میں تصنیف کی، مطبوعہ ہے۔

۵۔ مسائل متعلقہ حقہ و حرمت نان پاؤ و اقیون و جوز و بنگ :- یہ درحقیقت ایک

استفتاء کے جوابات ہیں جو شاہ عبدالعزیز محدث دہلوی، شاہ رفیع الدین اور بحر العلوم مولانا عبدالعلی فرنگی محلی نے دیئے تھے۔ یہ جوابات مطبع مصطفائی کان پور سے عربی میں مع بین السطور فارسی ترجمے کے شائع ہوئے۔

۶۔ تنویر المنار شرح منار الانوار :- یہ اصول فقہ سے متعلق ہے۔ فارسی میں ہے اور مطبوعہ ہے۔

۷۔ تکملہ شرح تحریر الاصول :- فتح القدیر کے مصنف ابن الہمام نے

اصول فقہ سے متعلق "تحریر الاصول" کے نام سے ایک کتاب لکھی جسے حلقہ اہل علم

میں بہت اہمیت دی گئی۔ متقدم اہل علم نے اس کتاب کو بہت التفات مٹھرایا۔

اور اس کی شرحیں سپرد قلم کیں۔ مولانا نظام الدین سہالوی فرنگی محلی نے بھی اس

کی شرح لکھنا شروع کی تھی، لیکن پیغام اجل آ گیا اور شرح مکمل نہ ہو سکی، ان کے

بیٹے مولانا عبدالعلی نے "تکملہ شرح تحریر الاصول" کے نام سے اس کی

تکمیل کی۔

۸۔ شرح الدائر فی الاصول :- یہ اصول فقہ کے بارے میں ہے۔

۹۔ احوال قیامت :- یہ عقائد و کلام کے بارے میں ہے اور فارسی میں ہے۔
غیر مطبوعہ ہے۔

۱۰۔ شرح فقہ اکبر :- یہ مطبوعہ ہے اور فارسی زبان میں ہے۔

۱۱۔ رسالہ توحید :- یہ رسالہ مسئلہ توحید سے متعلق ہے۔

۱۲۔ الحاشیہ علی حاشیۃ میرزا ہد علی شرح المواقف :- یہ عقائد و
کلام سے متعلق ہے اور مطبوعہ ہے۔

۱۳۔ الرسالة الصغریٰ فی السلوک :- یہ رسالہ تصوف کے موضوع پر ہے۔
اس کا قلمی نسخہ رضا لاہوری رام پور میں محفوظ ہے۔

۱۴۔ شرح فص نوح من فصوص الحکم :- ابن عربی کی فصوص الحکم
میں ایک "فص نوح" ہے، مولانا عبدالعلی نے اس فص کی شرح لکھی۔ یہ بھی
تصوف کے موضوع پر ہے۔

۱۵۔ شرح مثنوی مولانا روم :- فارسی میں ہے اور مطبوعہ ہے تصوف کے
بارے میں ہے۔

۱۶۔ وحدت الوجود :- یہ کتاب مسئلہ وحدت الوجود سے متعلق ہے۔ فارسی
میں ہے اور تصوف کے اسلوب کی ہے۔

۱۷۔ تنزلاتِ ستہ :- یہ رسالہ بھی تصوف میں ہے۔ جولائی ۱۹۶۵ء کے رسالہ
"اقبال ریلوی" میں اس کا اردو ترجمہ شائع ہو چکا ہے۔

۱۸۔ ہدایت الصوف :- یہ علم صرف میں ہے، فارسی میں ہے اور مطبوعہ ہے۔

۱۹۔ الحاشیہ علی حاشیۃ میرزا ہد علی رسالۃ القطبیہ :- یہ حاشیہ
چھپ چکا ہے اور منطق سے متعلق ہے۔

۲۰۔ الحاشیہ علی حاشیۃ میرزا ہد ملاحلال :- یہ حاشیہ بھی چھپ چکا
ہے اور منطق میں ہے۔

۲۱۔ الحاشیہ علی صابطة التہذیب :- یہ بھی چھپ چکا ہے منطق

کے بارے میں ہے۔

۲۲۔ شرح سلم العلوم :- یہ شرح چھپ گئی ہے۔

۲۳۔ شرح الصابطہ :- یہ بھی شائع ہو چکی ہے منطوق میں ہے۔

۲۴۔ تعلیقات علی الافق المبین :- یہ فلسفہ و حکمت سے متعلق ہے اور قلمی

ہے جو رضالا تبریزی رام پور میں موجود ہے۔

۲۵۔ الحاشیہ علی الصمد :- یہ بھی فلسفے کے بارے میں ہے اور

مطبوعہ ہے۔

۲۶۔ الحاشیہ علی المثناة بالتکریر :- یہ حاشیہ قلمی ہے اور فلسفے کے

بارے میں ہے۔

۲۷۔ حاشیہ شمس البالغہ :- یہ بھی قلمی ہے اور اس کا موضوع

بھی فلسفہ ہے۔

۲۸۔ العجالة النافعة :- یہ قلمی نسخہ رضالا تبریزی رام پور میں محفوظ ہے

اور فلسفے میں ہے۔

۲۹۔ شرح المجسطی :- یہ قلمی نسخہ رائل ایشیاٹک سوسائٹی بنگال میں موجود ہے اور

علم ہیئت میں ہے۔

۳۰۔ شرح مقامات المبادی :- اس کا قلمی نسخہ کتب خانہ آصفیہ حیدرآباد (دکن)

میں موجود ہے۔

مولانا عبدالعلی اپنے دور کے بہت بڑے حنفی المسک عالم و فقیہ تھے۔ ان سے بے شمار اصحاب علم نے مستفید ہونے کی سعادت حاصل کی۔ سید سلیمان ندوی حیاتِ نبلی میں تحریر کرتے ہیں :-

ما نظام الدین کے مشہور صاحب زادے ملا عبدالعلی ہیں جن کے دم سے (فرنگی محل کا) یہ چشمہ فیض رطوبت

کے دریائے فیض بن گیا اور دنیا نے ان کو بحر العلوم کہہ کر پکارا۔ یہ دریا لکھنؤ سے نکل کر بریلی اور رام پور سے

تہوا خلیج بنگال کے پاس بڑھ رہا ہے اور وہاں سے مدراس ہو کر بحر ہند کے کناروں سے مل گیا۔

وفات

زندگی کے آخری دنوں میں مولانا عبد العلی بہت ضعیف اور کمزور ہو گئے تھے۔
 ۸ رجب ۱۲۲۵ھ کو مرض الموت میں مبتلا ہوئے۔ چار دن یہ کیفیت رہی کہ کبھی ہوش آجاتا
 اور کبھی غشی طاری ہو جاتی۔ حالت ہوش میں فرمایا کہ نفی و اثبات کی حقیقت اب معلوم
 ہوئی۔ خدا کے سوا کوئی شے موجود نہیں۔ ۸۱ برس کی عمر پا کر ۱۲ رجب ۱۲۲۵ھ (۱۳ اگست
 ۱۸۱۰ء) کو مدراس میں انتقال کیا اور دوسرے دن مسجد والا جاہی کے قریب دفن کیے
 گئے۔ تذکرہ علمائے ہند میں سال وفات ۱۲۳۵ھ مرقوم ہے جو صحیح نہیں۔^{۴۳}

۱۸۔ شاہ عبد العنی دہلوی

شاہ عبد العنی دہلوی، حضرت شاہ ولی اللہ محدث دہلوی کے چوتھے اور سب سے
 چھوٹے فرزند تھے۔ ان کی تاریخ ولادت اور حالات کا پتا نہیں چل سکا۔ تذکروں سے
 صرف اتنی سی بات کا پتا چلتا ہے کہ انھوں نے اپنے والد گرامی شاہ ولی اللہ اور
 برادر کبیر شاہ عبد العزیز سے حدیث اور فقہ کی کتابیں پڑھیں۔ باقی علوم مروجہ کی تحصیل
 بھی اپنی سے کی۔ ان کی کسی تصنیف کا علم بھی نہیں ہو سکا۔ البتہ تذکرہ نگاروں نے اس
 بات کی وضاحت کی ہے کہ وہ حدیث، فقہ اور دیگر علوم میں درک رکھتے تھے اور ان کا
 دائرہ معلومات بہت وسیع تھا۔ وہ اتباع سنت میں نہایت حریص اور قرآن و حدیث

۴۳۔ حالات کے لیے دیکھیے۔ نزہۃ الخواطر، ج ۷، ص ۲۸۲ تا ۲۸۷۔

تذکرہ علمائے ہند، ص ۱۲۲، ۱۲۳۔ تذکرہ علمائے فرنگی محل

ص ۱۳۷ تا ۱۴۱۔ ابجد العلوم، ص ۹۲۔ علم و عمل، ج ۱، ص ۷۲۔

۷۵۔ حدائق الحنفیہ، ص ۲۶۷۔ حیات شبلی، ص ۲۱۔ مقالات شبلی، ج ۳

ص ۱۱۶ تا ۱۲۱۔ اخبار الصنادید، ص ۴۱۵، میں نواب فیض اللہ خان کے عہد کے علماء و مشائخ کے ضمن میں

ان کا نام تحریر ہے۔ ہندوستان کی قدیم اسلامی درس گاہیں، ص ۳۳، ۳۴، ۵۹۔ روڈ کوثر، ص ۶۱۔

پر عمل میں انتہائی تیز تھے۔ مہنایت سادہ زندگی بسر کرتے تھے اور دنیا کے مال و اسباب سے قطعاً کوئی رغبت نہ تھی۔ توکل و قناعت اور زہد و عبادت میں کوئی ان کا مشیل نہ تھا۔ شکل و صورت اور وضع و لباس میں اپنے والد کے مشابہ تھے جس نے ان کے والد کو دیکھا تھا، بیٹے کو دیکھ کر شاہ صاحب کا نقشہ اس کے سامنے آ جاتا تھا۔

تذکروں میں یہ بھی مرقوم ہے کہ شاہ عبدالغنی طلبا کو درس دیتے تھے اور ان کا زیادہ وقت اسی کام میں صرف ہوتا تھا۔ لیکن ان کے شاگردوں کے نام اور ان کی تعداد کا علم نہیں ہو سکا۔ یہ تاریخ کی ستم ظریفی ہے کہ اتنے بڑے آدمی اور اتنے بڑے خاندان سے تعلق رکھنے والے شخص کے حالات سے اس کا دامن خالی ہے۔

شاہ عبدالغنی کے کوالف زندگی بے شک پر وہ تھا میں ہیں اور ہم اس کوشدت سے محسوس کرتے ہیں، لیکن اس خلا کو ان کے فرزند عالی قدر حضرت مولانا محمد اسماعیل شہید نے پُر کر دیا اور تاریخ کو ایک نیا اور روشن دار موڑ عطا کیا۔ اس کی تفصیل ان شاء اللہ مولانا شہید کے حالات میں بیان کی جائے گی۔

شاہ عبدالغنی نے عالم شباب میں وفات پائی اور ان کا سال وفات ۱۲۲۷ھ بیان کیا جاتا ہے۔^{۵۲۲}

شاہ ولی اللہ محدث دہلوی کے چار صاحب اہل تھے، ان میں سب سے چھوٹے یہی شاہ عبدالغنی تھے، لیکن ان کا انتقال سب سے پہلے ۱۲۲۷ھ میں ہوا۔ ان سے بڑے شاہ عبدالقادر تھے، انہوں نے ۱۹ جب ۱۲۳۰ھ کو وفات پائی۔ ان سے بڑے شاہ رفیع الدین ۶ شوال ۱۲۳۳ھ کو فوت ہوئے اور سب سے بڑے شاہ عبدالعزیز نے ۷ شوال ۱۲۳۹ھ میں داعی اجل کو لبیک کہا۔ یعنی سب سے چھوٹے نے سب سے پہلے، ان سے بڑے نے ان کے بعد ان سے بڑے نے ان کے بعد اور سب سے بڑے نے سب کے بعد اس دنیا سے فانی سے رخت سفر باندھا۔ گویا جو ولادت کی ترتیب

تھی، اس کے برعکس وفات کی ترتیب ہوئی۔ رحمہم اللہ تعالیٰ۔

۱۹۔ مولانا عبدالغنی مجددی دہلوی

برصغیر پاک و ہند میں تیرھویں صدی ہجری کے جن بلند نخت حضرات علماء نے خدمتِ حدیث میں نمایاں کردار ادا کیا، ان میں شاہ عبدالعزیز محرت دہلوی کے شاگرد اور نواسے حضرت مولانا شاہ محمد اسحاق دہلوی کا اسم گرامی تاریخ تدریس حدیث میں ابھرے ہوئے الفاظ میں مرقوم ہے۔ انھوں نے اپنے آپ کو اس خدمت کے لیے وقف کر دیا تھا۔ ان کے شاگردوں اور فیض یافتوں کا حلقہ نہایت وسیع ہے۔ لیکن اس وسعت پذیر حلقے میں دو بزرگ وہ ہیں، جن کی دور متاخرین میں خدمتِ حدیث کے سلسلے میں کوئی مثال نہیں ملتی۔ وہ ہیں حضرت مولانا شاہ عبدالغنی مجددی دہلوی اور حضرت سید میاں نذیر حسین دہلوی رحمہما اللہ تعالیٰ۔

ان دو بزرگانِ عالی قدر سے بلا امتیاز مسکبِ فقہی بے شمار علمائے عظام نے فیضِ حدیث حاصل کیا اور پھر اپنی ذہنی و فکری استعداد کے مطابق اس بنیادی علم کی ترویج و اشاعت میں زندگیاں وقف کر دیں۔ سید نذیر حسین دہلوی کا تذکرہ ان شاء اللہ چودھویں صدی ہجری کے خادمانِ حدیث و فقہ کی فہرست میں آئے گا۔ ان سطور میں مولانا عبدالغنی مجددی دہلوی کے بارے میں کچھ گزارشات پیش کرنا مقصود ہے۔ مولانا ممدوح حضرت مجدد الف ثانی رحمۃ اللہ علیہ کے اخلاف میں سے تھے۔

اس خالوادۃ عالی مرتبت کا ہر فرد زبورِ علم و فضل سے آراستہ تھا۔ آج اس برصغیر کے مختلف گوشوں میں فروغِ علم کی جو مندیں ابھی ہوتی ہیں، ان میں کسی نہ کسی شکل میں اس خاندان کے اصحابِ کمال کا بہت بڑا حصہ ہے۔ ان میں سے کسی بزرگ نے تصوف و طریقت کی محفلیں جہائیں کسی نے وعظ و نصیحت کا راستہ اختیار کیا، کوئی تصنیف و تالیف کی راہ پر گامزن ہوا، اور کوئی درس و تدریس کے میدان میں اترا، غرض ہر ایک نے اپنی بساط و استطاعت اور حالات کے مطابق وہ شان دار خدمات انجام دیں کہ جن کی ہمہ گیر اثر پذیری

سے بنجر دلوں کی کھیتیاں سرسبز ہوئیں اور قلب و نظر کے جھٹکے ہوئے قافلوں نے تسکین و راحت کی منزل پائی۔ ان حضرات کے نوع بنوع کا زمانہ آج تذکرہ و رجال کی کتابوں کے زریں باب بن گئے ہیں اور لوگ ان سے مستفید ہو رہے ہیں اور ہوتے رہیں گے۔ مولانا عبدالغنی مجددی اسی بحرِ ناپیدا کنار کی ایک موجِ خوش خرام تھے، جس سے ہزاروں نشہ لبوں نے سیراب ہونے کی سعادت حاصل کی۔

مولانا شاہ عبدالغنی مجددی ۲۲ شعبان ۱۲۳۵ھ کو دہلی میں پیدا ہوئے۔ سلسلہ نسب ساتویں پشت میں حضرت شیخ احمد مجددی والی ثانی سے ملتا ہے اور وہ یہ ہے؛ عبدالغنی بن شاہ ابوسعید بن صفی اللہ بن عزیز القدر بن محمد عیسیٰ بن سیف الدین بن خواجہ محمد معصوم بن حضرت مجددی والی ثانی رحمۃ اللہ علیہم اجمعین۔ انسلاً فاروقی تھے اور "تمام اوصاف محاسن سے متصف تھے، جوان کے آباد اجداد میں پائے جاتے تھے۔ ان کے والد گرامی مولانا شاہ ابوسعید مجددی دہلوی دیار ہند کے بلند مرتبت علما و فقہا اور اصحابِ طریقت تصوف میں سے تھے۔ برادرِ کبیر مولانا شاہ احمد سعید مجددی کا شمار بھی خطہ ہند کے جلیل القدر اربابِ فقہ اور نامور صوفیا و نقیاء میں ہوتا ہے۔ ان کا گھرانہ علم و عمل اور فضل و کمال کا گھرانہ تھا اور بڑے بڑے فضلا ان کے حلقے میں شامل ہونے اور ان کی صحبت اختیار کرنے کو موجبِ فخر و شرف قرار دیتے تھے۔

شاہ عبدالغنی نے کچھ مہوش سنبھالا تو قرآن مجید حفظ کیا، پھر مولانا حبیب اللہ دہلوی سے صرف و نحو اور علوم عربی کی کتابیں پڑھیں۔ اس کے بعد حصولِ حدیث و فقہ کی طرف عنانِ توجہ مبذول فرمائی۔ حدیث کی تحصیل مولانا شاہ محمد اسحاق دہلوی سے کی۔ موطا ابامحمد اپنے والد گرامی شاہ ابوسعید سے پڑھا، اخذِ طریقت بھی انہی سے کیا۔ مشکوٰۃ کا درس شاہ رفیع الدین دہلوی کے فرزند گرامی شاہ مخصوص اللہ سے کیا۔ ۱۲۴۹ھ میں عازمِ حجاز ہوئے اور حج و

۱۲۶ ملاحظہ ہو فقہائے پاک و ہند تیرھویں صدی ہجری "جلد اول، ص ۵۴ تا ۵۶۔

زیارت کا شرف حاصل کیا۔ اس زمانے میں سرزمینِ حجاز میں مولانا محمد نابد سندھی اور شیخ
الوزائد اسماعیل رومی کا غلغلہ درسِ حدیث بلند تھا، شاہ عبدالغنی نے ان کی خدمت میں
حاضری دی اور سندِ حدیث سے مستفخر ہوئے۔ بعد ازاں اپنے وطن ہندوستان کو
مراجعت فرمائی اور دہلی میں مسندِ درسِ حدیث آراستہ کی۔

تیرھویں صدی ہجری میں شاہ محمد اسحاق دہلوی کے دریاے فیض سے دو طویل و عرض
نہریں جاری ہوئیں، ایک سرِ عنوان بزرگ حضرت شاہ عبدالغنی مجددی کے نام سے
موسوم ہے اور ایک حضرت میاں سید نذیر حسین دہلوی کے نام نامی سے۔ آگے چل
کر ان سے فیض کے لیے شمارِ چشتی پھوٹے، جنہوں نے برصغیر کے علاوہ دیگر ممالک اسلامیہ
کو بھی سیراب کیا۔

شاہ عبدالغنی علم و عمل میں درجہِ امامت پر فائز تھے۔ زہد و عبادت، صداقت و
امانت، عفت و صیانت، علم و تواضع، اخلاص و دیانت اور اتہمال و رجوع الی اللہ
میں اپنی مثال آپ تھے۔ ہر وقت دل پر خوفِ خدا طاری رہتا۔ حدیثِ رسول پاک کی
محبت اور اتباعِ سنت کا جذبہ ان کا اوڑھنا بچھونا تھا۔ حسنِ اخلاق کا پیکر تھے۔ لوگوں
کو ہر معاملے میں نفع پہنچانا اور ان سے نیکی کا برتاؤ کرنا ان کا شیوہ تھا۔ دنیا کے مال و متاع
سے کبھی تعلق نہیں رکھا، وہ اس جہانِ گزراں میں فرشتہ سیرت عالم تھے۔

برصغیر پاک و ہند میں انہوں نے علمِ حدیث کی تدریس و ترویج میں بے پناہ خدمت
انجام دی۔ وہ گوشہ گیر بزرگ تھے اور مسجد کے ایک کونے میں بیٹھ کر درسِ حدیث دیتے
تھے۔ ان سے بے شمار علمائے کسبِ علم حدیث کیا اور پھر وہ اس علم کی اشاعت کا
بہت بڑا ذریعہ بنے۔ ان کے تلامذہ حدیث کے وسیع حلقے میں مولانا محمد دستا سم
ناٹوتوی، مولانا رشید احمد گنگوہی اور مولانا عبدالسلیم انصاری لکھنوی کے اسمائے گرامی بھی شامل
ہیں۔ آج ہندوستان، پاکستان اور بنگلہ دیش میں علومِ حدیث کے جو مراکز دکھائی دیتے
ہیں ان کی نسبت قیام جن بزرگوں کی طرف جائے گی، ان میں شاہ عبدالغنی کے اسمِ گرامی
کو ہمیشہ خاص حیثیت حاصل رہے گی۔

شاہ عبدالغنی مجددی جس دور میں دہلی میں مشغول تدریسِ حدیث تھے، اسی دور میں ۱۸۵۷ء کا حادثہ ہاتھ پیش آیا، قمری اعتبار سے وہ ۱۲۷۳ھ تھا۔ شدید خون ریزی کے بعد انگریزوں نے اس ملک پر قبضہ کر لیا اور دہلی کے گلستانِ علم اُجڑ گئے۔ حضرت شاہ صاحب کا روح پرورد رسہ بھی انگریزوں کی دست برد کی نذر ہو گیا۔ علمائے ہند کے لیے بالخصوص یہ نہایت ابتلا کا وقت تھا۔ یہ یورپ نشین مسجِدوں اور مدرسوں میں علومِ اسلامی کی جو خدمت انجام دے رہے تھے، اس میں قدم قدم پر رکاوٹیں پیدا ہونے لگیں اور یہ ملک اپنی انتہائی وسعت کے باوجود ان کے لیے تنگ ہو گیا۔ علمائے دین حالات سے مایوس اور وقت کی آندھیوں سے دل بڑاشتہ ہونے کے کبھی عادی نہیں رہے، لیکن یہ انقلاب و تغیر کی ایسی سنگین لہر تھی کہ اس میں بعض حضرات کے لیے آگے چلنے کے راستے بالکل مسدود ہو گئے تھے۔ ان کے لیے سوائے اس کے کوئی چارہ نہ تھا کہ اس ملک سے، جس میں انہوں نے قال اللہ وقال الرسول کی دل نوا صدائیں بلند کرنے میں عمریں کھپا دی تھیں، ہجرت کر جائیں اور اس کی سکونت ترک کر کے ارضِ حجاز کو اپنا مسکن بنالیں۔ چنانچہ اس منگامہ داروگیر میں شاہ صاحب مدوح نے دہلی کو خیر باد کہا اور حجاز کی راہ لی۔ پہلے مکہ معظمہ گئے، اس کے بعد مدینہ منورہ کا قصد کیا اور پھر وہیں قیام پذیر ہو گئے۔ ان کے برادرِ کبیر مولانا شاہ احمد سعید مجددی دہلوی نے بھی اسی ہنگامے کے نتیجے میں اہلِ دعیال سمیت مدینہ منورہ میں اقامت اختیار کر لی تھی۔ حضرت شاہ عبدالغنی کا عمر بھر ایک ہی مشغلہ رہا اور وہ تھا درسِ علمِ حدیث۔! مدینہ منورہ میں بھی اسی خدمت میں مصروف رہے۔ جس طرح دہلی میں طلبائے حدیث کا ہجوم ان کے گرد مٹتا تھا، اسی طرح مدینہ طیبہ میں بھی شائقینِ حدیث کا بہت بڑا گروہ ان کے درس میں جمع ہو گیا۔ اس گروہ میں ہندوستان کے طلباء بھی شامل تھے اور حجاز، نجد، یمن، عراق، ترکی، خراسان، ماوراء النہر اور دیگر ممالکِ اسلامیہ کے بھی۔ واضح الفاظ میں کہنا چاہیے کہ دہلی کی نسبت مدینہ منورہ میں ان سے استفادہ کرنے والوں کی تعداد زیادہ تھی اور ہر ملک کے طلبائے حدیث کھینچے ہوئے ان کے درس میں شامل

ہوتے تھے، اس لیے کہ مطالب حدیث اور علوم حدیث کے حل و کثرت میں ان کی شہرت
دو دراز علاقوں تک پہنچ گئی تھی۔

حضرت شاہ عبدالغنی مجددی نے تدریس کے علاوہ تحریری طور پر بھی حدیث کی
خدمت کی اور "انجیح الحاجہ" کے نام سے حدیث کی مشہور کتاب "سنن ابن حبانہ"
پر ذیلی سپرد قلم کی جو اپنے انداز کی بہترین ذیل ہے۔

تیرھویں صدی ہجری کے یہ وہ ہندی عالم تھے جو تدریس حدیث اور ولایت و
جلالت کے لحاظ سے عرب و عجم کے علماء و طلباء میں خاص شہرت و قبولیت کے حامل
تھے۔ اس عالم کبیر علامہ وقت، محدث شہیر اور فقیہ نام دار نے مشکل کے روز
۶ محرم ۱۲۹۶ھ کو مدینہ منورہ میں داعی اجل کو لبیک کہا۔

۲۰۔ مولانا عبدالقادر رام پوری

مولانا عبدالقادر رام پوری کے والد کا نام محمد اکبر اور دادا کا محمد اسلم تھا۔ ان کا
خاندان دراصل بہرات سے تعلق رکھتا تھا اور ان میں سے ایک بزرگ کسی دور میں
دہلی آگئے تھے، اس لیے انھیں دہلوی بھی کہا جاتا ہے۔ ان میں سے بعض حضرات دہلی سے نقل مکانی کر کے
رام پور میں آئے تھے، لہذا یہ رام پوری کہلائے۔ صاحب ترجمہ مولانا عبدالقادر کی
ولادت ۱۱۹۷ھ میں رام پور میں ہوئی۔ اس زمانے میں مفتی شرف الدین رام پوری مسند
درس و تدریس پر متمکن تھے۔ مولانا عبدالقادر نے شعور کی آنکھیں کھولیں تو مفتی صاحب

۲۴ تذکرہ علمائے ہند ص ۱۲۶۔ نزہۃ الخواطر ج ۷ ص ۲۸۹، ۲۹۰۔ الجائع الجنی

۲۵ آثار الصنادید ص ۲۱۵، ۲۱۶۔ امجد العلوم ص ۹۲۹، ۹۳۰۔ واقعات دار الحکومت دہلی

ج ۲ ص ۳۹۵۔ حدائق الحنفیہ ص ۲۹۰، ۲۹۱۔

۲۶ مفتی شرف الدین رام پوری کے حالات کے لیے ملاحظہ ہو، "فقہائے پاک و ہند

تیرھویں صدی ہجری، ج ۱ ص ۲۹۹ تا ۳۰۱۔

مدوح کے حلقہ درس میں شامل ہوئے اور ان سے اور دیگر علما سے مروجہ درسی کتابوں کی تکمیل کی۔ فارغ التحصیل ہونے کے بعد مختلف مقامات میں گھومتے اور تھوڑی بہت خدمات انجام دیتے رہے، کسی جگہ جم کر بیٹھنے کا موقع نہیں ملا۔ اسی اثنا میں سہارن پور پہنچے اور اس شہر کے منصبِ صدارت پر فائز ہوئے۔ ایک عرصے تک اس عہدہ حلیہ پر متمکن رہے۔ اس عہد میں رام پور کا والی نواب محمد سعید خاں تھا، اس کو ان کی صلاحیت و قابلیت کا علم ہوا تو واپس رام پور تشریف لانے کی دعوت دی۔ اگرچہ مولانا کا اصل موضوع ریاضی تھا اور اس فن میں خوب عبور رکھتے تھے، تاہم حدیث اور فقہ کی باریکیوں پر بھی گہری نظر تھی اور ان علوم کے دقیق مسائل کو خوب سمجھتے تھے۔ اسی بنا پر نواب مذکور نے ان کو ریاست رام پور میں قاضی القضاة کا منصب تفویض کیا۔ یہ بہت بڑا عہدہ تھا جو انھیں عطا کیا گیا۔ مولانا نے یہ خدمت حسن و خوبی سے انجام دی۔ اب وہ مالی مشکلات کی منزل سے گزر چکے تھے اور خوش حالی کی زندگی بسر کرتے تھے۔ ان حالات میں انھوں نے تصنیف و تالیف کا سلسلہ بھی شروع کیا اور مختلف موضوعات سے متعلق متعدد کتابیں سپرد قلم کیں، جن میں درج ذیل کتابیں لائق تذکرہ ہیں:

۱۔ ایک کتاب خود اپنے اور اپنے حالات سے متعلق تحریر کی۔ یہ خاصی ضخیم کتاب ہے اور فارسی زبان میں ہے۔

۲۔ ایک کتاب شاہانِ ہند سے متعلق لکھی، جو ہندوؤں کے عہد سے شروع ہوئی اور مسلمانوں کے آخری دور پر ختم ہوتی ہے۔ یہ مختصر سی کتاب ہے۔

۳۔ شیخ عبدالحق محدث دہلوی کی "جامع البرکات" پر تعلیقات۔

۴۔ شرح الحکمہ البرتضویہ: اس میں بتایا گیا ہے کہ رسول اللہ صلی اللہ علیہ وسلم سے جو ادا مرد نواہی مردی ہیں، ان میں شرعی اعتبار سے کیا حکمتیں اور فوائد کارفرما ہیں۔

۵۔ ایک کتاب میں یہ بتایا ہے کہ بعض علما سے کن کن امور میں کہاں کہاں سہو قلم ہوا ہے۔

- ۷۔ شاہ ولی اللہ دہلوی کی کتاب "حسن العقیدہ" کا ترجمہ۔
 - ۸۔ "شرح العقیدہ" از شاہ عبدالعزیز محدث دہلوی۔
 - ۹۔ ایک کتاب اس موضوع سے متعلق ہے کہ ہندوؤں نے اپنے بتوں کے جو نام رکھے ہیں، اس کا کیا مطلب ہے۔
 - ۱۰۔ شاہ عبدالعزیز کی "میزان البلاغہ" کی شرح۔
 - ۱۱۔ تعلیقات علی شمائل الترمذی۔
 - ۱۲۔ رسالہ فی حقیقت الدعاء والاجابہ۔
 - ۱۳۔ رسالہ قبلہ نما۔
 - ۱۴۔ ایک مختصر سا رسالہ علم عروض کے بارے میں۔
 - ۱۵۔ ایک رسالہ مختلف مذاہب کے بارے میں۔
 - ۱۶۔ ایک رسالہ اردو گرامر سے متعلق۔
 - ۱۷۔ ایک رسالہ ہندی ضرب الامثال سے متعلق۔
 - ۱۸۔ تاریخ اجمیر و مارواڑ۔
 - ۱۹۔ ایک رسالہ روزے کی فرضیت اور فضیلت کے متعلق۔
 - ۲۰۔ ایک رسالہ رمل، نجوم، جہر اور سحر کے ابطال میں، اس میں حقیقت سحر بھی بیان کی گئی ہے۔
 - ۲۱۔ ایک رسالہ احکام نکاح اور اس کے اسرار سے متعلق۔
 - ۲۲۔ ایک رسالہ امکان خرق عوائد کے موضوع میں۔
 - ۲۳۔ ایک رسالہ تعلیم و تربیت سے متعلق۔
 - ۲۴۔ ایک رسالہ "سیاسة المدن" میں۔
- اس کے علاوہ اور بھی کئی چھوٹے بڑے رسائل ان کی یادگار ہیں۔
- مولانا عبدالقادر رام پوری نے، رجب ۱۲۳۵ھ کو رام پور میں وفات پائی۔

۳۱۔ قاضی عبدالقادر کنتوری

قاضی عبدالقادر بن قاضی شریف الدین حسینی کنتوری، شیخ نظام الدین حسینی اوزنگ آبادی کی اولاد سے تھے۔ ان کے آباؤ اجداد اصلاً نقوی سادات تھے اور نیشاپور کے رہنے والے تھے، اس خاندان کے بعض اسلاف کسی زمانے میں نیشاپور سے اٹھ کر ہندوستان آگئے تھے اور لکھنؤ کے نواح میں قصبہ کنتور میں مقیم ہو گئے تھے۔ اس لیے یہ لوگ کنتوری کہلائے۔ قاضی عبدالقادر کنتوری کے والد کنتور سے دکن کے ایک شہر اوزنگ آباد آئے اور وہاں کے قاضی مقرر کر دیے گئے، لہذا اس شہر کی نسبت سے اوزنگ آبادی مشہور ہوئے۔ قاضی عبدالقادر، باپ کے زمانہ قیام اوزنگ آباد میں، ۱۱۵۱ھ کو وہیں پیدا ہوئے، اس لیے مقام ولادت کی بنا پر انھیں اوزنگ آبادی کی نسبت سے بھی پکارا جاتا ہے۔

قاضی صاحب موصوف کچھ بڑے ہوئے تو پہلے قرآن مجید حفظ کیا۔ پھر شیخ فخر الدین ناطلی اور قاضی شیخ الاسلام خاں سے درسی کتابیں پڑھیں۔ بعد ازاں سید غلام علی حسینی بگرامی کی خدمت میں حاضر ہوئے، ان سے عربی ادب کی کتابوں کی تکمیل کی۔ شعر و شاعری کا بھی ذوق تھا، اس میں بھی اہنی سے اصلاح لیتے رہے، مہرباں تخلص کرتے تھے۔

علوم عقلیہ و نقلیہ کے اکتساب کے بعد اوزنگ آباد میں مسندِ درس بچھاتی اور طلباء کو تفسیر، حدیث اور تصوف کی تعلیم دینا شروع کی۔ خود بھی صاحبِ طریقت تھے اور اس سلسلے میں اپنے ماموں شیخ فخر الدین اوزنگ آبادی سے فیض یافتہ تھے۔ چونکہ حدیث و فقہ اور دیگر علوم میں مہارت رکھتے تھے، اس لیے والد کی وفات کے بعد اوزنگ آباد کے منصبِ قضا پر فائز ہوئے۔ لیکن اس خدمت پر بہت تین سال مامور رہے، اس کے بعد اس منصب سے معزول ہو گئے اور ۱۱۸۳ھ میں مدراس کے نواب والا جاہ محمد علی خاں کے دربار میں مدراس چلے گئے، اس نے ان کی بہت پذیرائی کی اور انتہائی

عقیدت و احترام کا بڑا تاؤ کیا۔ ہندو اس میں ہر حلقے کے لوگوں نے ان کو مستحقِ عزت گردانا۔ ہندو اس سے قصبہ میلا پور منتقل ہو گئے جو اس کے مصنفات میں واقع ہے اور وہاں کی خانقاہ میں رہنے لگے، اسی وجہ سے انھیں میلا پوری بھی کہا جاتا ہے۔

قاضی عبدالقادر کنٹوری اپنے دور کے عالم، فقیہ اور شاعر تھے اور متعدد کتابوں کے مصنف بھی تھے۔ ان کی تصنیفات میں مندرجہ ذیل کتابیں شامل ہیں۔

۱۔ اصل الاصول فی تطبیق المنقول بالملعقول : اس کتاب میں انھوں نے واضح کیا ہے کہ عقلی اور نقلی علوم میں مطابقت کس طرح پیدا کی جاسکتی ہے۔

۲۔ کحل الجواہر فی ترجیحہ شیخ عبد القادر : یہ کتاب شیخ عبدالقادر جیلانی کے حالات میں ہے۔

۳۔ مفتاح المعارف : یہ کتاب تصوف سے متعلق ہے۔

۴۔ شرح مثنوی معنوی : یہ مثنوی مولانا روم کی شرح ہے۔

۵۔ ایک دیوان عربی اشعار پر مشتمل ہے۔

۶۔ ایک دیوان فارسی اشعار کا ہے۔

قاضی عبدالقادر حسین کنٹوری نے ۱۲۰۲ھ کو قصبہ میلا پور میں وفات پائی جو ہندوؤں کے نواح میں ہے اور وہاں کی خانقاہ میں مدفون ہوئے۔

۲۲۔ شاہ عبدالقادر دہلوی

حضرت شاہ عبدالقادر دہلوی رحمۃ اللہ علیہ ترتیب کے اعتبار سے حضرت شاہ ولی اللہ دہلوی کے تیسرے فرزند تھے۔ یعنی شاہ عبدالعزیز اور شاہ رفیع الدین دونوں سے چھوٹے تھے۔ ان کا سال ولادت اس دور کے تذکرہ نگاروں نے محفوظ نہیں کیا اور

شہ نزہۃ الخواطر، ج ۷ ص ۲۹۲، ۲۹۳ — تذکرہ علمائے ہند ص ۱۲۸

(اس میں سال ولادت ۱۱۴۳ھ مرقوم ہے)

حالاتِ زندگی بھی کسی ایک جگہ مرقوم نہیں۔ مختلف حضرات نے ان سے متعلق جو کچھ لکھا ہے اس سے معلوم ہوتا ہے کہ شاہ ولی اللہ کی وفات کے وقت ان کی عمر ۱۳ سال کے قریب تھی۔ شاہ صاحب کی وفات ۱۱۷۶ھ میں ہوئی۔ اس حساب سے ان کا سال وفات ۱۱۶۳ھ بنتا ہے۔

حصولِ علم

شاہ عبداللہ در نہایت ذہین و طباع تھے اور گھر میں علم کا دریا رواں تھا۔ تین اور تقویٰ میں بھی اس خاندان کے تمام افراد بے مثال تھے۔ قدرتی بات ہے کہ ان پر بھی گھر کے ماحول کا اثر ہوا، اور بچپن ہی سے حصولِ علم میں مشغول ہو گئے۔ عظیم القدر باپ سے بھی یقیناً کچھ کتابیں پڑھی ہوں گی، لیکن کم عمری کی بنا پر ان سے زیادہ استفادہ نہیں کر سکے۔ شاہ ولی اللہ کے انتقال کے وقت شاہ عبدالعزیز کی عمر سترہ سال کی تھی اور وہ سب بھائیوں سے بڑے تھے، درس و تدریس کا سلسلہ بھی انہوں نے شروع کر دیا تھا۔ شاہ عبدالقادر نے بھی انہی سے تحصیل کی اور تمام مروج و منداول علوم بڑے بھائی سے پڑھے، انہی کی کفالت و تربیت میں رہے اور وہی آخر وقت تک اپنے اس گوشہ نشین برادرِ صغیر کی سرپرستی کرتے رہے۔

مسجدِ اکبر آبادی

”مدرسہ شاہ عبدالعزیز“ دہلی میں گلی شاہ عبدالعزیز“ میں قائم تھا۔ مسجد شاہ عبدالعزیز بھی وہیں تھی، آج بھی یہ گلی اور مسجد اسی نام سے مشہور ہیں۔ شاہ عبدالقادر پہلے وہیں تھے، اس کے بعد مسجدِ اکبر آبادی میں چلے گئے تھے۔ یہ مسجد ۱۰۶۰ھ میں شاہ جہان بادشاہ کی بیوی اعز النساء بیگم نے بنوائی تھی۔ اس حاتون کو ”اکبر آبادی محل“ کا خطاب دیا گیا تھا، اس لیے یہ مسجد ”مسجدِ اکبر آبادی“ کے نام سے مشہور ہوئی۔ یہ بہت وسیع اور شان دار مسجد تھی۔ شاہ عبدالقادر اسی مسجد میں فرودکش تھے اور یہیں درس و تدریس اور تصنیف و تالیف کا فریضہ انجام

دیتے تھے۔ نہایت قانع اور سادگی پسند بزرگ تھے۔ شاہ عبدالعزیز ان کے لیے سال بھر میں دو جوڑے کپڑے اور صبح و شام دونوں وقت کا کھانا مسجد اکبر آبادی میں بھیج دیتے، بس اس درویش منش عالم کی یہی کل کائنات تھی۔

تلامذہ کرام

مسجد اکبر آبادی میں ان سے متعدد حضرات نے علم حاصل کیا۔ امیرالمجاہدین حضرت سید احمد شہید بریلوی نے عربی کی ابتدائی کتابیں مولانا شاہ محمد اسحاق اور مولانا محمد اسماعیل شہید سے پڑھی تھیں، لیکن قرآن مجید کے ترجمہ اور حدیث کا درس اسی مسجد میں شاہ عبدالقادر سے لیا۔ سلوک و تصوف کی منزلیں بھی انہی کی صحبت میں طے کیں۔ حضرت شاہ احمد سعید مجددی دہلوی بھی کبھی زیارت اور کبھی استفادے کے لیے ان کی خدمت میں حاضر ہوتے رہے۔^{۵۲}

مولانا فضل حق خیر آبادی جو فلسفہ و حکمت میں درجہ امامت پر فائز تھے، حدیث میں شاہ عبدالقادر کے شاگرد تھے۔^{۵۳}

اُس دور کے نامور شاعر حکیم مومن خاں مومن حضرت شاہ عبدالقادر کے شاگرد تھے۔ اس سلسلے میں عرش گیادی لکھتے ہیں: کچھ کتابیں تبراگشاہ عبدالعزیز صاحب سے اور بقیہ علامہ شاہ عبدالقادر صاحب سے پڑھیں اور یہیں عربی، فارسی، حدیث، فقہ، منطق، معانی وغیرہ کی تکمیل ہوئی۔^{۵۴}

ان حضرات کے علاوہ مولانا عبدالحمیڈ بڑھانوی، مولانا محمد اسماعیل شہید دہلوی، مرزا حسن علی شافعی لکھنوی، شاہ محمد اسحاق دہلوی، سید محبوب علی جعفری، سید اسحاق بریلوی اور خلق کثیر نے ان کے سامنے زانوئے شاگردی تہہ کرنے کا شرف حاصل کیا ہے۔

^{۵۲} محاسن موضح قرآن، ص ۲۰

^{۵۳} ایضاً، ص ۲۲

^{۵۴} مطالعہ مومن، ص ۲۲

^{۵۵} نزہۃ الخواطر، ج ۷، ص ۲۹۵

رعب و جلال

شاہ صاحب ظاہری سادگی اور انکساری کے باوجود نہایت بار رعب شخصیت کے مالک تھے۔ روسائے شہر، امرائے مملکت اور علمائے وقت ان کی خدمت میں حاضر ہوتے، لیکن ان کے جلال اور وجاہت کا یہ عالم تھا کہ کسی کو ان کے سامنے دم مارنے کی جرأت نہ ہوتی۔ مزاج میں استغنا حد درجے کا تھا۔ اس دور کی سیاسیات میں بھی درک رکھتے تھے۔ لیکن عملاً اس جھیلے میں کبھی نہیں پڑے، ہمیشہ خدمتِ دین میں مشغول رہے اور پوری زندگی مسجد اکبر آبادی کے حجرے میں گزار دی۔

ترجمہ قرآن

شاہ صاحب کی بہت بڑی خدمت قرآن مجید کا ترجمہ ہے۔ اس ترجمے کے بارے میں سید عبدالحسی حسنی نزہۃ الخواطر میں اپنے والد مکرم سید فخر الدین حسنی کی کتاب "مہر جہاں تاب" کے حوالے سے لکھتے ہیں کہ شاہ صاحب نے خواب دیکھا کہ ان پر قرآن مجید نازل ہوا ہے۔ یہ خواب انہوں نے اپنے برادر کبیر شاہ عبدالعزیز سے بیان کیا۔ انہوں نے فرمایا، رسول اللہ صلی اللہ علیہ وسلم کے بعد نزولِ وحی کا سلسلہ منقطع ہو گیا ہے، لیکن خواب بلاشبہ حق ہے۔ آپ کے خواب کی تعبیر یہ ہے کہ اللہ تعالیٰ آپ کو خدمتِ قرآن کی ایسی توفیق عطا فرمائے گا جو اس سے پہلے کسی کو نصیب نہیں ہوئی۔

چنانچہ اللہ نے ان کو اردو زبان میں ترجمہ قرآن مجید کی توفیق سے نوازا جو "موضح قرآن" کی صورت میں ہمارے سامنے ہے۔ واقعہ یہ ہے کہ اس قسم کا ترجمہ نہ کبھی ہوا، نہ ہو گا۔ صفا ستھری اردو، نہ کوئی لفظ زائد نہ کم۔ سمجھنے میں کوئی وقت پیش نہیں آتی۔ پھر اللہ نے اس ترجمے کو اس قدر قبولیتِ عامہ عطا کی کہ ہر گھر میں موجود اور ہر شخص اس سے استفادہ کرنے پر مجبور۔ نہ کوئی لفظ متردک نہ غیر مانوس۔!! جو شخص قرآن سے ذرہ بھی انس رکھتا اور اس کو سمجھنا چاہتا ہے، وہ اس ترجمے کی تلاش کرتا ہے، اور پھر جب اس کو الفاظِ قرآن سے ملا کر پڑھنا شروع کرتا ہے تو

اشتیاق مطالعہ لمحہ بہ لمحہ بڑھنا جاتا ہے۔ ترجمے سے واضح ہوتا ہے کہ شاہ صاحب کو اردو زبان اور اس کے محاوروں پر عبور تھا۔ اندازہ کیجئے جب اردو کے قواعد و ضوابط بھی نہیں بنے تھے اور زیادہ مقبول بھی نہیں ہوئی تھی، اس زمانے میں قرآن مجید کا اس میں ترجمہ کرنا کس درجے مشکل کام تھا۔

یہ ترجمہ انھوں نے ۱۲۰۵ھ (۱۷۹۰ء) میں مکمل کیا، "موضوع قرآن" اس کا تاریخی نام ہے۔

خواجہ میر درد کی شاگردی

بعض تذکروں میں بتایا گیا ہے کہ شاہ عبدالقادر نے اردو زبان خواجہ میر درد سے سیکھی تھی۔ شاہ عبدالعزیز بھی اپنے والدِ مکرم کے حکم سے بچپن میں اردو سیکھنے کے لیے خواجہ میر درد کی مجلس میں جاتے تھے۔ اس زمانے میں اردو اگرچہ ابتدائی مراحل میں تھی، لیکن بعض پڑھے لکھے لوگوں نے اس کو اپنا لیا تھا اور اس کی ترقی کے مواقع پیدا ہوئے تھے۔ چند شعرا نے بھی اسے ذریعہ اظہار و بیان قرار دے لیا تھا۔ شاہ ولی اللہ اس صورتِ حال سے خوب آگاہ تھے، چنانچہ وہ اپنے بیٹوں کو اس کے سیکھنے کی تاکید کرتے تھے۔ ناصر نذیر فراق "لال قلعہ کی ایک جھلک" میں لکھتے ہیں:

مولانا ولی اللہ صاحب اپنے بچوں سے کہا کرتے تھے، جس طرح اصول حدیث اور اصول فقہ فن ہے، اسی طرح اصول زبان بھی فن ہے اور اردو زبان کے موجد و مجتہد خواجہ میر درد صاحب ہیں۔ ان کی صحبت اس فن کے واسطے غنیمت سمجھو، کیونکہ خواجہ صاحب پکتے پان ہیں۔ چنانچہ شاہ عبدالقادر صاحب خاص طور پر میر درد صاحب کے شاگرد تھے۔

ہندوستان کے نامور عالم مولانا اخلاق حسین قاسمی دہلوی شاہ صاحب کو خواجہ میر درد کا شاگرد ماننے سے متاثر ہیں۔ ان کا نقطہ نظر یہ ہے کہ شاہ صاحب نے "خواجہ صاحب سے کچھ استفادہ" تو کیا ہوگا "لیکن استاد میر درد کا تعلق ایسا معمولی تعلق نہیں کہ اس دور کی

تاریخیں اس سے خاموشی اختیار کرتی ہیں۔

مولانا قاسمی نے یہ وضاحت نہیں فرمائی کہ اس دور کی تاریخوں سے وہ کون سی تاریخیں مراد لیتے ہیں۔ اس سلسلے میں ایک گزارش تو یہ ہے کہ اس کا ذکر مطالعہ مومن (ص ۲۳۷) اور لال تلخہ کی ایک جھلک (ص ۶۳) میں موجود ہے، جن کا حوالہ خود مولانا نے بھی دیا ہے۔ دوسری بات یہ ہے کہ اگر بقول ان کے شاہ صاحب نے استفادہ کیا ہوگا تو لفظ استفادہ کا اطلاق شاگردی پر بھی ہوتا ہے اور تذکرہ و رجال کی کتابوں میں شاگردی کے لیے یہ لفظ استعمال ہوا ہے۔ شاہ عبدالقادر یا کسی اور بزرگ نے اگر واقعی خواجہ میر درد کی شاگردی اختیار کی ہے تو اس میں گھبرانے کی کوئی بات نہیں۔

خواجہ صاحب کوئی معمولی آدمی نہیں تھے۔ وہ بہت بڑے عالم، فقیہ، صوفی اور مصنف تھے اور بہت اونچے خاندان سے تعلق رکھتے تھے۔ ان کی شاگردی سے خدانخواستہ شاہ صاحب کی توہین کا پہلو نہیں نکلتا، بلکہ ان کے لیے سطح فکر پر عزت و احترام کے جذبات ابھرتے ہیں اور ذہن میں یہ خیال کروٹ لیتا ہے کہ ہمارے اسلاف حصول علم کے اس دُجے شائق تھے کہ کسی بھی دروازے پر دستک دینے کو معیوب نہیں گردانتے تھے۔

مولانا قاسمی نے اپنے نقطہ نظر کی تائید میں ایک دلیل یہ بھی دی ہے کہ ”خواجہ صاحب کی زبان میں جو متروک الفاظ ملتے ہیں، شاہ عبدالقادر صاحب کی زبان ان سے بالکل پاک ہے۔“

اس کے متعلق یہ عرض ہے کہ خواجہ میر درد کا زمانہ بارہویں صدی ہجری کا ہے وہ ۱۱۳۳ھ میں پیدا ہوئے اور ۲۴ صفر ۱۱۹۹ھ کو وفات پائی۔ شاہ عبدالقادر صاحب کا دور تیرھویں صدی ہجری کا ہے۔ وہ ۱۱۶۳ھ میں پیدا ہوئے اور ۱۹ رجب ۱۲۳۰ھ کو انتقال

کیا یعنی خواجہ میر درد سے تیس سال بعد پیدا ہوئے اور اکتیس سال بعد وفات پائی مولانا اس حقیقت کو خوب جانتے ہیں کہ زبانیں ہر روز بدلتی اور ترقی کرتی ہیں، اور یہاں تو پورے تیس سال کا فرق ہے۔ ظاہر ہے، جو زبان خواجہ صاحب کے زمانے میں رائج تھی، وہ شاہ صاحب کے زمانے میں باقی نہ رہی تھی۔ شاہ صاحب نے بلاشبہ خواجہ میر درد کی وفات سے صرف ۶ سال بعد ۱۲۰۵ھ میں ترجمہ مکمل کر لیا تھا، لیکن اسی وقت طبع تو نہیں ہو گیا تھا۔ سوڑے میں اس کے بعد بھی اصلاح و ترمیم کا عمل جاری رہا ہوگا اور ایسے الفاظ جو پہلے متعمل تھے اور بعد کو متروک ہو گئے، نظر ثانی میں نکال دیے ہوں گے۔ پھر لہذا وقتاً شاگرد، انداز و بیان میں استاد سے بڑھ بھی جاتا ہے۔

ترجمے کی خصوصیات

شاہ عبدالقادر کا ترجمہ بے شمار خصوصیات کا حامل ہے۔ اس میں ایک خصوصیت یہ ہے کہ اس میں بعض مقامات پر ہندی اور سنسکرت کے الفاظ بھی تحریر کیے گئے ہیں جب کہ اس زمانے کی اردو نظم و نثر میں اس کا رواج نہ تھا۔ اس کی وجہ بیان کرتے ہوئے مولانا اخلاق حسین قاسمی نے بڑی عمدہ بات کہی ہے، وہ لکھتے ہیں: "اس کا مقصد صرف یہ معلوم ہوتا ہے کہ غیر مسلم طبقہ قرآن کے پیغام سے قریب ہو۔"

اس ضمن میں شاہ ولی اللہ محدث دہلوی کی حجة اللہ البالغہ کے عربی متن سے اردو میں ایک اقتباس ملاحظہ ہو۔ لکھتے ہیں: "کسی غیر مسلم قوم میں دین حق کی تبلیغ، اتمام حجت کی حد تک کرنا مسلمانوں کی اصل ذمہ داری ہے، اور اس کا طریقہ یہ ہے کہ اس قوم کی زبان میں اسلامی اصول پیش کیے جائیں تاکہ وہ سمجھ سکیں اگر اس درجے ابلاغ دین نہ ہوگا تو وہ قوم اصحاب اعراف کی حیثیت میں ہوگی۔"

شاہ عبدالعزیز نے بھی فتاویٰ اعزیزی میں اس مسئلے کی وضاحت کی ہے۔ وہ تحریر فرماتے ہیں: مسلمانوں پر یہ ذمہ داری عائد ہوتی ہے کہ ہر قوم کو اس کی زبان میں اللہ کا پیغام پہنچائیں، زبانی

اور تحریری افہام و تفہیم کے ساتھ ساتھ اپنے اخلاقِ حسنہ کو بھی بطور دلیل کے ان کے ہنرمندی پیش کریں، اس طرح وہ کفر اور اسلام کے درمیان امتیاز کے دکھائیں۔ اگر کسی قوم پر اس طرح اتمامِ حجت نہ ہوگا تو وہ قوم "اصحابِ فترت" کہلائے گی۔ شاہ صاحب کے فارسی الفاظ یہ ہیں: حکم او حکم اہل فترت بود علی اختلاف المذاهب^{۶۲}

اسی تبلیغِ اسلام اور اشاعتِ دین کی غرض کو جو شاہ عبدالقادر کے اکابر کا مقصدِ حیات تھا، خود انہوں نے بھی پیشِ نگاہ رکھا اور قرآن مجید کے ترجمے میں بھی بعض ہندی اور سنسکرت کے الفاظ استعمال فرمائے تاکہ ان کے ملک کے ہندو بھی آسانی سے اس کو سمجھ سکیں۔ اس سے یہ بات واضح ہوئی کہ اسلام کی نشر و ترویج اسی بولی میں کرنی چاہیے، جو لوگوں کے لیے زیادہ موثر اور مفید ہو۔

شاہ صاحب کے خاندان کے علماء کی تصنیفی اور علمی زبان عربی اور فارسی تھی، لیکن وہ اپنے ملک کی ہندی زبان سے بھی آگاہ تھے۔ شاہ ولی اللہ نے انفاصل العارفین میں اپنے والدِ گرامی شاہ عبدالرحیم کے چند ہندی اشعار نقل کیے ہیں، جن سے معلوم ہوتا ہے کہ وہ اس زبان میں شعر کہنے پر بھی قدرت رکھتے تھے۔ اشعار یہ ہیں:

جب جیو تھاتب پیونہ تھا اب پیو سے جیونا تھا
رحیم پیاسوں لیوں علی جوں بوند سمندر نا تھا^{۶۳}

بہر حال شاہ ولی اللہ کا خاندان بہانیت بلند مرتبت خاندان تھا۔ اس کا ہر فرد علم کی دولت سے مالا مال اور پاک بازی کا اعلیٰ نمونہ تھا۔ انہوں نے عربی، فارسی اور اردو میں وہ کارہائے نمایاں انجام دیئے جس کی اس برصغیر میں کوئی مثال نہیں ملتی۔ قرآن مجید کی خدمت میں ان کو اولیت حاصل ہے۔ فارسی میں شاہ ولی اللہ کا ترجمہ اور اردو میں ان کے فرزند ان گرامی شاہ رفیع الدین اور شاہ عبدالقادر کے ترجمے

^{۶۲} فتاویٰ عزیزی، ص ۱۳۰

^{۶۳} انفاصل العارفین، ص ۸۱

اپنی نظیر نہیں رکھتے۔ اب اردو زبان ارتقا کی بہت سی منزلیں طے کر چکی ہے اور قرآن کے متعدد ترجمے ہو چکے ہیں، لیکن جو خصوصیت ان دو ترجموں میں پائی جاتی ہے وہ کسی اور کے حصے میں نہیں آتی۔ بالخصوص شاہ عبدالقادر کا ترجمہ جن اوصاف سے مزین ہے، دو سو سال کا طویل عرصہ گزر جانے کے باوجود کوئی اور ترجمہ اس کی مثال پیش نہ کر سکا۔

وفات

حضرت شاہ عبدالقادر رحمۃ اللہ علیہ نے بدھ کے روز ۱۹ رجب ۱۲۳۰ھ کو دہلی میں وفات پائی اور اپنے والد محترم کے قریب دفن کیے گئے۔ ان کی وفات کے وقت دونوں بڑے مہاتمی شاہ عبدالعزیز اور شاہ رفیع الدین زندہ تھے اور تدریس کے موقع پر نہایت حزن و ملال کے ساتھ بار بار کہتے تھے کہ آج ہم کسی انسان کو دفن نہیں کر رہے ہیں بلکہ علم و عرفان کو دفن کر رہے ہیں۔

مولوی رحمان علی نے تذکرہ علمائے ہند (ص ۱۲۹) میں ان کی تاریخ وفات ۱۹ رجب ۱۲۲۲ھ لکھی ہے جو صحیح نہیں۔ مولانا ابوبکیر انام خاں نوشہروی نے بھی تراجم علمائے حدیث ہند (ص ۶۲) میں یہی تاریخ رقم کی ہے جو غلط ہے۔ اسی طرح شاہ رفیع الدین کی تاریخ ارتحال ۶ شوال ۱۲۳۳ھ ہے، لیکن مولوی رحمان علی نے تذکرہ علمائے ہند (ص ۶۶) میں اور مولانا ابوبکیر انام خاں نوشہروی نے تراجم علمائے حدیث ہند (ص ۶۵) میں ۱۲۲۹ھ لکھی ہے جو قرین صحت نہیں ہے۔

۶۲ شاہ عبدالقادر دہلوی کے حالات کے لیے دیکھیے: خزائنہ الخواطر، ج ۷، ص ۲۹۵، ۲۹۶۔
 تذکرہ علمائے ہند، ص ۱۲۹۔ آثار الصنادید، ص ۲۶۹۔ حیات ولی، ص ۶۳۵ تا ۶۴۱۔ واقعات دار الحکومت دہلی، ج ۲، ص ۵۸۸، ۵۸۹۔ حدائق المغنیہ، ص ۴۷۱۔ علم و عمل، ج ۱، ص ۲۲۹۔
 مجلہ العلوم، ص ۹۱۵۔ البیان الجنبی، ص ۷۵۔ تراجم الفضلا، ص ۱۷۔ محاسن موضح قرآن۔ تراجم علمائے حدیث ہند، ص ۶۵، ۶۶۔ رود کوثر، ص ۵۹۶، ۵۹۷۔

Marfat.com

۳۳ — مفتی عبدالقیوم صدیقی بڑھانوی

مفتی عبدالقیوم صدیقی بڑھانوی تیرھویں صدی ہجری کے دیارِ ہند کے عالم کبیر، شیخ و امام اور نامور محدث و فقیہ تھے۔ جماعت فقہاء کے مشاہیر اور اکابر علماء میں ان کا شمار ہوتا ہے۔ اپنے دور کے بہت بڑے مفتی اور مسائل میں مرجعِ خلائق تھے۔ والد کا اسم گرامی مولانا عبدالحمی بڑھانوی، دادا کا ہیتہ اللہ اور پردادا کا نور اللہ تھا۔ نسباً صدیقی تھے اور اصل وطن بڑھانہ (ضلع مظفرنگر، یو۔ پی) تھا۔ مولانا عبدالحمی بڑھانوی اپنے عہد کے معروف عالم دین تھے، ان کا تذکرہ گزشتہ صفحات میں ہو چکا ہے۔

مفتی عبدالقیوم بڑھانوی کی ولادت ۱۲۳۱ھ کو بڑھانہ میں ہوئی۔ خاندان کے تمام افراد علم و فضل میں ممتاز تھے، ابتدائی عمر میں قرآن مجید حفظ کیا۔ صرف و نحو کے مختصر رسائل اور فہرستوں ریاضیہ سید نصیر الدین حسینی شافعی سے پڑھے جو ماں کی طرف سے حضرت شاہ رفیع الدین دہلوی کی اولاد میں سے تھے۔ بعض درسی کتابوں کی تحصیل مولانا نصیر الدین لکھنوی سے کی جن کا سلسلہ درس دہلی میں جاری تھا۔

ان کے والد مولانا عبدالحمی بڑھانوی امیر المجاہدین سید احمد شہید بریلوی کے حلقہ اراد میں شامل تھے۔ بیٹے نے بھی صغیر سنی میں سید صاحب کی بیعت کر لی تھی۔

مولانا عبدالحمی کے شاہ عبدالعزیز محدث دہلوی سے دورشتے تھے۔ ایک یہ کہ مولانا عبدالحمی کی بھوپھی شاہ صاحب کی اہلیہ تھیں، دوسرے شاہ صاحب کی ایک صاحبزادی کی شادی مولانا سے ہوئی، لیکن ان سے مولانا کی کوئی اولاد نہ تھی۔ ان کی وفات کے بعد مولانا نے اپنے چچا کی بیٹی سے نکاح کیا، جن سے عبدالقیوم پیدا ہوئے۔ یہ مولانا کے اکلوتے فرزند تھے۔

عبدالقیوم کی تربیت نہایت عمدہ طریقے سے ہوئی تھی، چھوٹی عمر میں سید احمد بریلوی کے سلسلہ بیعت میں شامل ہو گئے تھے۔ جس زمانے میں سید صاحب نے جہاد کے لیے عزم سرحد کیا، عبدالقیوم کا سن بارہ تیرہ سال کا تھا اور سید صاحب کے ساتھ

سرحد چلے گئے تھے۔ مولانا عبدالحی بھی وہیں تھے مولانا نے ۸ شعبان ۱۲۴۳ھ (۲۴ فروری ۱۸۲۸ء) کو وفات پائی۔ یوں تو سید صاحب عبدالقیوم پر پہلے ہی سے بہت شفقت فرماتے تھے، لیکن باپ کی وفات کے بعد اس میں اور اضافہ ہو گیا۔ اپنے ساتھ بٹھا کر کھانا کھلاتے اور سر لجاظ سے ان کا خیال رکھتے۔ بعد میں اس لیے انھیں واپس وطن بھیج دیا تھا کہ ان کی والدہ کو مولانا کے انتقال کی اطلاع ہوگی تو بیٹے کا خیال بھی دل میں آئے گا، اس سے اور معزوم ہوں گی۔ بیٹیا ان کے پاس ہوگا تو کسی حد تک شدتِ غم میں کمی آجائے گی۔ عبدالقیوم کے دو حقیقی ماموں شیخ جلال الدین اور شیخ صلاح الدین بھی سید صاحب کے لشکر میں شامل تھے، وہ بھی کم عمر بھانجے کے ساتھ وطن واپس آئے۔

علاقہ سرحد سے واپس آکر عبدالقیوم دہلی میں شاہ محمد اسحاق دہلوی اور ان کے بھائی شاہ محمد یعقوب کے حلقہٴ درس میں شریک ہوئے اور حصولِ علم میں مشغول ہو گئے۔ شاہ محمد اسحاق سے حدیث و فقہ کی تکمیل کی اور شاہ محمد یعقوب سے علم قرآن کی کتابیں پڑھیں۔ شیخ محمد عظیم سے، جو سید صاحب سے فیض یافتہ تھے اور ٹونک میں فروکش تھے، اخذِ طریقت کیا اور عرصے تک ٹونک میں ان کی صحبت میں رہے۔ شادی شاہ محمد اسحاق دہلوی کی صاحبزادی امۃ الغفور سے ہوئی، جو بہت عابدہ و زاہدہ اور عالمہ خاتون تھیں اور حدیث و فقہ میں عبور کا یہ عالم تھا کہ مفتی صاحب جب بھوپال میں عہدہٴ افتا پر فائز تھے تو بعض فقہی نوعیت کے مسائل میں ان سے رجوع فرماتے تھے۔

فارغ التحصیل ہونے کے بعد مفتی صاحب مع اہل و عیال کے حجاز مقدس گئے، سعادتِ حج سے بہرہ اندوز ہوئے اور کچھ عرصہ مکہ مکرمہ میں مقیم رہے۔ اسی اثنا میں والدیہ بھوپال نواب سکندر جہاں بیگم حج کے لیے مکہ مکرمہ گئیں، وہاں مفتی صاحب مدوح کے علم و فضل اور زہد و تقویٰ سے نہایت متاثر ہوئیں اور بھوپال تشریف لانے کی دعوت دی۔ وہ اہل و عیال سمیت بھوپال آئے تو وسعتِ علم اور کتاب و سنت پر عبور کی وجہ

سے ریاست بھوپال کا منصب افتا پیش کیا اور سکونت کے لیے قطعہ زمین عطا فرمایا۔ مفتی صاحب نہایت پابند شریعت اور متبع کتاب و سنت تھے۔ اس کا اندازہ اس واقعہ سے ہو سکتا ہے کہ ایک مرتبہ والدیہ بھوپال نے ان کی اہلیہ محترمہ سے ملاقات کی خواہش ظاہر کی اور اُنھیں محل میں بھیجنے کے لیے کہا۔ آپ نے انکار کر دیا۔ والدیہ بھوپال نے پیغام بھیجا کہ اگر آپ اُنھیں محل میں آنے کی اجازت نہیں دیتے تو میں خود ان سے ملاقات کے لیے آپ کے گھر آ جاؤں گی۔ فرمایا آپ پر وہ نہیں کرتیں، اس لیے اجازت نہیں دے سکتا۔ برفق اوڑھ کر آئیں تو ملاقات کر سکتی ہیں۔

علمائے وقت کے نزدیک مفتی صاحب نہایت قدر و منزلت کے حامل تھے۔ کبھی دہلی تشریف لے جاتے تو میاں سید نذیر حسین دہلوی ان کی خدمت میں جاتے اور انتہائی احترام سے ان کی مجلس میں بیٹھتے، حالانکہ میاں صاحب عمر میں ان سے بڑے تھے۔ نواب صدیق حسن خاں بھی ان کی بہت تکریم کرتے اور مختلف مسائل میں ان سے گفتگو فرماتے۔ علم و حلم، انکساری و تواضع، وعظ و تذکیر، علو اخلاق اور درس و افادہ میں اپنے اسلاف کا اعلیٰ نمونہ تھے۔ منصب افتا کی بھاری ذمے داریوں کے باوجود تدریس قرآن و حدیث میں مشغول رہتے۔ ان سے متعدد حضراتِ علمائے استفادہ کیا، جن میں مولانا ذوالفقار بھوپالی اور مولانا احمد حسن امر وہوی شامل ہیں۔

مفتی صاحب ممدوح میں ایک خصوصیت یہ تھی کہ خواب کی تعبیر دینے میں ماہر تھے، جو تعبیر دیتے صحیح ثابت ہوتی۔

آخر عمر میں خرابی صحت کی بنا پر بھوپال سے اپنے وطن بڑھانہ منتقل ہو گئے تھے اور پھر وہیں ۱۲۹۹ھ (۱۸۸۲ء) میں فوت ہوئے۔ اڑسٹھ سال کی عمر پائی۔^{۶۷} مولانا ابوبیہ

^{۶۷} نزہۃ الخواطر، ج ۷، ص ۲۹۷، ۲۹۸۔ تراجم علمائے حدیث ہند، ص ۱۲۲ تا

۱۲۲۔ جماعت مجاہدین، ص ۱۱۵ و ۱۱۶، ۲۹۳، ۲۹۴۔ تذکرہ علمائے ہند (اردو ترجمہ) ص

۲۶۸۔ طی الفرائخ الی منازل البرازخ ص ۵۱۳، ۵۱۴۔

امام خاں نوشہروی نے "تراجم علمائے حدیث ہند" (ص ۱۲۲) میں مقام وفات و تدفین بھوپال لکھا ہے جو صحیح نہیں۔

۲۲۔ مولانا عبداللہ مدراسی

ارض ہند کے شہر مدراس اور اس کے گرد و نواح میں بے شمار ارباب علم اور اصحاب کمال پیدا ہوئے، جنہوں نے تصنیف و تدریس کے میدان میں بڑی شہرت پائی اور اپنی خدمات گونا گوں کی وجہ سے عالی مرتبے کو پہنچے۔ ان خوش نصیب حضرات میں مولانا عبداللہ مدراسی کا نام نامی بھی شامل ہے۔ ان کے والد کا اسم گرامی قاضی صبغت اللہ اور جد امجد کا شیخ محمد عوث تھا۔ یہ تمام حضرات علم و عرفان کی دولت سے مالا مال تھے اور حدیث و فقہ میں مہارت رکھتے تھے۔

مولانا عبداللہ مدراسی کی ولادت ۲۸ ربیع الاول ۱۲۳۶ھ کو ہوئی۔ گھر میں علم کا فیض جاری تھا، اپنے والد مکرم قاضی صبغت اللہ مدراسی اور عم محترم سے مروجہ علوم کی کتابیں پڑھیں۔ قاضی اتصاف علی گویا موی اس زمانے کے جید اساتذہ میں سے تھے، ان سے بھی اکتساب علم کیا۔ ان حضرات کے علاوہ اور بھی متعدد علما کے سامنے زانوئے شاگردی تہہ کیا۔ اس عہد کے سرکاری مناصب میں صدارت کا منصب بہت اہم تھا اور یہ اسی شخص کو تفویض ہوتا تھا جو علم و ادراک بالخصوص فقہ میں عبور رکھتا ہو۔ مولانا عبداللہ فقہ شافعی میں اس معیار پر پورا اترتے تھے اور اس علاقے میں شرافت اچھی خاصی تعداد میں آباد تھے۔ مولانا مدوح کو ۱۲۶۰ھ میں پینصب جلیلیہ حکومت مدراس کی طرف سے عطا کیا گیا۔ مولانا موصوف جلیل القدر عالم ہونے کے ساتھ بہت عابد و زاہد اور متقی بھی تھے۔ سرزمین حرم سے اُنہیں بہت محبت تھی۔ چنانچہ وہ چار مرتبہ حج و زیارت کے لیے عازم حجاز ہوئے۔ اس زمانے میں یہ انتہائی مشکل سفر تھا۔ ایک مرتبہ سال بھڑ سے زیادہ عرصہ وہاں رہے، اس

۶۷ قاضی صبغت اللہ کے حالات کے لیے دیکھیے "فقہائے پاک و ہند تیرھویں صدی ہجری" ج ۱ ص ۳۰۶ تا ۳۰۸

اس طرح انھوں نے پانچ حج کیے اور بہت بڑی سعادت تھی جو انہیں حاصل ہوئی۔
وہ نامور مصنف بھی تھے اور کئی کتابیں ان کی یادگار ہیں۔ چوں کہ وہ مسلک شافعی تھے،
لہذا فقہ شافعی کے سلسلے میں ان کی خدمات زیادہ ہیں۔ تصنیفات یہ ہیں :-

- ۱۔ الفوائد الخوشیہ فی فقہ الشافعیہ :- یہ کتاب جیسا کہ نام سے ظاہر ہے،
فقہ شافعی سے متعلق ہے۔
- ۲۔ تعلیقات علی مختصر اجماع شجاع :- یہ بھی فقہ شافعی کے بارے میں ہے۔
- ۳۔ تخریج احادیث البیضاوی :- تفسیر بیضاوی میں درج احادیث
کی تخریج۔
- ۴۔ تحفة الاحباب فی بیان استحباب قتل الوزغہ :-
- ۵۔ تحفة المحبین لمولد حبیب نعت العالمین :-

- ۶۔ کتاب الزجوالی منکر شق القمر :-
- ۷۔ اوضح المناسک :-

یہ عالم کبیر تری حج سے واپس آئے تھے کہ ۲۵ ربیع الاول ۱۲۸۸ھ کو دکن کے
شہر "گلبرگ" (سندھوستان) میں انتقال کر گئے۔^{۶۸}

۲۵۔ مولانا عبد اللہ مدراسی

مدراس کے علمائے کرام اور فقہائے عظام میں ایک اور مولانا عبد اللہ مدراسی
کا سلسلہ نسب یہ ہے :- عبد اللہ بن عبد القادر بن صادق بن عبد اللہ بن نظام الدین۔
یہ بھی شافعی تھے اور مختصر الدولہ، نجفی الملک میر عسکری خان بہادر سالار جنگ ان کے
خطاب تھے۔

۲۷ شعبان ۱۲۰۵ھ کو پیدا ہوئے اور مولانا محمد حسین مدراسی، بحر العلوم مولانا

^{۶۸} نزہة الخواطر، ج ۷، ص ۳۰۱ بحوالہ حدیقة المرام :-

عبدالعلی لکھنوی اور مولانا غلام غوث شافعی مدراسی سے علم حاصل کیا۔ بحر العلوم اس زمانے میں مدراس میں قیام پذیر تھے اور طلباء کی کثیر جماعت ان کے حلقہ درس میں شریک تھی۔ مولانا محمد غوث مدراسی شافعی المسلك تھے اور ان مولانا عبداللہ مدراسی کے جدِ امجد تھے، جن کا تذکرہ گزشتہ صفحے میں ہوا ہے، وہ صاحب ترجمہ کے قریبی رشتے دار تھے۔

مولانا عبداللہ مدراسی کا شمار اپنے علاقے اور عہد کے اصحاب علم میں بھی ہوتا تھا اور ارکانِ دولت میں بھی۔ امیر مدراس نے ان کو اپنے عساکر کا سربراہ مقرر کیا تھا اور ان کی سرکاری خدمات کی وجہ سے وہ خطابات عطا کیے تھے، جو ابتدائی سطور میں بیان ہوئے ہیں۔ ذہانت و طمانت کا یہ عالم تھا کہ سرکاری کام کی انجام دہی کے ساتھ ساتھ تصنیف و تالیف میں بھی مصروف رہتے۔ ان کی تصنیفات جو خاص اہمیت کی حامل ہیں یہ ہیں :-

۱۔ الدر الثمین فی شرح الاربعین :- امام نووی کی اربعین کی شرح۔
 ۲۔ شرح اسماء النبی صلی اللہ علیہ وسلم :- رسول اللہ صلی اللہ علیہ وسلم کے اسمائے گرامی کی شرح۔

۳۔ رجال الصحیح لمسلم بن الحجاج نیساپوری۔

مدراس کے اس نامور عالم و فقیہ نے ۲۶ محرم ۱۲۶۷ھ کو مدراس میں وفات پائی اور نماز جنازہ شیخ محمد غوث نے پڑھائی۔ جنازے میں لوگوں کا بہت بڑا ہجوم تھا اور حزنِ طال کی وجہ سے شرکائے جنازہ کی آنکھوں میں آنسو رواں تھے۔ ہر حلقے میں عزت و احترام کے مالک تھے اور لوگ ان سے نہایت خوش تھے۔ وفات پر سب نے انتہائی افسوس کا اظہار کیا۔ مدراس کے قریب میلاپور میں مدفون ہوئے۔ باسٹھ سال عمر پائی ۶۹

۲۶۔ مولانا عبداللہ آبادی

مولانا عبداللہ صدیقی محمدی از آبادی، تیرھویں صدی ہجری کے شیخ و عالم اور محدث و

فقہی تھے۔ بمقام مؤید پیدا ہوئے۔ حوالہ آباد رومی کے نواح میں واقع ہے۔ ہوش سنبھالتے ہی حصولِ علم میں مشغول ہو گئے اور الہ آباد اور گرد و نواح کے اساتذہ سے استفادہ کیا۔ اس کے بعد عازم دہلی ہوئے اور مولانا شاہ محمد اسحاق دہلوی سے اخذِ علم کیا۔ خط بہت اچھا تھا۔ قیامِ دہلی کے زمانے میں حواشی و تعلیقات کے ساتھ متعدد متداولہ و غیر متداولہ کتابوں کی کتابت و تحریر میں بہت تیز تھے۔ ایک روایت کے مطابق پوری صحاح سنہ کی اپنے ہاتھ سے کتابت کی اور پھر یہ ضخیم کتابیں حضرت شاہ ولی اللہ محدث دہلوی کی اولاد و احفاد سے پڑھیں۔ یہ بھی منقول ہے کہ ان کتابت شدہ کتابوں کی تکمیل شاہ عبدالعزیز محدث دہلوی سے کی۔

مولانا عبداللہ آبادی کا تذکرہ صاحبِ عون المعبود مولانا شمس الحق ڈیلانوی نے اپنی تصنیف "تذکرۃ النبل" میں کیا ہے۔ یہ کتاب غیر مطبوعہ ہے اور اس کا ایک نسخہ مولانا سید عبدالحی حسنی لکھنوی کے کتب خانے (رائے بریلی) میں محفوظ ہے۔ سید صاحب موصوف نے نزہۃ الخواطر میں ان کا مختصر ترجمہ "تذکرۃ النبل" کے حوالے سے تحریر فرمایا ہے۔ یہ سطور اسی سے مستفاد ہیں۔

مولانا عبداللہ محمدی الذی آبادی نسباً صدیقی تھے اور اپنے عہد کے جلیل القدر عالم اور محدث تھے۔ قلیل الدرس لیکن کثیر التصانیف تھے۔ توحید کے موضوع پر انہوں نے متعدد کتابیں تصنیف کیں، جن میں سے بعض میں شہد کی سی شیرینی ہے اور بعض میں حنظل کی سی تلخی۔ اپنے نقطہ نظر کے مخالفوں پر سخت تنقید کرتے اور ان پر اظہارِ خیال میں بہت آگے نکل جاتے۔ ظواہرِ نصوص کو مدارِ عمل ٹھہراتے اور اس کا یہ مطلب لیتے کہ دیگر فقہی مذاہب و مسالک کے لوگ مثلاً حنفیہ، مالکیہ، شافعیہ، حنبلیہ وغیرہ نعوذ باللہ کفر کی سرحدوں تک پہنچے ہوئے ہیں۔ طرقِ تسوف، تادریہ، نقشبندیہ، چشتیہ اور مجددیہ وغیرہ کے بارے میں بھی ان کی یہی رائے تھی۔ اپنی کتاب "اعتصام السنہ" میں لکھتے ہیں کہ ان کی طرف نسبت بہتر فرقوں میں شامل ہونے کے مترادف ہے۔ وہ بہت سی کتابوں کے مصنف تھے، جن میں مندرجہ ذیل کتابیں شامل ہیں :-

۱۔ الیوم الزخرفی لغات الحدیث المنتخب :- یہ حروف معجم کی ترتیب سے مرتب کی ہے۔

۲۔ العروة الوثقی لمنبع سنة سید الروای :- یہ کتاب حدیث سے متعلق ہے اور اس میں ابواب فقہی کی ترتیب سے احادیث درج کی ہیں۔

۳۔ عمدة الصلوة وفاتر النجاة :- اس میں حدیث کی روشنی میں نماز کے مسائل بیان کیے ہیں۔

۴۔ اعتصام السنة وقامع البدعة :- یہ دو ابواب پر مشتمل ہے۔ ایک باب میں اتباع سنت اور رد بدعت سے متعلق قرآن مجید کے احکام بیان کیے ہیں اور دوسرے میں اس موضوع کے بارے میں رسول اللہ صلی اللہ علیہ وسلم کی احادیث مبارکہ درج کی ہیں۔ یہ کتاب ۱۲۷۱ھ میں تصنیف کی۔

۵۔ النبراس المنیر لصلوة التیاجیر۔

۶۔ معین الابصار علی الصلوة فی اللیل والنهار :- اس میں یہ وضاحت کی ہے کہ رسول اللہ صلی اللہ علیہ وسلم نماز میں کون کون سی سورتیں تلاوت فرماتے تھے۔

۷۔ الریاض الانضرفی الفقه الاکبر :- اس کتاب میں نماز کے مسائل صحیح احادیث کی روشنی میں بیان کیے ہیں اور کتاب ابواب فقہ کی ترتیب سے مرتب کی ہے۔

۸۔ صحصام الحدید المسلول :- بدعات، رسوم و رواج، رائے اور تقلید کے رد میں ہے۔

۹۔ الاعجاز المتین فی معجزات سید المرسلین :- رسول اللہ صلی اللہ علیہ وسلم کے معجزات کے سلسلے میں۔

۱۰۔ ترجمہ شرح الصدور۔

۱۱۔ البدور السافرہ۔

۱۲۔ سیف الحدید فی قطع المذاهب والتقلید۔
 ان کتابوں کے علاوہ متعدد چھوٹے بڑے رسالے بھی لکھے جو درج ذیل ہیں :
 ۱۔ اللباب فی صلوة الاحیاب : یہ مختصر سا رسالہ اردو میں ہے اور دس ابواب پر مشتمل ہے۔ ۱۲۶۹ھ میں تصنیف ہوا۔
 ۲۔ العروة المتین فی اتباع سنة سید المرسلین : یہ رسالہ اردو میں ہے۔ ۱۲۷۳ھ میں لکھا۔

۳۔ السیف السلول فی ذم التقليد المخذول : یہ بھی اردو میں ہے اس کا سن تالیف بھی ۱۲۷۳ھ سے۔
 مولانا شمس الحق ڈیوانوی فرماتے ہیں کہ مولانا عبداللہ صدیقی انہ آبادی اپنے عہد کے بہت بڑے عالم، محدث، فقیہ اور مصنف تھے سنت کی نشر و اشاعت ان کا شب و روز کا مشغلہ تھا۔ فقہی نوعیت کے بعض اختلافی مسائل میں متشدد تھے اور اس میں ان کی تائید نہیں کی جاسکتی۔ تاہم ان کا مرتبہ علمی بہت اونچا تھا اور علوم کی خدمت میں ممتاز مقام رکھتے تھے۔ ان کی تاریخ ولادت و وفات کا علم نہیں ہو سکا۔

۲۷۔ سید عبداللہ غزنوی

سرزمین پاک و ہند، علم و عمل اور فضل و کمال کے اعتبار سے ہمیشہ سرسبز و آباد رہی ہے۔ اس میں بے شمار علماء و صلحا اور صوفیا و اقیانے یا توجہ لیا یا کسی اور ملک سے یہاں آکر آباد ہوئے اور پھر یہیں کے ہوئے۔ حضرت مولانا سید عبداللہ غزنوی کا شمار ان حضرات میں ہوتا ہے جو ایک دوسرے ملک (افغانستان) سے ہجرت کر کے یہاں آئے تھے۔

نام و نسب

ان کا مختصر سلسلہ نسب یہ ہے : عبداللہ بن محمد بن محمد بن محمد شریف عمر زئی غزنوی۔ اپنے

دور کے شیخ و امام اور محدث و فقیہ تھے۔ زہد و عبادت، ریاضت و تصوف اور جہاد فی سبیل اللہ میں یگانہ عصر تھے۔ ۱۳۳۰ھ (۱۸۱۱ء) کو قلعہ بہادر خیل میں پیدا ہوئے جو ضلع غزنی میں واقع ہے۔ مولانا غلام رسول (قلعہ والے) لکھتے ہیں کہ ان کے گاؤں کا نام "گیرو" ہے جو ہلال پہاڑ کے متصل ضلع غزنی میں ہے اور نسبی تعلق عمر زئی قبیلے سے ہے۔
والدین نے ان کا نام محمد اعظم رکھا تھا۔ لیکن بعد میں انھوں نے اپنا نام عبد اللہ رکھ لیا۔ فرماتے ہیں :

محمد کہ اعظم از کائنات، افضل از مخلوقات است، ہماں رسول اللہ صلی اللہ علیہ وسلم تسمیہ عبد اللہ خوب است یعنی محمد کا اسم گرامی رسول اللہ صلی اللہ علیہ وسلم کی ذات اقدس ہی کو زیب دیتا ہے جو تمام کائنات سے معظم اور تمام مخلوقات سے افضل ہیں۔ ہمارا نام تو عبد اللہ ہی بہتر ہے۔
ان کے فرزند گرامی مولانا عبد الجبار غزنوی فرماتے ہیں کہ عبد اللہ نام رکھنے کی وجہ یہ تھی کہ اس میں اللہ کی الوہیت اور ربوبیت کی عبودیت کا اظہار و اقرار ہے۔
خاندان

مولانا عبد اللہ کے آبا و اجداد اور خاندان کے دیگر بزرگوں کے بارے میں تفصیلاً کا علم تو نہیں ہو سکا، تاہم ان کے صاحب زادے مولانا عبد الجبار غزنوی کی ایک عبارت سے جو انھوں نے اپنے والد مکرم کا تذکرہ کرتے ہوئے لکھی ہے، معلوم ہوتا ہے کہ ان کا خاندان نیکی اور تقویٰ کے لحاظ سے غزنی میں خاص شہرت رکھتا تھا۔ یہاں پر ان کا خاندان تھا، جس کو دین داری اور احکام اسلام کی اتباع میں نمایاں مقام حاصل تھا۔ ان کے الفاظ کا ترجمہ یہ ہے :

یہ خاندان غزنی کے معروف سادات میں سے تھا، لیکن مولانا عبد اللہ صاحب کی یہ حالت تھی کہ اگر ان سے کوئی شخص یہ سوال کرنا کہ آپ کا تعلق سادات سے ہے؟ تو فرماتے، لوگ ہمیں

۱۲۸ سوانح عمری مولانا عبد اللہ غزنوی از مولانا غلام رسول، ص ۲۸ -

۱۲۹ ایضاً

۱۲۹ ایضاً

سید کہتے ہیں، مگر عجم میں انساب کے سلسلے کچھ اس طرح خلط ملط ہو گئے ہیں کہ ان سے سادات کی صحیح طور پر نشان دہی کرنا ممکن نہیں رہا۔

مولانا عبداللہ غزنوی پر انکسار اور تواضع کا غلبہ تھا۔ شاید اسی وجہ سے انہوں نے اپنے اسلاف سے متعلق کسی خاص بات کی وضاحت نہیں کی، بلکہ اظہارِ عجز کرتے ہوئے ایک مکتوب میں فرمایا:

صاحب! فقیر و فقیر زادہ ام و غریب زادہ، عاجزی و گم نامی و خاک ساری کا راستہ و گوشہ نشینی و زاد یہ گزینی شعارِ ما است۔

میں فقیر آدمی ہوں اور فقیر زادہ و غریب زادہ ہوں، عاجزی و گم نامی اور خاک ساری ہمارا کام، گوشہ نشینی ہماری عادت اور زاد یہ گزینی ہمارا شعار ہے۔

اس انکساری میں یہ حقیقت بہر حال نمایاں ہے کہ اس خاندان کے اسلاف راہِ طریقت پر گام زن اور جدہ درویشی پر قدم فرماتے تھے۔ اگرچہ ہماری تاریخ نے ان کے نقوشِ علم اور آثارِ تصوف کو محفوظ نہیں رکھا، تاہم یہ واقعہ ہے کہ یہ لوگ اپنے عہد کے ممتاز اہل علم اور نامور اصحابِ سلوک تھے۔

قریب صاحب زادگان

مولانا عبداللہ غزنوی کے بزرگوں کے آثار اب بھی ان کے قدیم وطن (افغانستان) میں موجود ہیں اور وہاں کے لوگ عزت و احترام سے ان کا ذکر کرتے ہیں۔ مولانا سید اود غزنوی کے بھتیجے سید عثمان غزنوی صاحب نے ایک مرتبہ بتایا کہ ۱۹۷۱ء میں ایک بزرگ لاہور میں ان کے مکان پر تشریف لائے۔ ان کی وضع قطع، لباس اور گفتگو سے پتا چلتا تھا کہ وہ بہت نیک اور پرہیزگار آدمی ہیں۔ وہ غزنی کے ایک گاؤں سے تشریف لائے تھے! انہوں نے بیان کیا کہ مولانا عبداللہ غزنوی کے آبا و اجداد کی قبریں اب تک محفوظ ہیں، لوگوں نے ان کے ارد گرد دیوار تعمیر کر دی ہے، کہ وہ منہدم نہ ہوں۔ بہت بڑی تعداد میں لوگ ہاں

جاتے اور اصحابِ قبور کے لیے دعا کرتے ہیں۔ پُرانے لوگ یہ بھی بتاتے ہیں کہ کون سی قبر
 مولانا عبداللہ غزنوی کے کس بزرگ کی ہے اور وہ تقویٰ و تدین کے کس درجے پر
 فائز تھے۔ مولانا عبداللہ غزنوی کی پرہیزگاری اور دین داری سے لوگ واقف ہیں،
 پھر جن مصائب و آلام سے انھیں دوچار کیا گیا، اس کی تفصیلات سے بھی وہ آگاہ ہیں کس
 بادشاہ نے انھیں کیا تکلیفیں پہنچائیں اور کیوں پہنچائیں، یہ تمام واقعات انھیں یاد ہیں اور
 اپنی مجلسوں میں ان واقعات کو بیان کرتے ہیں۔ اب وہ گاؤں جس میں وہ پاک باز
 حضرات قیام پذیر تھے، اُجڑ چکا ہے، لیکن اس کا نام ختم نہیں ہوا، اسے اب "قریب صاحبِ اوگان"
 کے نام سے موسوم کیا جاتا ہے۔ اس کے قریب جو گاؤں آباد ہے اور جہاں بس بھی
 جاتی ہے، اس کا نام "قریب عبدالشکور" ہے۔ "قریب صاحبِ اوگان" کو دیکھنے اور وہاں
 کی قبروں پر دعا کرنے والے لوگ بس کے ذریعے قریب عبدالشکور جاتے ہیں، وہاں سے
 پیدل قریب صاحبِ اوگان پہنچتے ہیں۔

عثمان غزنوی نے بتایا کہ وہ شخص تین دن ان کے پاس رہا اور اس اثنا میں مولانا عبداللہ غزنوی
 اور ان کے اسلاف سے متعلق جو باتیں وہاں مشہور ہیں، وہی سنا تا رہا۔ وہ غریب آدمی
 معلوم ہوتا تھا اور بہت مشکل سے پوچھتے پوچھاتے یہاں پہنچا تھا۔ جاتے وقت وہ ان سے
 مل کر نہیں گیا اور اس نے ان سے نہ روپیہ پیسہ لیا، نہ کوئی چیز۔

جیسا کہ پہلے بتایا جا چکا ہے، مولانا عبداللہ غزنوی کے گاؤں کا نام گبرو تھا۔ معلوم
 ہوتا ہے قریب صاحبِ زادگان "اس کا نام ان کے وہاں آنے کے بعد پڑا۔ اس سے اندازہ
 کیا جاسکتا ہے کہ مولانا کے اسلاف نیکی میں مرجعِ خلافت تھے اور افغانستان کے لوگ ان
 سے بہت متاثر تھے۔

حصولِ علم

عبداللہ غزنوی عالمِ طفولیت میں حصولِ علم میں مشغول ہو گئے تھے۔ علومِ مروجہ
 کی تحصیل غزنی کے علمائے کی۔ ان کے سرعتِ ادراک اور حدتِ فہم سے لوگ متعجب
 ہوتے اور کتبِ درسیہ کے مشکل۔ مشکل مقام نہایت آسانی سے ان کے ذہن کی گرفت میں آجاتے۔

ابتداءتے عمر ہی سے کتاب اللہ اور حدیث رسول اللہ سے شغف و تعلق تھا۔ علوم متداولہ کے مختلف گوشوں پر اس قدر حاوی تھے کہ غزنی کا کوئی عالم ان کا مقابلہ نہ کر سکتا۔ کسی مسئلے میں اگر انھیں کوئی الجھن پیش آتی تو کوئی عالم اطمینان بخش جواب نہ دے پاتا۔ اس زمانے میں قندھار میں ملا حبیب اللہ قندھاری کا سلسلہ درس جاری تھا جو اپنے عہد کے بہت بڑے عالم و فقیہ اور مصنف تھے۔ مولانا موصوف غزنی سے چلے اور راستے کی بے پناہ مشکلات کو عبور کرتے ہوئے قندھار پہنچے۔ وہاں ملا مدوح کی خدمت میں حاضری دی اور ان سے اخذِ علم اور کسبِ فیض کیا۔ اس کے بعد وطن واپس آگئے۔ کچھ عرصہ وطن رہے اور پھر عازم قندھار ہوئے۔ اس طرح ملا حبیب اللہ سے انھوں نے خوب استفادہ کیا۔ ملا حبیب اللہ اپنے اس شاگرد اور مرید کے بہت مداح تھے۔ ان کی قوتِ فہم کی سب علماء کے سامنے تعریف کرتے اور کصاف لفظوں میں فرماتے۔

مسائلِ دینیہ را چنان کہ این شخص می فهمد من خود نمی فهم۔

دینی مسائل کو جس طرح یہ شخص سمجھتا ہے، میں نہیں سمجھتا ہوں۔

اس کے بعد ملا صاحب نے ان کو قندھار تشریف لانے سے روک دیا اور فرمایا اگر آپ کو کبھی کوئی مشکل پیش آئی تو اللہ تعالیٰ آپ کی مدد کرنے کا اور تمام عقدے حل ہو جائیں گے۔ چنانچہ مولانا فرمایا کرتے:

ربّ جلّ شانہ موافق گفتہ شیخ با من معاملہ کردہ است

میرے پروردگار نے میرے ساتھ وہی معاملہ کیا جو شیخ نے فرمایا۔

”ملفوظات ملا حبیب اللہ قندھاری“ کے نام سے ملا صاحب کے ایک مرید اور شاگرد نے ان کے ملفوظات جمع کیے ہیں، جو غیر مطبوعہ ہیں، ان میں ملا مدوح نے مولانا عبد اللہ غزنوی کا ذکر کیا ہے اور ان کے زہد، تقاؤ، ورع و عبادت کی تعریف کی ہے۔

توحید سے متعلق ارشادات

مولانا عبد اللہ غزنوی مسئلہ توحید سے متعلق نہایت سخت تھے۔ یہ ملا حبیب اللہ

ملکہ اسرار عمری مولانا عبد اللہ غزنوی از مولانا عبد الجبار غزنوی ص ۹۔

قندھاری کی صحبت و تلمذ کا اثر تھا۔ توحید کے بارے میں ان کے ارشادات لائق تذکرہ ہیں۔ فرماتے ہیں، اللہ کے سوا کسی اور کی طرف رجوع کرنا شرک فی العبادت سے، نیز کسی سے استعانت کرنا بھی شرک ہے۔ تمام امور اور سب معاملات میں فقط اللہ کی طرف متوجہ ہونا چاہیے۔

فرماتے ہیں، بزرگانِ دین اور اولیاء اللہ کی قبروں پر اس نیت سے حاضری دینا کہ ان کی برکت اور توجہ سے کوئی مقصد حل ہو جائے، سراسر توحید کے خلاف اور کلمہ شہادت کے منافی ہے۔ اگر کوئی شخص یہ خیال کرتا ہے کہ میں صلواتِ اُمّت کی قبروں پر کچھ مانگنے اور طلب کرنے کے لیے نہیں، بلکہ حصولِ برکت کے لیے جاتا ہوں اور سمجھتا ہوں کہ وہاں میری دعا کو جلد درجہ قبولیت حاصل ہوگا، تو یہ بھی شریعت کے خلاف ہے۔ رسول اللہ صلی اللہ علیہ وسلم نے عبادت کے لیے مسجد مقرر کی ہے، قبروں کو مقامِ عبادت قرار نہیں دیا، جیسا کہ اعاشۃ اللہ خان میں امام ابن تیم نے اس کی وضاحت فرمائی ہے۔ فرماتے ہیں، زمانہ طفولیت میں مجھے جنگلی میں جا کر تنہائی میں اللہ کی عبادت کرنے اور دعا مانگنے کا بہت شوق تھا۔ اس زمانے میں بعض اہل اللہ سے ملاؤں کا سلسلہ جاری رہتا۔ وہ میرے شوقِ عبادت کو دیکھ کر فرماتے کہ تمہاری پیشانی میں نور کی شعاعیں دکھائی دیتی ہیں، اور تاکید کرتے کہ علمائے سو کی صحبت اختیار کر کے اپنے قلب و روح کی کیفیتوں کو نقصان نہ پہنچانا۔

فرماتے ہیں، اللہ تعالیٰ نے اپنے بے پایاں فضل و کرم سے تمام اوصافِ ذمیرہ کو میرے دل اور جسم سے خارج کر دیا ہے۔ مجھے مرتبہ احسان سے نوازا، اور ماسوی اللہ کو میرے دل سے باہر نکال پھینکا ہے۔ مجھ پر اس نے یہ حقیقت منکشف فرمادی کہ اللہ کے سوا کوئی حقیقی مرتبی نہیں، ہر شے اللہ کے قبضے اور اختیار میں ہے۔

فیضانِ عام

سنگ و طریقت کے دورِ آغاز میں لوگوں سے میل جول سے احتراز کرتے یہاں تک کہ عزیزوں اور شہتے داروں سے بھی دور رہتے۔ ان دنوں خواجہ ہلال پہاڑ میں مقیم ہو گئے

تھے جو آبادی سے دُور تھا۔ لیکن لوگوں کو تپا چلا تو وہاں پہنچنے لگے۔ اس زمانے میں ان پر کیفیتِ جذب کا غلبہ تھا اور وہاں کے اصحابِ علم اور اربابِ فضل بھی اس پر متحیر تھے۔ اب ان کی شہرت حدِ وغزنی سے نکل کر دُور دوز تک پھیل گئی تھی اور لوگ استفادے اور زیارت کے لیے حاضر خدمت ہونے لگے تھے، جن میں علما و مشائخ بھی شامل تھے۔ جب سُبْحَانَ اللّٰہ اور لا الہ الا اللّٰہ کا ورد کرتے تو فضا گونج اٹھتی اور محسوس ہوتا کہ شجر و حجر بھی ان کے ساتھ تسبیح و تہلیل میں مشغول اور حالتِ وجد و اضطراب میں ہیں۔ بعض لوگ ان کا لباس دیکھ کر ہی وجد میں آگئے، چنانچہ ایک طالب علم نے ان کی پونٹین اٹھائی تو وجد طاری ہو گیا اور وہ "مرید پونٹین" کے نام سے موسوم ہوا۔

دنیا داروں سے کبھی تعلق نہیں رکھا، ان سے ہمیشہ دامن کشاں ہے۔ اولاد اور متعلقین کو بھی ان کی صحبت و مجلس سے دُور رہنے کی تاکید فرماتے۔ اللہ کا شکر ادا کرتے کہ اس نے عمرِ عمیر امرا۔ اور اصحابِ بال سے محفوظ رکھا۔

جذبہٴ احیائے سنت

احیائے سنت اور اتباعِ شریعت کا جذبہ نہایت شدید تھا۔ خلافِ سنت کوئی عمل اور حرکت برداشت نہ کرتے۔ لیکن اس وقت افغانستان کی دینی حالت بالکل دگرگوں تھی۔ عوام اور خاص بدعات کے خوگر اور مشرکانہ رسوم میں مبتلا تھے۔ علما اور مشائخ کی حالت بھی یکسر بدلی ہوئی تھی۔ وہ بھی بدعات کو دین اور غلط رسوم کو اسلام قرار دینے لگے تھے۔ مولانا کو اس صورتِ حال سے سخت ذہنی اور روحانی تکلیف ہوتی۔ لیکن وہ اپنا موافق تھے، لیکن وہ اللہ کا نام لے کر میدانِ عمل میں اترے، اشاعتِ سنت اور تبلیغِ قرآن و حدیث پر کمر ہمت باندھی اور بدعات کی تردید اور مشرکانہ رسوم و عوائد کی مخالفت شروع کی۔ اس پر قندھار کے قاضی اور علمائے تو بہت خوشی کا اظہار کیا، کیونکہ وہ ملا حبیب اللہ قندھاری سے متاثر تھے اور مسلکِ محدثین کے حامی اور پابند تھے، لیکن ملاکٹہ اور دیگر دنیا پرست علما اس سے نہایت برا فروختہ ہوئے اور علانیہ دشمنی اور مخالفت پر اتر آئے۔

اس زمانے میں قندھار کے قاضی کا نام غلام تھا۔ قاضی غلام مولانا عبداللہ غزنوی کے حامی اور ان کے اندازِ دعوت و تبلیغ کے موید تھے۔ ان کو ملاکٹہ کی مخالفت سے بہت دکھ ہوا۔ اس کا اظہار انہوں نے ایک خط میں کیا جو ملا سعد الدین مقری کو تحریر کیا۔ اس خط میں ملاکٹہ کے نقطہ نظر کو غلط ٹھہرایا اور مولانا کی تعریف کی۔

یہ خط فارسی میں ہے اور مولانا عبداللہ غزنوی کی اس سوانح عمری میں درج ہے، جو مولانا عبدالجبار غزنوی نے لکھی ہے۔ اس کا اردو ترجمہ یہ ہے :

حقائق و معارف آگاہ الموفق من عند اللہ ، قاسد الخلق الی صراط اللہ
 محی السنہ و قاصع البدعہ میاں محمد اعظم صاحب زادہ کے بارے میں یہ کہنا بالکل صحیح ہے
 کہ رجل حملو بالسنۃ من الفرق الی القدام (یہ شخص سر سے پاؤں تک سنت میں ڈوبا ہوا
 ہے) انہوں نے سیر و سلوکِ باطن میں نسبت ایسی حاصل کرنے کے بعد محض اللہ تعالیٰ کی مہربانی سے طریقہ
 نقشبندیہ میں قدم رکھا اور اس کے سیر و سلوک کی تکمیل کی اور اس میں مجاز ہوئے۔ اس کے بعد سید
 آدم بوری قدس اللہ سرہ کے طریقے کا بھی اکتساب کیا اور سلسلہٴ بوریہ میں مجاز ہوئے مختصر یہ کہ میاں
 محمد اعظم کا ظاہر، تقویٰ اور شریعتِ مصطفویٰ کے زیور سے آراستہ ہے اور ان کا باطن، اہل صفاء
 کے احوال و مقامات سے مزین ہے۔ اس صاحب زادے میں نقص صرف یہ ہے کہ اپنے آپ کو
 ملاکٹہ کے مجتہدین و مخلصین میں شمار نہیں کرتے۔ ملاکٹہ بزرگ اور صاحب زادہ صاحب کو بھی دہائی کہتا ہے
 اور کبھی بدعتی کہہ کر چکا رہتا ہے۔ بلکہ بعض قابل اعتماد لوگوں سے سنا ہے کہ ملاکٹہ نے غلجائی کے ارد گرد
 کے علاقوں میں ان کے خلاف نفرت اور عداوت پھیلانے کے لیے خطوط بھی ارسال کیے ہیں۔

علمائے سوا اور امیر کابل کی ایذا رسانی

جب مولانا نے علی الاعلان کتاب و سنت کی دعوت دینا شروع کی، توحیدِ خالص کا
 نعرہ لگایا اور بدعات کی مخالفت اور مشرکانہ رسوم کی تردید میں آوارہ بلند کی تو غزنی کی فضا میں ایک

لکھ جیسا کہ پہلے بتایا جا چکا، مولانا عبداللہ غزنوی کا اصل نام محمد اعظم تھا۔ عبداللہ انہوں نے بعد میں
 رکھا تھا۔

سوانح عمری مولانا عبداللہ غزنوی، ص ۱۰۹ -

تہلکہ مچ گیا، اس لیے کہ وہاں کے لوگوں کے لیے یہ ایک نئی بات تھی اور ان کے کان اس سے آشنا نہ تھے۔ اس کا نتیجہ یہ ہوا کہ وہ اہل علم اور ارباب حکومت، اور خواص و عوام کے وہ طبقے جو محض مولانا کی نیکی اور کرامتیں دیکھ کر ان کے حلقہ ارادت میں شامل ہوتے تھے، ان کی مخالفت کرنے لگے اور اذیت رسانی پر اتر آئے۔ مولانا فرماتے تھے کہ مسائل میں حدیثِ رسولؐ کو مدارِ عمل ٹھہرانا ضروری ہے۔ اگر کسی فقہی مذہب کا کوئی پہلو حدیث کے خلاف ہو تو اس کو حدیث کے مقابلے میں ترک کر دینا چاہیے۔ لیکن وہاں کے علماء اس بات کو نہیں مانتے تھے۔ وہ کہتے تھے کہ خلافِ مذہب فقہی عمل بالحدیث کی ضرورت نہیں۔ اس مسئلے پر وہ مولانا سے مباحثے اور مناظرے کے لیے تیار ہو گئے۔ لیکن ان پر مولانا کی شخصیت اور لہجیت کا اس درجے اثر پڑا کہ اپنی غلطی کا اعتراف کرنے اور یہ ماننے پر مجبور ہو گئے کہ مولانا اپنے موقف میں صحیح ہیں۔ یہ تو غزنی اور اس کے مصنفات کے علماء کا حال تھا۔ دوسرے علاقوں کے اہل علم کو حالات کا علم ہوا تو انہوں نے بھی خاموشی اختیار کر لی اور اس مسئلے پر مولانا کے ساتھ گفتگو اور بحث کا ارادہ ترک کر دیا۔

اس کے بعد مخالفین نے مولانا کے ساتھ باقاعدہ جنگ و جدال کا منصوبہ بنایا اور اپنے حامیوں کو ان پر حملہ آور ہونے کے لیے اکسایا۔ یہ نہایت خطرناک منصوبہ تھا۔ اس کا علم مولانا کے عقیدت مندوں اور اصحابِ ارادت کو ہوا تو وہ بھی مقابلے کے لیے تیار ہو گئے۔ ان کی تعداد بھی کم نہ تھی اور وہ ایسے نازک موقع پر اپنے مرشد اور استاد کو تنہا نہیں چھوڑ سکتے تھے۔ نتیجہ یہ ہوا کہ مخالفوں کی یہ چال بھی کامیابی سے ہم کنار نہ ہو سکی۔

اب علمائے سونے ایک اور پتیرا بدلا، اکٹھے ہو کر افغانستان کے دارالسلطنت کابل پہنچے اور بعض امرا و وزرا کو اپنا ہم نوا بنایا اور ان کی وساطت سے حاکمِ وقت کے بابِ عالی پر دستک دی۔ اس زمانے میں افغانستان کا حکمران امیر دوست محمد خان تھا اور اس کے بعض ارکانِ حکومت مولانا کے معتقد بھی تھے۔ امیر مذکورہ نے مخالفین

نے سیاسی رنگ میں بات کی، جسے وہ آسانی سے سمجھ سکتا اور متاثر ہو سکتا تھا۔ اس سے کہا کہ یہ شخص آپ کی سلطنت کو ختم کرنے اور بادشاہت کو تباہ کرنے کے دے پے سے ہے۔ اگر اس کو ایک سال کی بھی مزید مہلت دی گئی تو تمام نظام حکومت ناکارہ ہو جائے گا۔ اس لیے کہ حکومت کے متعدد امرا اور وزرا اس کے معتقد و مرید ہیں جو ظاہر ہے اس کے زیر اثر ہیں۔ وہ نظام حکومت کو مختل کرنے میں اس کا ساتھ دیں گے۔ یہ ایسی بات تھی جو آسانی سے امیر دوست محمد خاں کی برہمی کا سبب بن سکتی تھی۔

اس کا علم جب مولانا کے بعض معتقدین کو ہوا تو انہوں نے مولانا کو مشورہ دیا کہ تقاضائے مصلحت یہ ہے کہ امیر دوست محمد خاں کے طلب کرنے سے پہلے ہی آپ کابل تشریف لے جائیں اور اس کو حقیقت حال سے آگاہ کریں۔ یہ بات اگرچہ مولانا کی طبع بے نیاز کے خلاف تھی، تاہم وہ اپنے مخلص احباب کے مشورے کے مطابق عازم کابل ہوئے اور امیر دوست محمد خاں سے ملاقات کی۔ مخالف نقطہ نظر کے علما بھی امیر کے دربار میں آگئے، جن میں خان ملا درانی، ملا نصر اللہ لوہانی، ملا مشکلی انڈری اور بہت سے بااثر علما شامل تھے۔ ان علما نے باہم مشورے سے طے کیا کہ ہمیں مولانا

سے فقہی اور دینی مسائل میں مناظرہ اور مباحثہ نہیں کرنا چاہیے، اس میں ہم کامیاب نہیں ہو سکیں گے اور امیر کے سامنے بھری محفل میں شرمندگی اٹھانا پڑے گی بہتر یہ ہے کہ ان کے خلاف جھوٹی گواہی دی جائے اور گواہوں کے ذریعے یہ بات ثابت کر دی جائے کہ یہ شخص خلاف شرح حرکات کا مرتکب ہے۔ چنانچہ جھوٹے گواہ پیش کیے گئے جنہوں نے امیر کابل سے ایسی باتیں کہیں جو عام طور پر دوسروں کو بھڑکانے کے لیے بعض لوگ کرتے ہیں۔ اس کو تباہی کہ یہ شخص رسول اکرم صلی اللہ علیہ وسلم کی بے ادبی کرتا ہے اور حضور کی شفاعت کا منکر ہے۔ خود نبوت کا مدعی ہے اور ایسی باتیں زبان سے نکالتا ہے، جن کی رو سے یہ کافر اور مرتد قرار پایا ہے۔ لہذا اس کو یا تو قتل کر دیا جائے یا ملک سے نکال دیا جائے۔ اس موقع پر انہوں نے سیاسی نوعیت کا کوئی الزام ان پر عائد نہیں کیا۔ یعنی جو بات تنہائی میں امیر سے کہی تھی، اب مولانا کی موجودگی میں نہیں کہی۔ امیر نے

ساری باتیں نہیں تو سمجھ گیا کہ یہ لوگ جھوٹ بولتے اور افترا باندھتے ہیں، لیکن اس میں علمائے سوکی مخالفت کی جرأت نہ تھی۔ اُسے خطرہ تھا کہ مولانا کی حمایت اور علمائے سوکی مخالفت سے ملک ایک نئے ہنگامے اور فساد کی لپیٹ میں آجائے گا۔ اس نے مصلحت اسی میں سمجھی کہ مولانا کو ملک بدر کر دیا جائے۔ چنانچہ اس نے ان کو اپنے حدودِ سلطنت سے باہر نکال دیا۔ اس سے ان کے عقیدت مندوں اور احباب کو تو بہت تکلیف ہوئی، لیکن خود انہوں نے کوئی ذہنی یا قلبی پریشانی محسوس نہیں کی۔

ہجرتِ وطنی اور حصولِ علمِ حدیث

مولانا نے راہِ خدا میں اہل و عیال اور دوست احباب کو چھوڑ کر کابل سے سوات کی راہ لی۔ وہاں سے کوٹھ پہنچے اور پھر ہزارہ تشریف لے گئے۔ اثنائے سفر میں تبلیغِ دین کا سلسلہ جاری رہا اور بے شمار لوگ ان سے مستغنیض ہوئے۔ اس زمانے میں دہلی علم و فضل کا مرکز تھا اور حضرت میاں سید نذیر حسین دہلوی کا وہاں وسیع حلقہٴ درس قائم تھا۔ مولانا نے ہزارہ سے دہلی کا قصد کیا اور لاہور اور امرتسر سے گزرتے اور قیام کرتے ہوئے دہلی جا کر حضرت میاں صاحب کے درس میں شریک ہوئے۔ ان سے حدیث پڑھی اور سند و اجازہ سے بہرہ یاب ہوئے۔ یہ وہی زمانہ تھا جب دہلی میں ۱۸۵۷ء کا ہنگامہ گرم ہوا، اور شہر میں بموں کے دھماکے شروع ہوئے۔ میاں صاحب کی مسجد اور مدرسے میں بھی بم گرے تھے، لیکن مولانا عبد اللہ اس سے قطعاً مضطرب نہ ہوتے تھے۔ مولانا غلام رسول قلعہ میہان سنگھ والے بھی ان کے شریکِ درس تھے۔ ان بزرگوں نے حضرت میاں صاحب سے حدیث کی سند لی اور اپنی نیکی اور خدمتِ دین کی وجہ سے چاروں گنگ عالم میں شہرت پائی۔

مراجعتِ وطن اور مزید اہلیتیں

حضرت میاں صاحب سے حصولِ سندِ حدیث کے بعد مولانا غزنوی دہلی سے پنجاب آئے۔ کچھ عرصہ پنجاب کے مختلف بلاد و قصبات میں مقیم رہے اور وعظ و نصیحت اور کتاب و سنت کی تبلیغ کا سلسلہ اس سفر میں بھی جاری رکھا۔ اس اثنا میں وہ امرتسر میں بھی مقیم رہے۔ پھر

ڈیرہ اسماعیل خاں سے ہوتے ہوئے واپس غزنی تشریف لے گئے۔ انھیں خیال تھا کہ اب
جلا وطنی پر خاصی مدت گزر گئی ہے اور ان کے بارے میں امیر دوست محمد خاں کا
نقطہ نگاہ بدل چکا ہوگا۔ لیکن وطن آئے ابھی زیادہ سے زیادہ ایک مہینہ گزرا ہوگا کہ ناگہاں
امیر دوست محمد خاں کے فرستادہ سرکاری آدمی آئے اور وطن سے اخراج کا حکم دیا۔
چنانچہ اس حکم کی تعمیل ہوئی اور وہ ملک نادہ جا کر مقیم ہو گئے۔ امیر مذکورہ نے وہاں سے بھی نکل جانے
کا حکم دیا۔ اب انھوں نے اہل و عیال کو ساتھ لے کر یاغستان کے پہاڑوں میں جا بسیر کیا۔ جب نادہ
کے علمائے سوکوان کے یاغستان کے پہاڑوں میں قیام کا پتا چلا تو کسی سو آدمیوں کو ساتھ لے
کر ان پر حملہ کر دیا۔ گھر کو آگ لگا دی اور تمام شاگردوں اور عقیدت مندوں کو زخمی کر دیا۔ اس حملے میں مولانا اور ان کے اہل و عیال
کو کوئی گزند نہیں پہنچا، یہ دشمن کی گرفت سے بچ کر محفوظ مقام پر چلے گئے۔ مولانا عبدالجبار غزنوی تحریر فرماتے ہیں:

سبحان اللہ! دریں امتحانات و جلا وطنی و دشمنی تمام عالم چنان مرقہ الحال و خوش عیش
می مانند کہ بیچ امیری اطیب عیش از و ندیدم، و گویا از غیب نعم گوناگون بر سرش می بارید کلام
نعمتے بود کہ در آن کو پاپیشش نمی رسید۔

سبحان اللہ! ان آزمائشوں کے دور میں اور جلا وطنی اور تمام جہان کی دشمنی کے زمانے میں
وہ اس قدر خوشحال تھے اور اس درجے اچھی زندگی بسر کرتے تھے کہ کسی امیر کو میں نے ان سے
بڑھ کر خوش حال اور بہتر زندگی بسر کرتے ہوئے نہیں دیکھا۔ گویا غیب سے قسم قسم کی نعمتیں
ان کے سر پر برستی تھیں، وہ کون سی نعمت تھی جو ان پہاڑوں میں آپ کے پاس نہیں پہنچی تھی۔

پھر جلا وطنی

اسی زمانے میں امیر دوست محمد خاں نے شہر سہایت میں وفات پائی اور اس کا
بیٹا شیر علی خاں افغانستان کا حکمران ہوا۔ مولانا یاغستان کے پہاڑوں سے وطن واپس چلے
گئے۔ علمائے سونے امیر شیر علی خاں کے بھی کان بھرنے شروع کر دیئے اور مولانا کے خلاف
اُسے خوب بھڑکایا۔ اب انھوں نے امیر شیر علی خاں کو ایک خط لکھا کہ ”میں مظلوم ہوں،“

حاسدوں نے مجھ پر جھوٹی تہمتیں لگائی تھیں جن کی وجہ سے تمہارے باپ نے مجھے ملک سے نکال دیا تھا۔ تم اس سلسلے میں اپنے باپ کے نقش قدم پر نہ چلو۔ اس نے جواب میں لکھا کہ "میں تمام رعایا کی مخالفت کر کے ایک شخص کی حمایت نہیں کر سکتا تم فوراً ہمارے ملک سے باہر نکل جاؤ۔" اخراج کا یہ حکم نامہ ملا تو بہت حیران ہوئے کہ کدھر کا قصد کریں۔ بالآخر خبگل کی راہ لی اور پہاڑ کے ایک غار میں جا کر چھپ گئے۔ کچھ عرصہ وہیں رہے۔ اس اثنا میں اللہ کی طرف سے القا ہوا :

فَقَطِّعْ دَائِرَ الْفُجُورِ الَّذِينَ ظَلَمُوا ۖ وَالْحَمْدُ لِلَّهِ رَبِّ الْعَالَمِينَ

(الانعام : ۲۵) یعنی جن لوگوں نے ظلم ڈھایا تھا ان کی جڑ کاٹ دی گئی ہے اور حمد و ستائش اللہ ہی کے لیے ہے جو تمام جہانوں کا پروردگار ہے۔

اسی دوران میں افغانستان میں انقلاب بسا ہو گیا اور امیر شیر علی خاں کی حکومت کا تختہ الٹ دیا گیا۔ وہ ذلیل خوار ہو کر کابل سے بھاگا اور ہرات میں جا کر پناہ لی۔ مصائب کی انتہا اور مولانا کی انتقامت

اس کے بعد مسند حکومت پر محمد افضل خاں متمکن ہوا۔ علمائے سونے مولانا کے خلاف پھر اپنی سرگرمیوں کا آغاز کیا اور امیر محمد افضل خاں سے ان کی شکایات کیں۔ امیر مذکور نے ایک خط کے ذریعے مقرر کے حاکم کو ان کی گرفتاری کا حکم دیا۔ سردار محمد عمر خاں نے جو امیر دوست محمد خاں کا بیٹا تھا، رات کے وقت مسلح سواروں کا دستہ روانہ کیا، جس نے نصف رات کے قریب مولانا کے مکان کا محاصرہ کر کے ان کو گرفتار کر لیا۔ وہ لوگ ان کو گرفتار کر کے اور گھر کا تمام سامان اٹھا کر سردار محمد عمر خاں کے پاس لے گئے۔ مولانا کے بیٹوں میں سے تین بیٹے مولانا محمد، مولانا عبداللہ اور مولانا عبدالجبار بھی ان کے ساتھ تھے۔ سب کو یقین تھا کہ اب سخت سزا دی جائے گی، لیکن سردار محمد عمر خاں ان کے چہرے کی نورانیت اور جلال سے اس قدر مرعوب و متاثر ہوا کہ سارا غصہ جاتا رہا اور نہایت ادب اور احترام سے بولا کہ آپ نے جو راہ اختیار کر رکھی ہے، اسے چھوڑ کیوں نہیں دیتے۔ آپ بھی وقت کے علما کے ساتھ مل جائیں اور وہی کچھ کریں جو وہ کرتے ہیں مولانا نے انکار کیا۔ سردار محمد عمر خاں کا جنرل پاس ہی کھڑا تھا،

غضب ناک ہو کر بولا :

بدست من بدسید تا بتوب پترام۔

اسے میرے جوالے کر دکھ میں اسے توپے اڑا دوں۔

مولانا نے پورے اعتماد کے ساتھ جواب دیا۔ مجھے اللہ تعالیٰ کا حکم ہے کہ کتاب سنت کے احکام کی اشاعت کروں۔ مجھے بارہا الفاہوا ہے کہ

یا عبدي هذا کتابی وهو لاء عبادی، فاقرا کتابی علی

عبادی۔

اے میرے بندے! یہ میری کتاب ہے اور یہ میرے بندے ہیں۔ تو میری کتاب میرے بندوں

کو پڑھ کر سنا۔

پھر فرمایا یہ بھی مجھے حکم دیا گیا ہے :

وَلَمَّا اتَّبَعَتْ أَهْوَاءَهُمْ بَعْدَ الَّذِي جَاءَكَ مِنَ الْعِلْمِ لَا

مَأْكُوفِينَ مِنَ اللَّهِ مِنْ ذَلِيلٍ وَلَا نَصِيْبَهُ (البقرہ : ۲۰)

اگر تو نے ان کی خواہشوں کی پیروی کی، اس علم کے بعد جو تیرے پاس آچکا ہے تو کھٹ حامی اور مدگار تجھے اللہ کی سرزنش سے بچا نہ سکے گا۔

اس وقت مولانا پر عجیب کیفیت طاری تھی اور وہ پورے جلال اور جوش میں تھے۔

کڑک کر بولے :

تصد محکم داروم وعزم مصمم کہ تا جان در بدن دارم و سر بر تن، در خدمت کتاب سنت

بہ نہایت سرگرمی کو شتم۔ ایں چہ مصائب است کہ بر من می آید، من از دست خود ہمیں می خواہم

کہ دریں راہ تکہ تکہ شوم و امعا و رود ہائے من در بیابان بر سر روتہ و خار افتادہ زاعہا

بتولہائے خود زنتد۔

میں تصد محکم اور عزم مصمم رکھتا ہوں کہ جب تک میرے بدن میں جان باقی ہے اور جسم پر سر

سلامت ہے، کتاب و سنت کی خدمت نہایت گرم جوشی سے کرتا رہوں گا۔ یہ کیا مصیبتیں ہیں جو مجھ پر آئی ہیں۔ میں اپنے اللہ سے یہی آرزو رکھتا ہوں کہ اس راہ میں میرے ٹکڑے ٹکڑے کر دیے جائیں اور میری امتزباں جنگوں کی خاردار جھاڑیوں پر پھینک دی جائیں اور کوڑے اُن پر اپنی چونچیں ماریں۔

اس وقت آپ پر حق گوئی کی انتہائی کیفیت طاری تھی اور نہایت درجے جو شس و جذبے اور حالت جلال میں تھے۔ اس طرح کی اور بھی کئی باتیں کہیں۔ مگر سب خاموش تھے اور مجلس میں سناٹا چھا گیا تھا۔ جرنیل اور صوبے کا حاکم بھی موجود تھے جو آپ کے طرز کلام سے اس قدر مرعوب و متاثر تھے کہ آنکھوں سے آنسو رواں تھے۔ یہ صورت حال سردار محمد خاں نے دیکھی تو قلم پکڑا اور امیر محمد افضل خاں اور محمد اعظم خاں کو خط لکھا کہ ”آپ کے حکم کی تعمیل میں مولانا عبد اللہ کو گرفتار کر لیا گیا ہے، لیکن شخص فقیر منقش اور ولی اللہ ہے، دنیوی اعتبار سے بھی بے سرو سامان ہے، مطلع فرمائیں اب اس کے بارے میں کیا حکم ہے۔“ امیر افضل خاں اور اعظم خاں نے جواب میں لکھا کہ اس کو کامل احتیاط کے ساتھ ہمارے پاس کابل پہنچا دو۔“ اس حکم کے بعد ملا مشکی اور ملا نصر اللہ لوہانی کو یہ خدشہ پیدا ہو گیا کہ شاید مولانا عبد اللہ کو ان الزامات سے بری کر دیا جائے گا جو ان پر عائد کیے گئے ہیں اور حکومت کے اہل کار بھی ان کے زیر اثر آجائیں گے۔ چنانچہ وہ دونوں فوراً امیر افضل خاں اور اعظم خاں کے دربار میں پہنچے اور کہا کہ امیر دوست محمد خاں کے عہد میں ہم اس شخص پر کفر ثابت کر چکے ہیں، اب دوبارہ تحقیق کی ضرورت نہیں۔

افغانستان کے علمائے سونے مولانا کے قتل کا فتویٰ صادر کیا، لیکن ملا مشکی نے اس پر دستخط نہیں کیے، وہ ان میں کچھ انصاف پسند عالم تھا۔ بعد میں کافی بحث و تمحیص کے بعد قتل کا فتویٰ تو واپس لے لیا گیا، لیکن یہ فتوے جاری کیا گیا، کہ اس کو درے مارے جائیں، چنانچہ اُنھیں درے مارے گئے، سر اور داڑھی موند دینے گئے، چہرہ مبارک سیاہ کیا گیا اور گدھے پر سوار کر کے تمام شہر میں گشت کرایا گیا۔ بعد ازاں اُنھیں قید خانے میں ڈال دیا گیا۔

ان کے مزیدوں میں سے ایک شخص قید خانے میں ملاقات کو گیا تو دیکھ کر رونے لگا۔ فرمایا روتے کیوں ہو، عزت اور داڑھی کیا شے ہے جو اللہ کی راہ اور اس کی رضا میں چلی گئی، شکر کرو دین ہاتھ سے نہیں گیا۔ رونا تو مخالفین کو چاہیے کہ وہ دین سے ہاتھ دھو بیٹھے۔

اس زمانے میں مولانا عبداللہ غزنوی اور ان کے اہل و عیال کو جن مصائب و آلام سے دوچار کیا گیا، اس سے متعلق حضرت مولانا سید محمد داؤد غزنوی نے وفات سے چند روز پیشتر اپنی ایک چھوٹی مرقومہ کے حوالے سے ان سطور کے راقم کو بتایا کہ غزنی کی پولیس اور حکمران ہر وقت ان کے تعاقب میں رہتے تھے۔ وہ انہیں انتہائی اذیتیں پہنچاتے اور یہ لوگ پہاڑوں کے غاروں میں چھپتے پھرتے تھے۔ کوئی شخص بھی اس نواح میں ان کے ساتھ اظہارِ ہمدردی کرنے والا نہ تھا۔ مولانا فرماتے تھے کہ جب وہ اس دور کے واقعات بیان کرتیں تو ہم سن کر کانپ اٹھتے تھے۔

جلاوطنی اور ظالم حکام کا انجام

مولانا عبداللہ دو سال اپنے تین بیٹیوں (مولانا محمد، مولانا عبداللہ اور مولانا عبدالجبار) کے ساتھ قید میں رہے۔ اکتوبر ۱۸۶۷ء کو امیر محمد افضل خاں بعارضہ وبا مر گیا تو اس کا بیٹا امیر اعظم خاں تخت حکومت پر بیٹھا۔ اس نے اپنے دورِ حکمرانی میں مولانا کی جلاوطنی کے احکام جاری کیے اور ملا خاں عبدالرحمن کے کہنے پر سخت گرمی کے دنوں میں ان کو پاپیادہ پشاور کی طرف ڈھکیل دیا۔ اس وقت پینے کو پانی بھی ان کے پاس نہ تھا۔ مولانا عبدالجبار غزنوی تحریر فرماتے ہیں:

”مولانا کی جلاوطنی کے احکام جاری ہوئے ایک ماہ بھی نہ گزرا تھا کہ امیر اعظم خاں کی حکومت کا تختہ الٹ گیا اور وہ دشمن سے شکست کھا کر سراپنگی کی حالت میں حیران و سرگرداں پہاڑوں میں پھرنے لگا۔ اس کے اہل و عیال کو بھی جو کبھی گھر سے باہر نہیں نکلے تھے، وطن سے نکال دیا گیا۔ قرآن کا فرمان کشا صحیح ہے: فَلَمَّا اسْفُوْنَا اَنْتَقَمْنَا مِنْهُمْ الرَّحُوفُ (۵۵) ”جب انہوں نے ہمیں غصہ دلایا تو ہم نے ان سے انتقام لیا۔“

امیر دوست محمد کے خاندان کو اللہ نے اپنی قدرتِ کاملہ کے ساتھ ایسا پرانگندہ اور منتشر کیا کہ وہ قرآن کی اس آیت کے مصداق ہو گئے :

فَجَعَلْنَاهُمْ أَحَادِيثَ وَمَزَقْنَاهُمْ وَكُلَّ مُسْرِقٍ طَرَسَا : (۱۹)

”کہ ہم نے انہیں افسانے بنا دیا اور ان کو ٹکڑے ٹکڑے کر دیا“

وہ لوگ پشاور اور پنجاب میں انگریزوں کے ہاتھوں قید و بند کی سختیوں میں مبتلا ہوئے اور ان میں سے بعض جنگوں اور پہاڑوں میں پریشان و سرگرداں پھرنے لگے۔ ایسا کیوں نہ ہو، حدیث میں اللہ کا ارشاد مروی ہے : من عادى لي وليا فقد اذى بحرب۔ ”جو شخص میرے کسی دوست کے ساتھ دشمنی کرتا ہے، وہ حقیقت میں میرے خلاف اعلانِ جنگ کرتا ہے“

یہ بالکل سچ ہے :

وَمَنْ أَصْدَقُ مِنَ اللَّهِ قِيلًا هـ ر النساء : (۱۲۲) اور اللہ سے زیادہ

سچی بات کس کی ہو سکتی ہے؟

کابل سے روانگی اور امرتسر میں ورود

جب بادشاہِ افغانستان نے ملک سے نکل جانے کا حکم دیا تو کابل سے ہندوستان کا

رُخ کیا اور فرمایا :

بختِ افغانستان خوابیدہ شد و بختِ ہندوستان بیدار شد

افغانستان کی قسمت سو گئی اور ہندوستان کی قسمت جاگ اٹھی

افغانستان سے نکلنے کے بعد کچھ عرصہ پشاور میں مقیم رہے۔ اس کے بعد عازمِ لاہور

ہوئے۔ یہاں بھی کچھ مدت قیام رہا، لیکن اس کی تفصیلات معلوم نہیں ہو سکیں۔ پھر اہلِ دل اور

فضل و کمال کے اس قافلے نے بعض احباب کی درخواست پر پنجاب کے شہر امرتسر کا رخ

۱۷۹ سوانح عمری مولانا عبداللہ غزنوی از مولانا عبدالجبار غزنوی ، ص ۲۱ ، ۲۲

۱۸۰ حضرت مولانا داؤد غزنوی ، ص ۱۲ (مسنون مولانا محی الدین احمد قصوری مرحوم)

کیا اور شہر کے قریب ایک گاؤں "خیر الدین" میں اترے۔ اس اثنا میں ان کی شہرت دور دور تک پہنچ گئی تھی اور یہ چھوٹا سا گاؤں فتنے حاصل کرنے والوں کا مرکز قرار پایا گیا تھا۔ معلوم ہوتا ہے اس گاؤں میں چند مہینے قیام رہا اور متعدد حضرات نے ان کی خدمت میں یہاں حاضری دی۔ اسی لیے رجال کی بعض مستند کتابوں میں اس گاؤں کا ذکر ہوا ہے۔ نواب صدیق حسن خاں نے بھی جیسا کہ آئندہ سطور میں بیان کیا گیا ہے، اپنی مشہور تصنیف "تقصیر جیو دالاحرار" میں اس گاؤں کا ذکر کیا ہے۔ مولانا کے نزول کی وجہ سے اس گاؤں کو تاریخی حیثیت حاصل ہو گئی ہے۔ اس گاؤں میں امرتسر کے لوگ بھی ان کی خدمت میں حاضر ہوتے تھے۔ پھر وہی لوگ انہیں امرتسر شہر لے گئے

ہنگامہ ۱۸۵۷ء میں

۱۸۵۷ء کی جنگ آزادی کے زمانے میں حضرت مولانا عبداللہ غزنوی رحمۃ اللہ علیہ دہلی میں مقیم تھے اور حضرت میاں سید نذیر حسین دہلوی سے صحیح بخاری کا درس لیتے تھے۔ مولانا غلام رسول رقلعہ مہمان سنگھ، ضلع گوجرانوالہ، بھی ان کے شریک درس تھے۔ میاں صاحب کا مدرسہ اس زمانے میں مسجد اورنگ آبادی میں قائم تھا۔ مولانا عبداللہ غزنوی خود فرماتے ہیں:

بخدمت خاتم المحدثین شیخنا سید محمد نذیر حسین صاحب رسیم و کتاب صحیح بخاری شروع نمودم، در آن میان بولائے دہلی شروع شد۔ در عین بولائے شدید کہ ہر کس یہ علم جان خود بود و من مشغول بخواندن کتاب مذکور اے

میں اپنے شیخ خاتم المحدثین سید محمد نذیر حسین صاحب کی خدمت میں پہنچا اور صحیح بخاری پڑھنا شروع کی۔ اس اثنا میں دہلی کا شہر سخت ہنگامے کی زد میں آ گیا۔ اس شدید ہنگامے میں جب ہر شخص اپنی جان بچانے کی فکر میں تھا، میں صحیح بخاری پڑھنے میں مشغول تھا۔

جب دہلی میں فساد کی آگ بھڑک رہی تھی اور خاندانوں کے شیرازے پھر رہے تھے،

اس خطرناک وقت میں بھی وہ موت سے خوف زدہ نہ تھے، اس لیے کہ وہ مقام ولایت کے اس
 زردہ علیا پر سر فرار تھے جہاں موت و حیات کے سرلیستہ راز و اشکاف ہو جاتے ہیں۔ اس
 ہنگام قتل و غارت میں اگر انھیں کوئی ڈر تھا تو صرف یہ کہ کہیں ایسے لمحے موت کا شکار نہ ہو
 جائیں جب کہ یا خدا سے غافل ہوں۔ مولانا غلام رسول ان کی اس کیفیت کو ان الفاظ
 میں بیان کرتے ہیں:

مار ایک فکر است کہ مبادلے یاد مولا نے خود جاں بجان آفریں بدہیم و بغفلت روح
 پرواز کند۔^{۸۲}

ہیں فقط ایک ہی فکر ہے، مبادا یا دالہی کے بغیر مر جائیں اور ذکر خدا سے غفلت میں روح
 جسم سے پرواز کر جائے۔

پھر جب کسی حد تک کشت و خون کا طوفان مٹتا اور لوگوں کے قافلے شہر سے نکلنے
 لگے تو آپ نے کمال اطمینان کے لب و لہجے میں فرمایا:

مانی رویم، ہرچہ بادہ باد۔ شاید کہ امتحان رسیدہ باشد و عند الامتحان
 یکریم الرجل او یہان^{۸۳}

ہم نہیں جائیں گے جو ہونا ہے ہو جائے شاید آزمائش کا وقت آپہنچا ہے اور یہی وہ
 وقت ہے جس میں آدمی یا تو قابل احترام قرار پاتا ہے یا ذلت و رسوائی کے گڑھے میں پھینک
 دیا جاتا ہے۔

اس طوفانِ بلا کے زمانے میں وہ شیخ نجم الدین کبریٰ رحمۃ اللہ علیہ کا یہ واقعہ سنایا
 کرتے کہ جب تاتاریوں نے خوارزم میں قتل و غارت کا بازار گرم کیا، اس وقت شیخ وہیں
 تھے۔ انھوں نے اپنے مریدوں کو بلایا اور سب کو اپنے اپنے وطن کی طرف لوٹ جانے
 کو کہا۔ مریدوں نے عرض کیا کہ اجازت ہو تو آپ کے لیے بھی سواری کا انتظام کیا جائے۔
 شیخ نے فرمایا: ”مرا اذن نیست کہ بیرون روم“ (مجھے بارگاہِ خداوندی سے شہر چھوڑ

^{۸۲} سوانح مولانا عبداللہ غزنوی از مولانا غلام رسول ص ۴۲

^{۸۳} ایضاً، ص ۴۱

کر جانے کی اجازت نہیں، چنانچہ وہ وہیں رہے اور تاتاریوں سے لڑتے ہوئے
جام شہادت نوش کیا۔

بہر حال دہلی میں جب ٹوٹ کھوٹ اور مار دھاڑ کا سلسلہ حد سے بڑھ گیا تو مولانا
سید نذیر حسین سخت پریشان ہو گئے تھے اور عالم اضطراب میں شہر کی آبادی اور تباہی کے
مستعلق لوگوں سے پوچھتے تھے۔ مولانا عبداللہ غزنوی ان کی پریشانی دیکھ کر فرماتے:

معلوم نیست مولوی صاحب را چہ شدہ است کہ ہمہ روز بہ سخن ہائے این و آن می گزارند
ایام فتن است، بایستی کہ صحیح بخاری می خواندیم و بمولائے خود پردازیم۔

معلوم نہیں مولانا نذیر حسین کو کیا ہو گیا ہے کہ دن بھر لوگوں سے باتیں پوچھتے رہتے ہیں،
یہ فتنے کا زمانہ ہے۔ ہم تو صحیح بخاری پڑھتے ہیں اور حالات کو اللہ کے سپرد کر رہے ہیں۔

مولانا عبداللہ غزنوی اس ہنگام فتنہ خیز میں نہایت اطمینان سے مسجد میں بیٹھے اور
صحیح بخاری پڑھتے رہتے۔ مولانا غلام رسول فرماتے ہیں کہ ایک دن مسجد کی دیواروں پر
گولیوں کی بوچھاڑ ہو رہی تھی اور مولانا عبداللہ ذکر الہی میں منہمک تھے۔ مولانا غلام رسول کو
وہ عام طور پر عبداللہ کہہ کر پکارتے تھے۔ جب بہت زیادہ شور ہوا تو ان سے مخاطب
ہو کر پوچھا: "عبداللہ یہ کیا ہو رہا ہے؟"

بلاشبہ ان کے استغراق کی یہی کیفیت تھی۔ مولانا امام عبد الجبار غزنوی لکھتے ہیں کہ
ان کا ایک عقیدت مندان کے پاس کوئی شکایت لے کر گیا تو فرمایا:

من در دنیا نیستم، فقط لبظاہر بدن مرا شما در دنیا مشاہد می کنید ورنہ من در آخرت ہستم۔

اس کے بعد امام صاحب فرماتے ہیں:

میں دنیا میں نہیں ہوں، تم محض میرا جسم دنیا میں دیکھتے ہو، ورنہ میں تو عقبی میں رہتا ہوں۔

ہم چینیں بود بجز ذوقیت او خدا یادی آمد و بہ نشستن ہمہ اش ہمہ خطرات و غم ہمایا، منشور امی شند ۵۵۵

۵۵۴ سوانح مولانا عبداللہ غزنوی از مولانا عبد الجبار غزنوی، ص ۲۳

۵۵۵ ایضاً

بات فی الواقع ایسی ہی تھی، محض ان کے دیکھے سے خدایا داتا تھا اور ان کے پاس بیٹھنے سے رنج و غم کی گھٹائیں چھٹ جاتی تھیں۔

دہلی میں تحریک آزادی کا آغاز ۱۶ رمضان المبارک ۱۲۷۳ھ (۱۱ مئی، ۱۸۵۶ء) کو ہوا۔ مولانا غلام رسول عبدالغفر پڑھ کر مولانا عبداللہ غزنوی کے ایما سے دہلی سے وطن روانہ ہوئے، لیکن مولانا عبداللہ خود وہیں رہے اور مولانا غلام رسول کو رخصت کرنے کے لیے لاہوری دروازے کے باہر شاہدرہ تک تشریف لائے۔ مولانا غلام رسول نے دہلی سے روانہ ہوتے وقت وصیت طلب کی تو فرمایا: **أَوْصِيكَوْا بِتَقْوَا اللّٰهِ**۔ یعنی میں تمہیں اللہ سے ڈرنے کی وصیت کرتا ہوں۔

جب مولانا غلام رسول لاہور پہنچے تو ان کے وارنٹ گرفتاری جاری ہو گئے۔ انگریزی حکومت مولویوں سے بدگمان بھی تھی اور خوف زدہ بھی تھی۔ اس لیے کہ اس کے نزدیک وعظ و تقریر کے ذریعے یہی لوگ ملک میں "فساد" بپا کرتے اور انگریزی حکومت کے خلاف لوگوں کو بھڑکاتے تھے۔ مولانا غلام رسول کے بڑے بھائی نے ان کو روپوش ہو جانے کا مشورہ دیا۔ مولانا نے یہ مشورہ ماننے سے انکار کیا اور فرمایا: **پوش ہونا اور کہیں چھپ کر بیٹھ جانا مردوں کا کام نہیں۔ میں اللہ کی رضا پر راضی ہوں اور اپنے آپ کو اسی کے سپرد کرتا ہوں۔** بہر کیف ان کو گرفتار کر لیا گیا۔ اس کے بعد تحقیقات کا سلسلہ چلا تو رہا کر دیئے گئے۔ لیکن یہ پابندی لگا دی گئی کہ وعظ کہنے کے لیے حکومت سے اجازت لینا ضروری ہے۔ انگریز کی عدالت نے تحقیقات کے دوران مولانا سے پوچھا "کوئی آپ کا ضمان ہے کہ اس کی ضمانت پر آپ کو رہا کر دیا جائے؟" فرمایا، "ہے"۔ پوچھا، "کون؟" کہا "اللہ تعالیٰ"۔

مولانا عبداللہ غزنوی اُس وقت دہلی سے نکلے جب دہلی اجڑ گئی، اس کے باشندے منتشر ہو گئے اور اس پر انگریزوں کا قبضہ ہو گیا۔ اہل دہلی کے لیے یہ اتنا سنگین وقت تھا کہ کوئی شخص انگریزی حکومت کی اجازت اور پر وانا راہداری کے بغیر نہ اس شہر سے باہر نکل سکتا تھا اور نہ اس میں داخل ہو سکتا تھا۔ مولانا عبداللہ نے بھی پر وانا راہداری لیا

اور دہلی سے امرتسر تشریف لائے۔

یہاں یہ یاد ہے کہ اس زمانے میں مولانا عبداللہ غزنوی افغانستان سے ہجرت کر کے مستقل طور پر امرتسر نہیں آئے تھے، غزنوی ہی میں ان کا گھر بار تھا۔ یہ ان کی جلا وطنی کا دور تھا اور تحصیل علم حدیث کے لیے دہلی گئے تھے۔ واپسی پر وطن جاتے ہوئے امرتسر رُکے اور سال بھر وہاں ان کا قیام رہا۔ اس سے قبل دہلی جاتے ہوئے بھی کچھ عرصہ امرتسر رہے تھے۔

ایک سچا خواب

یہاں یہ واقعہ لائق تذکرہ ہے کہ مولانا عبداللہ غزنوی نے دہلی جانے سے پیشتر اپنے وطن (غزنی) میں ایک خواب دیکھا تھا جس میں ان کو ان حالات سے آگاہ کر دیا گیا تھا جو دہلی جا کر پیش آئے۔ وہ خواب اور اس کی تعبیر وہ خود ہی بیان کرتے ہیں جو مندرجہ ذیل ہے۔

دیدم کہ در تہ خانہ زینہ دار فردوسی روم۔ وقتے کہ بہ صحن خانہ رسیدم چراغ روشن یافتم، و در ان حالت در بعلم کتاب صحیح بخاری بود پیش چراغ نشسته کتاب مذکور را دامن نمودم۔ می بینم کہ کتاب از اول تا آخر سیاہ گشته۔ دودہ دخانیہ چنان بر آں چسپیدہ کہ حرف بہ نظر نمی آید۔ آخر الامر زمانے برگزیدم و از اول کتاب صاف نمودن شروع نمودم، و ورق ورق صاف نمودم، قریب آخر رسانیدم۔ اوراق متعدده باقی ماندہ نہایت ماندہ شدہ، نفس سرد کشیدہ گفتم اللہ اکبر، چہ قدر تکلیف برداشتم۔ و در ان خواب چہرہ خود بہ نظر می آید، می بینم کہ گرد و آں کتاب بر اسانم نموداری باشد۔ در تعبیر این خواب حیران بودم کہ اتفاق سفر دہلی کہ بہ نسبت بلا و مانہایت زیر است، افتادہ خدمت خاتم المحدثین شیخنا سید محمد نذیر حسین رسیدم و کتاب صحیح بخاری شروع نمودم۔ در آں میان بلوائے دہلی شروع شد۔ در عین بلوائے شدید کہ ہر کس بغم جان خود بود من مشغول بخواندن

کتاب مذکور، تا حد سے کہ نصاریٰ غالب آمدند و اہل بلدہ را متفرق نمودند۔ در آن ایام کتاب صحیح بخاری قریب الاختتام بود، مگر بسبب پراگندگی اہل بلدہ در میان من و سید صاحب ہم جدائی افتاد و کتاب ناتمام ماند۔ تعبیر خواب ہمیں بود کہ زیر خانہ، دہلی بود۔ چراغ، سید صاحب مذکور۔ و صاف نمودن صحیح بخاری خواندن آن بود در اعراس اوقات۔ اور اوق چند کہ بنا بر لاچارگی باقی ماند۔

یعنی میں نے دیکھا کہ میں ایک بیڑھیوں والے مکان کے نیچے اترا ہوں۔ اس کے صحن میں پہنچا تو وہاں چراغ جل رہا تھا۔ اس وقت میری بغل میں کتاب صحیح بخاری تھی۔ چراغ کے سامنے بیٹھ کر میں نے یہ کتاب کھولی تو دیکھتا ہوں کہ کتاب شروع سے آخر تک سیاہ ہو گئی ہے اور اس پر اس قدر دھوئیں کی تہہ جمی ہوئی ہے کہ حرف نظر نہیں آتے۔ بالآخر میں نے رومال پکڑا اور صفحہ اول سے کتاب صاف کرنا شروع کی اور ایک ایک ورق صاف کرتا ہوا، آخر کتاب کے قریب پہنچ گیا۔ کچھ اوراق جو باقی تھے، بہت خراب تھے۔ ٹھنڈی آہ بھر کر میں نے کہا، اللہ اکبر، میں نے کتنی تکلیف برداشت کی ہے۔ اس خواب میں مجھے اپنا چہرہ نظر آ رہا تھا اور میں دیکھ رہا تھا کہ کتاب کی گرد میرے دانتوں پر نمودار ہو گئی تھی۔ اس خواب کی تعبیر کے لیے میں حیران تھا کہ اچانک دہلی کا سفر پیش آیا اور یہ وہ شہر ہے جو ہمارے ملک کے شہروں کی بہ نسبت بہت نشیب میں ہے۔ وہاں خاتم المحدثین شیخ سید محمد نذیر حسین کی خدمت میں حاضر ہوا، اور ان سے کتاب صحیح بخاری پڑھنا شروع کی۔ اس اثنا میں دہلی میں (۱۸۵۷ء) ہنگامہ شروع ہو گیا۔ شدید منہگامی کے دوران میں، جب کہ ہر شخص کو اپنی جان کا خطرہ لاحق تھا، میں صحیح بخاری پڑھنے میں مشغول تھا۔ پھر صورت حال یہ پیدا ہو گئی کہ اس ملک پر انگریز غالب آگئے اور باشندگان دہلی ادھر ادھر منتشر ہو گئے۔ ان دنوں کتاب صحیح بخاری ختم ہونے کے قریب تھی، مگر اہل شہر کے انتشار اور پراگندگی کی وجہ سے میرے اور سید نذیر حسین صاحب کے درمیان بھی جُردائی ہو گئی اور کتاب پوری نہ پڑھی جا سکی میرے اس خواب کی تعبیر یہ تھی کہ ”زیر خانہ“ سے مراد شہر دہلی تھا۔ ”چراغ روشن“ سید نذیر حسین صاحب تھے۔

”صحیح بخاری کو صاف کرنے سے“ مراد سخت مشکل اور ناموافق حالات میں اس کا پڑھنا تھا، سوائے ان چند اوراق کے جو انتہائی مجبوری کی وجہ سے باقی رہ گئے۔

ایک اور سچا خواب

اسی طرح اُنھوں نے ایک اور خواب دیکھا، وہ بھی بالکل صحیح اور سچا ثابت ہوا۔ وہ خواب یہ ہے، فرماتے ہیں :

دیدم کہ از دہان شیخنا سید محمد تذبیر حسین صاحب، چشمہ شربت شیریں جاری است و آن شربت در ہر دو دست من می ریزد و من آن را می نوشتم مطلب کہ چشمہ آن شربت از دہان شیخنامی باشد و مجرائے آن ہر دو دست من و مدخل آن فرم من می باشد۔ در تعبیر این خواب متجرب بودم کہ اتفاقاً فرزندم عبدالجبار بخدمت شیخ مذکور رسیدہ و تحصیل علم حدیث از ایشاں نمود۔ چشمہ شیریں علم حدیث است کہ از جناب سامی جاری است و تحصیل علم حدیث فرزندم از جناب ایشاں نوشیدن من است از اں چشمہ شیریں کہ فرزند مذکور جزو من است و از باقیات صالحات من خواهد شد، ان شاء اللہ تعالیٰ ہے

میں نے خواب میں دیکھا کہ ہمارے شیخ محترم سید محمد تذبیر حسین صاحب کے دہن مبارک سے شیریں شربت کا چشمہ جاری ہے اور وہ شربت میرے دونوں ہاتھوں پر گر رہا ہے اور میں اُسے پی رہا ہوں جس کا مطلب یہ ہے کہ اس شربت کا چشمہ ہمارے شیخ کا دہن مبارک ہے، میرے دونوں ہاتھ اس کے جاری ہونے کی جگہ اور اس کا مدخل میرا منہ ہے۔ میں اس خواب کی تعبیر میں حیران تھا کہ اتفاق سے میرا بیٹا عبدالجبار شیخ مذکور کی خدمت میں پہنچا اور ان سے اس نے علم حدیث کی تحصیل کی تو گویا وہ چشمہ شیریں، علم حدیث ہے جو ان جناب سے جاری ہوا ہے، اور میرے فرزند کا ان سے علم حدیث حاصل کرنا میرا اس چشمہ شیریں سے شربت پینا ہے، اس لیے کہ میرا مذکورہ فرزند میرا ہی ایک حصہ ہے، اور میری باقیات صالحات میں سے ہوگا۔ ان شاء اللہ تعالیٰ۔

۵۸۶ الحیات بعد السمات، ص ۲۸۵

شیرازہ بکھر گیا

مولانا عبداللہ غزنوی کے اس دور طالب علمی میں میاں سید نذیر حسین دہلوی مسجد اورنگ آبادی میں حدیث کا درس دیتے تھے۔ یہ دہلی کی ایک شان دار مسجد تھی، جو اورنگ زیب عالم گیر کی بیوی توابع اورنگ آبادی نے بنوائی تھی اور پھر اسی خاتون کے نام سے مشہور ہو گئی تھی۔ یہ مسجد جس جگہ تعمیر ہوئی، اس کا نام "پنجابی کٹڑہ" تھا۔ یہ ایک مکان تھا جو مختلف مقامات کے سوداگروں کی قیام گاہ تھا، لیکن اس میں زیادہ تر پنجابی سوداگر آتے اور قیام کرتے تھے۔ اسی بنا پر یہ پنجابی کٹڑہ کہلایا۔ اورنگ آبادی مسجد بھی چونکہ اسی جگہ بنائی گئی تھی اس لیے اسے "مسجد پنجابی کٹڑہ" بھی کہتے تھے۔ میاں سید نذیر حسین کے سر مولانا سید عبدالخالق اور خود میاں صاحب اسی مسجد میں درس و تدریس کا فریضہ انجام دیتے تھے اور اس میں دن رات قال اللہ وقال الرسول کی صداہیں بلند ہوتی رہتی تھیں^{۸۹}۔ مولانا عبداللہ غزنوی اور مولانا غلام رسول نے اسی مسجد میں حضرت میاں صاحب سے شرف تلمذ حاصل کیا۔

۱۸۵۷ء میں جب انگریزوں نے دہلی پر قبضہ کیا تو وہ جوش انتقام میں اندھے ہو چکے تھے۔ انھوں نے نہایت بے دردی سے اس شہر کو تاراج کیا۔ کسی محلے بیچ دین سے اکھاڑ دیے۔ بہت سی شاہی عمارتیں زمیں بوس کر دیں اور مسجدوں کا نام و نشان مٹا دیا۔ پنجابی کٹڑہ جو اہل اللہ کا مسکن تھا، ڈھا دیا گیا اور اصحاب فضل اور ارباب علم کا شیرازہ بکھر گیا۔ نہ میاں صاحب کا مکان بچا، نہ مسجد اورنگ آبادی کے آثار باقی رہے۔ اس مسجد کی زمین ریلوے سٹیشن کے احاطے میں شامل کر دی گئی۔ میاں صاحب پھاٹک جلس خاں میں چلے گئے اور زندگی کے آخری سانس تک وہیں رہے۔

سبعہ معلقہ عربی ادب کی مشہور کتاب ہے۔ اس کا چوتھا معلقہ لبیدین ربیعہ عامری کا ہے، جنہوں نے زمانہ جاہلیت بھی پایا اور زمانہ اسلام بھی۔ ظہور اسلام کے بعد

مسلمان ہوتے اور شرف صحابیت حاصل کیا۔ ان کا معلقہ زمانہ جاہلیت کا ہے، جن کا تشبیب کا شعر یہ ہے جو ولی کے اس غم کی پوری عکاسی کرتا ہے۔

عَفَّتِ الدِّيَارُ مَحِلُّهَا وَمَقَامُهَا
مِثْنِي تَأَبَّدَ غَوْلُهَا فَرِحًا مَهَا

مٹی میں دیارِ محبوب کے نشانات مٹ گئے۔ اب نہ وہ مقام ہے، نہ فرورگاہ۔ اس کے غول اور رجام برباد ہو گئے۔ یعنی وہ تمام مقامات جہاں محبوب کا لبر تھا اور جن سے عشق و محبت کی داستانیں وابستہ تھیں، تباہ ہو گئے۔

تذکرہ نگاروں کا خراج عقیدت

مولانا سید عبداللہ غزنوی منبعِ علم و عرفان اور مقصودِ عباد و ذہاوت تھے۔ تذکرہ نگار حضرات نے نہایت احترام و عقیدت کے ساتھ ان کا ذکر کیا ہے۔ مولانا سید عبدالجبار غزنوی جو اپنے فضائل و بقلموں کی وجہ سے امام صاحب کے عرف سے معروف ہوئے، سفر و حضر میں ہمیشہ باپ کے ہم رکاب رہے، وہ ان کا تذکرہ کرتے ہوئے فرماتے ہیں:

عابد كثير الذکر رجع الى الله المتذلل له الخاضع الخاضع
الورع المتضرع المتضرع المتواضع المبتهل الحنيف المتبتل الى الله
الحامل البارع الملهم المحدث المحاطب المخلص الصديق الكريم
الجواد الاواه الحليم المتوكل المنيب الصابر القانت لمقاخذه
في الله لومة لائم قطبه

یعنی وہ عبادت گزار، بہت ذکر کرنے والے، اللہ کی طرف رجوع کرنے والے، اُس کے سامنے بہت جھکنے والے اور خشوع و خضوع کرنے والے تھے، گناہوں سے بچنے والے، اللہ کے حضور گریہ و زاری کرنے والے، بہت صدقہ و خیرات کرنے والے، عاجزی کرنے والے، سب کچھ اللہ ہی کی طرف متوجہ ہونے والے اور اسی سے دعا و التجا کرنے والے تھے۔ مردِ کامل اور یگانہ روزگار تھے۔ اللہ کی طرف سے القا اور خطاب سے نوازے جاتے

تھے اور اس سے ہم کلامی کا انہیں شرف حاصل ہوتا تھا۔ اللہ کے مخلص بندے، بہت سچے، بزرگ اور سخی، نہایت درجے کے دردمند، بُردبار، اللہ پر بھروسہ کرنے والے تھے۔ اسی کی طرف رجوع کرنے والے مصیبتوں پر صبر کرنے والے اور اللہ کے اطاعت گزار تھے۔ کسی ملامت کرنے والے کی ملامت انہیں اللہ کی راہ سے ہرگز روک نہ سکتی تھی۔

مولانا شمس الحق ڈیلوی جو حضرت میاں سید نذیر حسین دہلوی کے تلمیذ تھے، مقدمہ "غایۃ المقصود" میں مولانا عبد اللہ غزنوی کی توصیف میں رقم طراز ہیں:

انہ کان فی جمیع احوالہ مستغرقانی ذکر اللہ عزوجل حتی ان لحمہ وعظامہ واعصابہ واشعارہ وجمیع بدنہ کان متوجہا الی اللہ تعالیٰ فانی فی ذکرہ عزوجل۔

وہ ہر وقت اور ہر حالت میں خدائے بزرگ و برتر کے ذکر میں ڈوبے رہتے تھے یہاں تک کہ ان کا گوشت، ان کی ہڈیاں، ان کے پٹھے اور ان کا ہر ہر بن مولد کی طرف متوجہ تھا۔ وہ اللہ عزوجل کے ذکر میں فنا ہو گئے تھے۔

مولانا سید عبدالحی حسنی لکھنوی لکھتے ہیں:

الشیخ الایمام العالم المحدث عبد اللہ بن محمد بن محمد بن محمد شریف الغزنوی الشیخ محمد اعظم الزاهد المجاہد الساعی فی مرضاة اللہ الموتر لرضوانہ علی نفسه و اہلہ و مالہ و اوطانہ صاحب المقامات الشہیریة والمعارف العظیمة الکبیرة۔

شیخ و امام اور عالم و محدث عبد اللہ غزنوی، زاہد و مجاہد اور رضائے الہی کے حصول میں کوشاں تھے جو شہر دہلی خدائے بزرگ کے لیے اپنی جان، گھر بار، مال و متاع اور ملک و وطن سب کچھ قربان کر دینے والے تھے۔

اس کے بعد فرماتے ہیں:

عكف على العبادة والافادة، انتهى اليه الورع وحسن السميت
والتواضع والاشتغال بخاصة النفس، والتفق الناس على الثناء عليه
والمدح بشمائله وصار المشار اليه في هذا الباب وانتفع الناس
بصالح دعواته وقصدوه لذلك۔^{۹۲}

وہ عبادتِ الہی اور افادہٴ علماء و طلباء کے لیے وقف ہو گئے۔ ان میں پر سیزگاری،
حسنِ اخلاق، تواضع اور اصلاحِ نفس کا جذبہ حدِ کمال تک پہنچا ہوا تھا۔ لوگ ان کے اخلاق و
عادات کی مدح و توصیف میں متفق ہیں اور اس باب میں ان کو اس درجے القرا دیت حاصل
تھی کہ لوگوں کی ان کی طرف انگلیاں اٹھتی تھیں۔ ان کی صاف سُخری دعوتِ دین سے مخلوقِ خدا
نے بے حد فائدہ اٹھایا اور اس کے لیے ان کی خدمت میں حاضر ہونے لگے۔

سید عبدالحی حسنی مزید فرماتے ہیں :

وكان حشة الزمن وزينة الهند قد غشيه نور الايمان وسيماء

^{۹۳}

الصالحين، وله كشوف وكرامات لا يسعها البيان۔

وہ اپنے دور کی زینت اور ہندوستان کی آرائش تھے۔ ان پر نورِ ایمانی اور صلاحی اُمت
کی روشنی چھائی ہوئی تھی۔ ان سے ایسے کثرت و کرامات کا ظہور ہوا کہ جن کو حیطہٴ تحریر میں لانا ممکن نہیں۔

نواب سید محمد صدیقی حسن خان نے اپنی تصنیف تقصار جیود الاحرار میں ان
کا تذکرہ شان دار الفاظ اور عقیدت مندانہ انداز میں کیا ہے۔ ان کی نیکی، تدین، اتقا،
جذبہٴ اتباعِ سنت، ایثار و قربانی اور خشیتِ الہی کو بہترین اسلوب میں حوالہ قرطاس فرمایا
ہے۔ ان کو جن مصائب سے دوچار کیا گیا اور جس وجہ سے کیا گیا، نواب صاحب نے
اس کا ذکر بھی کیا ہے۔ نیز بتایا ہے کہ حکومتِ وقت اور اہل بدعت کی ستم رانیوں کے
سبب کابل سے نکل کر وہ پشاور پہنچے، پھر موضع حیر الدین اور امرتسر گئے۔

^{۹۲} نزہۃ الخواطر، ج ۷، ص ۳۰۳

۱۲۶

^{۹۳} ایضاً

نواب صاحب کی تحریر سے پتا چلتا ہے کہ ان کے حضرت مولانا سے گہرے
روابط تھے اور ان دونوں کے درمیان سلسلہ مراسلت جاری تھا۔ وہ نواب صاحب
کی تصنیفات خود بھی پڑھتے اور اپنے عقیدت مندوں کو بھی ان کے مطالعہ کی تلقین
کرتے تھے۔ نواب صاحب کی کتابیں ان کی کوشش سے افغانستان، خراسان، زابلستان
وغیرہ علاقوں میں پہنچیں۔ اس سے ظاہر ہے کہ ان کا حلقہ ارادت دور دور تک
پھیلا ہوا تھا۔

ہم چاہتے ہیں کہ نواب صاحب کی پوری عبارت یہاں درج کر دی جائے تاکہ
اختصار کے ساتھ ان کے تمام اوصاف و کمالات تاریخی کرام کے سامنے آجائیں۔
نواب صاحب کی فارسی عبارت بلاشبہ طویل ہے، لیکن لائق مطالعہ ہے۔ پہلے ان کے
اصل الفاظ ملاحظہ فرمائیے پھر اردو ترجمہ پڑھیے :

شاء عبداللہ غزنوی قدس سرہ، ولادت دی تقریباً در او آخر عشرہ ثالثہ از مانتہ
ثالث عشر ہجری بودہ، بسے بزرگ بود، جامع میان علم حدیث نبوی و علم سلوک سنی،
در اثبات حق بر خلق از دست اہل بدعت در وطن جہا ہ کشیدہ، تا آنکہ می گوید کہ ریش اور اتراشیدہ
از کابل بدر کردند، در قرب پشاورد در موضع خیردین و امرتسر بسرمی بود، و اشتغال داشت
بعبادت و ریاضت و اشاعت علم حدیث و اتباع سنت، و انسان بزرگ بود دریں باب
کہ نظیر آن از اہل عصر حاضر معلوم نیست۔ با محرر سطور محبت بلند داشت و با وجود علو رتبتہ
کبریا، من صغیر العمر و الرتبہ بالفاظ عالی در مکاتیب یادمی فرمود، گاہی استاذ خود می نوشت
و گاہی بلفظ شاہ فلان یادمی کرد، و خود را عائد بالمد عبد اللہ می نگاشت، دم گیر داشت
بہر کہ بصحبت وی رسیدہ از خلق زمیدہ و بجا لائق رسیدہ، نماز در پس اورنگ حضور دیگر
می آورد۔ وی مولفات محرر سطور را کہ غالباً در فقہ سنت و اصول حدیث ست در بلاد
خراسان و افغانستان و زابلستان و آل نواح و دیار ترویج بلیغ بخشید، آکہ بود از آلات
اذاعت سنت و جارح بود از جوارح اصاعت بدعت و امانت محدث۔ در اصول و
فروع مماشات بر طریقہ سلف صالح داشت، و تقلیدات نذاہب و رجال را تلمہ در حصین

دین مبین و شرع متین می افکاشت۔ چرخ اگر ہزار چرخ زندہ مشکل کہ چنی ذات جامع
 کمالات بر رفتے ظہور آورد۔ ہم محدث بود و ہم محدث زد و یا ہا می صادقہ و بدیہ و بشرات
 صحیحہ آوردہ۔ در حق این ناچیز خوابی عظیم مشاہدہ کردہ و خودش بتعبیر آن پرداختہ می فرماید
 فلانی را دیدم بر اسی تیز رفتار سوار است و تاج زرین بر سر دارد کہ نور آن چشم نظارہ را خیرہ
 می سازد تا آن کہ فرس لعنان سما رسیدہ بلکہ خودش بر عرش عظیم شتافتہ و ترقی عجیب
 گرفتہ۔ فرمود این کرامت از اشاعت علم سنت است کہ درین باب جہد بلیغ نمودہ
 و اصول و فروع ملت اسلام را بروفق حدیث خیر الانام باقطار ارض از عرب و عجم
 رسانیدہ، انتہای۔ ازین نفس مبارک شیخ امیدواری ہ دارم و چشم در راہ و گوش بر آواز، عفو و
 عافیت و مغفرت و رضوان خویشم، و کیفیت کہ روایتے صالح از صالح یکی از اجزای نبوت
 بمشترات آخر امت است بیری او تری لہ درین نزدیکی شب سہ شنبہ پانزدہم
 ربیع الاول ۱۲۹۸ و اصل رحمت حق شد و داغ فراق بر دل اہل اتباع و مستفیدان
 سنت سفید گزاشت بشیخ اہل قرآن تاریخ وفات است کہ مولوی محمد یحییٰ
 کشمیری در حلیہ نظم بر آوردہ اند، و قاضی طلا محمد ایشاوری مرثیہ او در قصاید عربیہ مہمیہ
 سرآئیدہ، رحمہ اللہ تعالیٰ و ایانا۔

”شاہ عبداللہ غزنوی مرحوم و مغفور کی ولادت تیرھویں صدی کے تیسرے دہے میں ہوئی۔
 وہ بہت بڑے بزرگ اور علم حدیث اور علم سلوک کے جامع تھے۔ لوگوں کو کلمہ حق سنانے کی پاداش
 میں اپنے وطن کے اہل بدعت کے ہاتھوں ان کو کسی قسم کی مصیبتوں سے دوچار ہونا پڑا۔ حتیٰ کہ ان کی داڑھی
 مونڈ دی گئی اور ان کو حد و کابل سے نکال کر پشاور کی طرف ڈھکیل دیا گیا۔ وہاں سے وہ موضع خیر الدین
 پہنچے اور پھر امرتسر جا آباد ہوئے۔ عبادت و ریاضت، اشاعت علم حدیث اور اتباع سنت ان کا شہ
 کا مشغلہ تھا۔ وہ اس ضمن میں اتنے مستعد اور اس قدر اونیچے درجے پر فائز تھے کہ اس دور میں اس کی
 کوئی مثال نہیں ملتی۔ راقم السطور (صدیق حسن خاں) سے حسب اللہ رکھتے تھے۔ مرتبے میں عالی اور عمر

میں بڑے ہونے کے باوصف مجھ کم عمر اور کم مرتبہ کو اپنے مکتوبات میں معترضانہ الفاظ سے یاد فرماتے تھے۔ کبھی میرے لیے لفظ "استاذ" تحریر فرماتے اور کبھی لفظ "شاہ" سے خطاب کرتے اور اپنے لیے "عائد باللہ عبد اللہ" کے الفاظ رقم کرتے۔ وہ دم گیر صوفی اور صاحبِ طریقت تھے۔ جوان کی صحبت میں آیا وہ مخلوق سے دور اور خالق کے قریب ہوا۔ ان کی اقتدا میں نماز، کچھ اور ہی کیفیت پیدا کرتی تھی۔ راقم السطور (صدیق حسن خان) پر وہ اس قدر مہربان تھے کہ میری ان تصنیفات کو جو تفہیم سنت اور مسائل حدیث سے متعلق ہیں، پوری کوشش کے ساتھ خراسان، افغانستان، زابلستان اور اس کے گرد و نواح کے بلاد و قصبات میں پہنچایا اور ان کی خوب ترویج کی وہ اشاعتِ سنتِ نبویؐ کا زبردست آلہ اور بدعات و محدثات کا قلع قمع کرنے کے لیے تیغِ برائے تھے۔ اصول و فروع میں طریقہ سلف صالح کے پابند تھے۔ شریعت کے قصر رفیع اور احکام دین میں تقلیدِ مذاہب و رجال ان کا شیوہ نہ تھا۔ آسمان اگر ہزار بار گردش کرے تو مشکل ہے کہ اب ایسی جامع صفات ہستی عالم وجود میں آتے۔ وہ محدث بھی تھے اور اللہ سے ہم کلامی کا شرف بھی انھیں حاصل تھا۔ اللہ نے ان کو اس صفت سے نوازا تھا کہ وہ سچے اور عمدہ خواب دیکھتے اور اس کی صحیح ترین تعبیر دیتے۔ یقیناً اُسے مبشراتِ صحیحہ کے نام سے موسوم کیا جائے گا۔ اس ناچیز (صدیق حسن) کے بارے میں بھی انھوں نے ایک خواب دیکھا پھر خود ہی اس کی تعبیر دی فرمایا میں نے دیکھا ہے کہ (صدیق حسن) تیز رفتار گھوڑے پر سوار ہیں اور ایسا تاجِ زرین سر پر رکھا ہے کہ اس کی روشنی آنکھوں کو خیرہ کر رہی ہے۔ یہاں تک کہ وہ گھوڑا کام سمیت آسمان پر پہنچ گیا ہے بلکہ خود (صدیق حسن) بھی عرشِ عظیم پر پہنچ گیا ہے اور بے حد ترقی کر گیا ہے۔ فرمایا یہ اشاعتِ علم سنت کی کرامت ہے کہ اس باب میں انتہائی جدوجہد کی ہے اور ملتِ اسلام کے اصول و فروع کو رسول اللہ صلی اللہ علیہ وسلم کی حدیث مبارکہ کی روشنی میں سرزمینِ عرب و عجم کے دور دراز کناروں تک پہنچا دیا ہے۔

نواب صاحب لکھتے ہیں: شیخ عبد اللہ کی زبان مبارک ہو، میں اللہ سے اُمید رکھتا ہوں اور چشمِ براہ اور گوشِ برآواز ہوں کہ وہ عفو و عافیت عطا فرمائے اور اپنی مغفرت و رضامندی سے سرفراز کرے۔ بلاشبہ اچھا خواب جو مرد صالح دیکھے، اجزائے نبوت اور مبشراتِ اُمت

میں سے ہے، ایسا خواب وہ اپنے لیے دیکھے یا دوسرے کے لیے۔ !
 ” انھوں نے سہ شنبہ کی رات، ۱۵ ربیع الاول ۱۲۹۸ھ کو جنت الفردوس کی راہ لی
 اور اپنے عقیدت مندوں اور متبعین سنت کو داعِ فراق دیا۔ ان کی تاریخ وفات
 شیخ اہل قرآن ہے جو مولوی محمد یحییٰ کشمیری نے اپنی ایک نظم میں بیان کی ہے۔ قاصی
 طلا پشاوری نے عربی میں ان کا ایک دردناک مرثیہ کہا۔ اللہ ان پر اور ہم سب پر اپنی
 رحمت کی بارش کرے۔“

نواب صاحب کی اس تحریر سے معلوم ہوتا ہے کہ ان کی حضرت عبداللہ غزنوی
 سے ملاقات تھی اور ان کی اقتدا میں ان کو نماز پڑھنے کا بھی موقع ملا ہے جس سے
 ان کے قلب و روح کی دنیا پر خاص نوع کی کیفیات طاری ہوئیں اور خاص قسم کے اثرات
 مرتب ہوئے۔ ” نماز و رپس اور رنگ حضور و یگرمی آوردے سے یہی اندازہ ہوتا ہے۔“

مولانا محمد حسین بٹالوی مرحوم، مولانا عبداللہ غزنوی کے مرید تھے۔ ان کے نام ایک
 خط کا حوالہ دیتے ہوئے مشہور عالم و محقق اور معروف مصنف و مترجم نواب وحید الزمان خان
 حیدرآبادی نے تسہیل القاری میں مولانا عبداللہ غزنوی کا ذکر کیا ہے اور نہایت ادب و احترام
 کے الفاظ سے کیا ہے۔ لکھتے ہیں۔

ہمارے شیخ وحید العصر، امام الزمان مولوی عبداللہ صاحب اپنے مکتوب میں جو ہر نیل
 مولوی محمد حسین صاحب کی طرف لکھا تھا، کہتے ہیں :- پس شمارا ضرور است کہ کلام اللہ را بزبان
 مرد تعلیم کنید با ترجمہ و ترجمہ نماز را بزبان مرد و تعلیم کنید۔ شیخ حبیب اللہ تندرہاری ہی گفت ہر کہ معانی نماز یاد نہ دارد نماز
 او مقبول نیست۔^{۹۵}

۹۵ تسہیل القاری ترجمہ صحیح بخاری، پارہ پنجم، ص ۴۰۔ یہاں یہ یاد رہے کہ نواب وحید الزمان خان
 نے ”تیسیر الباری“ کے نام سے صحیح بخاری کا اردو ترجمہ کیا تھا جو کئی مرتبہ چھپ چکا ہے اور اہل علم میں مقبول و
 متداول ہے۔ سب سے آخر میں ”تسہیل القاری“ کے نام سے مع شرح کے، صحیح بخاری کا اردو ترجمہ شروع فرمایا،
 صرف پانچ پارے مکمل ہوتے تھے کہ وفات پا گئے اور ترجمہ و شرح پایہ تکمیل کو نہ پہنچ سکے۔

یعنی آپ کے لیے ضروری ہے کہ قرآن مجید کو مرکز التفات ٹھہرائیں اور اُسے با ترجمہ غور و فکر کے ساتھ پڑھیں اور پڑھائیں۔ ترجمہ نماز کو بھی ضروری قرار دیں اور لوگوں کو بھی اس کی تعلیم دیں۔ شیخ حبیب اللہ قندھاری کا فرمان ہے کہ جو شخص نماز کے معانی نہیں جانتا، اس کی نماز قبول نہیں ہوتی۔

میاں سید نذیر حسین دہلوی کے سوانح نگار مولانا فضل حسین بہاری اپنی تصنیف "الحیات بعد الممات" میں مولانا عبداللہ غزنوی کے بارے میں لکھتے ہیں :

مولانا محمد اعظم الشہیر بہ عبداللہ الغزنوی امرتسری المتوفی لیلۃ الثلثاء ۱۵ ربیع الاول ۱۲۹۸ھ صوفی محدث تھے۔ تیرھویں صدی ہجری میں اگر کوئی شخص تصوف نبوی کا نمونہ دیکھنا چاہتا ہو تو اس کے لیے آپ کی ذات بابرکات کے برابر کوئی دوسرا نمونہ مل سکتا تھا۔ آپ کے دور و یائے صالحہ جناب مولوی عبدالجبار صاحب (آپ کے صاحب زادے) کے دستِ خاص کے لکھے ہوئے ہیں جن کی نقل خالی از و تحسینی نہ ہوگی۔ مولانا عبداللہ نے میاں نذیر حسین دہلوی سے حدیث پڑھی۔^{۹۶} اس سے آگے لکھتے ہیں :

مولانا عبداللہ غزنوی نے اپنے چار صاحب زادوں کو تحصیل علم حدیث کے لیے جناب میاں صاحب کے حضور میں دہلی بھیجا اور چاروں دہلی سے کامیاب ہو کر اپنے بے نظیر باپ کی جناب میں حاضر ہوئے۔ (۱) مولانا محمد غزنوی خلیف اکبر جناب ممدوح المتوفی ۱۲۹۶ھ۔ آپ نے اپنے والد ماجد کی زندگی ہی میں وفات پائی۔ تفسیر جامع البیان پر ان کا حاشیہ ہے (۲) مولانا عبدالجبار غزنوی امرتسری جانشین والد ماجد قدس سرہ (۳) مولانا عبدالواحد غزنوی امرتسری (۴) مولانا عبداللہ بن عبداللہ غزنوی۔ ان کے علاوہ مولانا عبداللہ غزنوی کے پوتوں میں سے (۵) مولانا عبدالاول بن مولانا محمد غزنوی، مولانا عبدالغفور بن مولانا محمد غزنوی، مولانا عبدالقدوس غزنوی، مولانا عبدالاعلیٰ غزنوی اور مولانا عبدالحق غزنوی نے حضرت

۹۶ "الحیات بعد الممات، ص ۶۷۹۔ اس سے آگے فارسی میں دور و یائے مرقوم ہیں

جو گزشتہ صفحات میں درج کیے جا چکے ہیں۔

دین مبین و شرع متین می انکاشت۔ چرخ اگر ہزار چرخ زندہ شکل کہ چنی ذات جامع
 کمالات بر آئے ظہور آورد۔ ہم محدث بود و ہم محدث زدویا ہی صادقہ و بدیہ و بشرات
 صحیحہ آوردہ۔ در حق این ناچیز خوابی عظیم مشاہدہ کردہ و خودش بتعبیر آن پرداختہ می فرماید
 فلانی را دیدم بر اسی تیز رفتار سوار است و تاج زرین بر سر دارد کہ نور آن چشم نظارہ را خیرہ
 می سازد تا آن کہ فرس بعنان سما رسیدہ بلکہ خودش بر عرش عظیم شتافتہ و ترقی عجیب
 گرفتہ۔ فرمود این کرامت از اشاعت علم سنت است کہ درین باب جہد بلیغ نمودہ
 و اصول و فروع ملت اسلام را بروفق حدیث خیر الانام باقطار ارض از عرب و عجم
 رسانیدہ، انتہی۔ ازین نفس مبارک شیخ امیدواری ہادارم و چشم در راہ و گوش بر آواز، عفو و
 عافیت و مغفرت و رضوان خویشیم، و کیفیت کہ رویائے صالحہ از صالح یکی از اجزای نبوت
 مبشرات آخر امت است بیری او تری لہ درین نزدیکی شب سہ شنبہ پانزدہم
 ربیع الاول ۱۲۹۸ و اصل رحمت حق شد و داغ فراق بر دل اہل اتباع و مستفیدان
 سنت سنیہ گزاشتہ شیخ اہل قرآن تاریخ وفات است کہ مولوی محمد یحییٰ
 کشمیری در حلیہ نظم بر آوردہ اند، و قاضی طلا محمد ایشاوری مرثیہ او در تصاید عربیہ مہمیہ
 سرانیدہ، رحمہ اللہ تعالیٰ و ابانما۔

”شاہ عبداللہ غزنوی مرحوم و مغفور کی ولادت تیرہویں صدی کے تیسرے دہے میں ہوئی۔
 وہ بہت بڑے بزرگ اور علم حدیث اور علم سلوک کے جامع تھے۔ لوگوں کو کلمہ حق سنانے کی پاداش
 میں اپنے وطن کے اہل بدعت کے ہاتھوں ان کو کئی قسم کی مصیبتوں سے دوچار ہونا پڑا۔ حتیٰ کہ ان کی داڑھی
 مونڈ دی گئی اور ان کو حد و کابل سے نکال کر پشاور کی طرف ڈھکیل دیا گیا۔ وہاں سے وہ موضع خیر الدین
 پہنچے اور پھر امرتسر جا آباد ہوئے۔ عبادت و ریاضت، اشاعت علم حدیث اور اتباع سنت ان کا شہ
 کا مشغلہ تھا۔ وہ اس ضمن میں اتنے مستعد اور اس قدر اونچے درجے پر فائز تھے کہ اس دور میں اس کی
 کوئی مثال نہیں ملتی۔ راقم السطور (صدیق حسن خاں) سے حبّ اللہ رکھتے تھے۔ مرتبے میں عالی اور عمر

میں بڑے ہونے کے باوصف مجھ کو عمر اور کم مرتبہ کو اپنے مکتوبات میں معترضانہ الفاظ سے یاد فرماتے تھے۔ کبھی میرے لیے لفظ "استاذ" تحریر فرماتے اور کبھی لفظ "شاہ" سے خطاب کرتے اور اپنے لیے "عائد باللہ عبد اللہ" کے الفاظ رزم کرتے۔ وہ دم گیر صوفی اور صاحبِ طریقت تھے۔ جوان کی صحبت میں آیا وہ مخلوق سے دور اور خالق کے قریب ہوا۔ ان کی اقتدا میں نماز، کچھ اور ہی کیفیت پیدا کرتی تھی۔ راقم السطور (صدیق حسن خان) پر وہ اس قدر مہربان تھے کہ میری ان تصنیفات کو جو تفہیم سنت اور مسائل حدیث سے متعلق ہیں، پوری کوشش کے ساتھ خراسان، افغانستان، زابلستان اور اس کے گرد و نواح کے بلاد و قصبات میں پہنچایا اور ان کی خوب ترویج کی وہ اشاعتِ سنتِ نبویؐ کا زبردست آلہ اور بدعات و محدثات کا قلع و قمع کرنے کے لیے تیغِ برائے تھے۔ اصول و فروع میں طریقہ سلف صالح کے پابند تھے۔ شریعت کے قصر رفیع اور احکام دین میں تقلیدِ مذاہب و رجال ان کا شیوہ نہ تھا۔ آسمان اگر ہزار بار گردش کرے تو مشکل ہے کہ اب ایسی جامع صفات ہستی عالم وجود میں آتے۔ وہ محدث بھی تھے اور اللہ سے ہم کلامی کا شرف بھی انھیں حاصل تھا۔ اللہ نے ان کو اس صفت سے نوازا تھا کہ وہ سچے اور عمدہ خواب دیکھتے اور اس کی صحیح ترین تعبیر دیتے۔ یقیناً اُسے مبشراتِ صحیحہ کے نام سے موسوم کیا جائے گا۔ اس ناچیز (صدیق حسن) کے بارے میں بھی انھوں نے ایک خواب دیکھا پھر خود ہی اس کی تعبیر دی فرمایا میں نے دیکھا ہے کہ (صدیق حسن) تیز رفتار گھوڑے پر سوار ہیں اور ایسا تاجِ زرین سر پر رکھا ہے کہ اس کی روشنی آنکھوں کو خیرہ کر رہی ہے۔ یہاں تک کہ وہ گھوڑا کام سمیت آسمان پر پہنچ گیا ہے، بلکہ خود (صدیق حسن) بھی عرشِ عظیم پر پہنچ گیا ہے اور بے حد ترقی کر گیا ہے۔ فرمایا یہ اشاعتِ علم سنت کی کرامت ہے کہ اس باب میں انتہائی جدوجہد کی ہے اور ملتِ اسلام کے اصول و فروع کو رسول اللہ صلی اللہ علیہ وسلم کی حدیث مبارکہ کی روشنی میں سر زمینِ عرب و عجم کے دور دراز کناروں تک پہنچا دیا ہے۔

نواب صاحب لکھتے ہیں: شیخ عبد اللہ کی زبان مبارک ہو، میں اللہ سے اُمید رکھتا ہوں اور چشمِ براہ اور گوشِ برآواز ہوں کہ وہ عفو و عافیت عطا فرمائے اور اپنی مغفرت و رضامندی سے سرفراز کرے۔ بلاشبہ اچھا خواب جو مرد صالح دیکھے، اجزائے نبوت اور مبشراتِ اُمت

میاں سید نذیر حسین نے درسِ حدیث لیا۔^{۹۷}

حضرت پیر مہر علی شاہ صاحب گوڑوہی کی سوانح عمری ”مہر منیر“ کے مصنف مولانا فیض احمد فیض نے بھی مولانا عبداللہ غزنوی کا ذکر کیا ہے۔ اگرچہ ان کا اندازِ تحریر مخالفانہ ہے، لیکن ہمیں اس سے بحث نہیں۔ وہ رقم طراز ہیں :

اس زمانے میں مملکتِ ہند میں وہاں بیت نے زور پکڑنا شروع کر دیا تھا اور تصوف و اہل تصوف کو بدعت بنا رکھا تھا۔ اس تحریک کو مولوی اسماعیل دہلوی اور مولوی عبداللہ غزنوی ثم امرتسری کی تعلیمات سے، غیر مقلدین کے وجود اور خود اہل سنت میں سے کئی سرگرم داعی مل جانے کے باعث تقویت ہوئی۔ یہ لوگ نادلوں کے حال پھیلاتے ہوئے، بزرگانِ دین کے اعراس میں جا پہنچتے اور زائرین کو قبر پرستی اور حدیثِ شدرِ جال کے طعنے دے کر پھسانے کی کوشش کرتے، جس کی وجہ سے اکثر سادہ لوح عقیدت مند ان کی باتوں میں آکر بھٹک جاتے۔^{۹۸}

مولانا عبداللہ غزنوی علم و فضل میں یتیم، تقویٰ و تدین میں یگانہ، تصوف و طریقت میں بے مثال اور ضبط و تحمل میں منفرد تھے۔ علامہ اقبال نے محمد دین فوق کے نام ۱۹ ستمبر ۱۹۲۲ء کو، ان کے بیٹے کی تعزیت کے سلسلے میں ایک خط لکھا، اس میں تحریر کرتے ہیں :

مولوی عبداللہ غزنوی حدیث کا درس دے رہے تھے کہ ان کو اپنے بیٹے کے قتل کی خبر موصول ہوئی۔ ایک منٹ تامل کیا، پھر طلبا کو مخاطب کر کے کہا: ما برضائے اور اضیٰ ہستیم، بیائید کہ کار خود بکنیم۔ یہ کہہ کر پھر درس میں مصروف ہو گئے۔^{۹۹}

علامہ اقبال کو یہاں سہو ہو گیا ہے۔ مولانا عبداللہ غزنوی کا کوئی بیٹا قتل نہیں ہوا۔ ان کے بڑے بیٹے مولانا محمد غزنوی تھے، وہ باپ کی زندگی میں ۱۲۹۶ھ میں وفات پا گئے تھے۔ یہ واقعہ انہی سے متعلق ہو گا۔ وفات کی خبر کو غلطی سے قتل کی خبر

^{۹۷} الحیات بعد الممات ص ۶۸۱۔

^{۹۸} مہر منیر، ص ۲۵۹

^{۹۹} الزوار اقبال، ص ۱، ۲، مکتوب بنام محمد دین فوق۔

لکھ دیا گیا۔

مولانا محمد ابراہیم میر سیال کوٹنی "تاریخ اہل حدیث" میں رقم طراز ہیں :
 "مولانا عبداللہ غزنوی کے والد کا نام محمد اور دادا کا نام بھی محمد تھا۔ پردادا محمد شریف
 تھے۔ یہ سب دلی اللہ تھے۔ چنانچہ آپ نے ولایت کی گود میں پرورش پائی۔ بچپن ہی سے
 تحصیل علم میں مصروف ہو گئے اور اسی حالت میں جوانی کی حد کو پہنچے۔ ان دنوں کا ایک واقعہ
 آپ سنایا کرتے کہ میں ایک دفعہ اپنے پردادا محمد شریف کی قبر پر جو اس علاقے میں مقبول نام
 ہے، گیا، تو مجھے القا ہوا "لا الہ غیرک" میں نے محسوس کیا، اللہ نے مجھے بتلایا ہے
 کہ اللہ کے سوا دوسرے کی طرف رجوع کرنا عبادت اور استغانت میں شرک ہے۔
 قبروں پر اس نیت سے جانا کہ فلاں مطلب حاصل ہو جائے، توحید میں رخنہ ڈالتا ہے
 اور کلمہ شہادت (لا الہ الا اللہ محمد رسول اللہ) کے معنی کے مخالف ہے، اور
 اگر کوئی گمان کرے کہ میں کسی نیک آدمی کی قبر پر اس لیے نہیں جاتا کہ اس سے کچھ سوال
 کروں، بلکہ اس لیے جاتا ہوں کہ وہ قبر مبارک مقام ہے، وہاں میری دعا قبول ہوگی، یہ بھی
 دین میں غلطی ہے۔ عبادت اور دعا کی قبولیت کے لیے شارع علیہ السلام نے بہتر جگہ مسجد
 مقرر فرمائی ہے۔"

اس سے آگے لکھتے ہیں :

"حامی شریعت شیخ حبیب اللہ قندھاری جو اس علاقے میں صاحب علم اور زہد و تقویٰ
 میں بے مثل تھے، (مولانا عبداللہ غزنوی نے) ان سے بعض مسائل میں استفادہ کیا۔ ان کی منشا
 سے تقویۃ الایمان کا مطالعہ کیا اور تمام قسم کے شرک کو سمجھ کر مالک حقیقی کی طرف
 متوجہ ہو گئے۔ شاہ اسماعیل شہید اور سید احمد شہید کو صاحب کمال سمجھتے۔ اکثر حدیث کی
 کتابوں (بخاری شریف وغیرہ) کا مطالعہ کیا، تو دل میں سنت کی تابعداری کا خیال محکم ہو
 گیا اور ہر مسئلے میں صحیح حدیث پر عمل کرنے لگے۔ فقہ کی جزئیات میں سے کوئی جزئی، حدیث

کی مخالفت ہوتی تو اُسے چھوڑ دیتے اور فرماتے، تعجب ہے، صحیح حدیث جو چند واسطوں سے رسول اللہ صلی اللہ علیہ وسلم تک پہنچ جاتی ہے، ترک کی جائے اور اس کے خلاف فقہیہ کا قول، جس کے نقل کرنے والے مفتی اور قاضی ہیں، وہ بھی معلوم نہیں کس واسطے سے ان کے پاس پہنچا ہے، اس پر عمل کیا جائے۔ چنانچہ آپ نے تشہد میں رفع سبایہ، رکوع پہلے اور بعد میں رفع یدین، آمین بالجہر اور فاتحہ خلف الامام پر عمل کرنا شروع کر دیا۔ نماز بھی اول وقت میں خشوع و خضوع سے پڑھتے۔

تلامذہ اور اصحاب ارادت

مولانا عبداللہ غزنوی کے تلامذہ اور اصحاب ارادت کا حلقہ بہت وسیع تھا۔ ان میں وہ حضرات بھی تھے جو غزنی، قندھار اور افغانستان کے رہنے والے تھے اور قیام غزنی کے زمانے میں ان سے مستفیض ہوئے تھے۔ یہ ان کے ابتداء و آزمائش کا زمانہ تھا اور اس زمانے میں ان کے حلقہ بیعت و ارادت میں شامل ہونا اپنے آپ کے مشکلات کے حوالے کرنا تھا۔ ظاہر ہے جن تکلیفوں میں مرشد کو ڈالا جائے گا وہ کسی نہ کسی شکل میں مسترشدین کے حصے میں بھی آئیں گی۔ افغانستان میں وہ جہالت اور آمریت کا دور تھا، اس میں کلمہ حق بلند کرنے اور دعوت توحید دینے والوں کو حکومت بھی باغی قرار دیتی تھی اور علمائے سو بھی ان کی شدید مخالفت کرتے تھے۔ اس لیے کہ یہ دعوت ان کے خود ساختہ عقاید اور ذاتی مفادات سے متصادم تھی۔ تاہم واقعات سے معلوم ہوتا ہے کہ حکومت اور علمائے سو کی بے پناہ مخالفت کے باوجود مولانا عبداللہ کو غزنی اور افغانستان کے دیگر مقامات میں اپنے زہد و ورع کی بنا پر لائق اکرام گردانا جاتا تھا اور لوگ ان سے فیض حاصل کرتے تھے، لیکن افسوس ہے اس کی تفصیل فراہم نہیں ہو سکی۔

مولانا عبدالرحمن لکھوی

افادہ و فیض کا دائرہ کبھی محدود نہیں رہا۔ نہ اس کے مقام کا تعین ہو سکتا ہے اور نہ اس کے حدود کے لیے کوئی لکیر کھینچی جاسکتی ہے۔ جہاں کوئی نیک اور متقی آدمی سکونت پذیر

ہوگا، اس کی شہرت پھیلے گی اور لشکرگان فیض اس کے پاس پہنچیں گے۔ مولانا عبداللہ غزنوی کے بارے میں بھی یہی صورت حال تھی۔ ان کے فیض کے حدود بھی دور دور تک پھیلے اور افغانستان کی سرحدوں کو عبور کرتے ہوئے ہندوستان میں آ پہنچے یہاں کے بعض لوگ ان کی خدمت میں گئے اور فیض یاب ہوئے۔ ان عالی مرتبت حضرات میں حضرت حافظ محمد لکھوی رحمۃ اللہ علیہ کے نامور فرزند مولانا محی الدین عبدالرحمن لکھوی کا اسم گرامی خاص طور سے قابل ذکر ہے۔

حافظ محمد لکھوی کچھ عرصہ اولادِ نرینہ سے محروم رہے۔ اُمہوں نے بارگاہِ ایزدی میں دعا کی اور اللہ سے عہد کیا کہ اگر ان کے بیٹا پیدا ہوا تو وہ اُسے راہِ خدا میں وقف کر دیں گے۔ دعا قبول ہوئی اور اللہ نے اُنہیں بیٹا عطا فرمایا جس کا نام محی الدین رکھا۔ جلیل القدر باپ نے بیٹے کی بہت اچھی تربیت کی اور خوب تعلیم دلائی۔ اس وقت غزنی میں مولانا عبداللہ غزنوی کا چشمہ فیض جاری تھا۔ حضرت حافظ محمد لکھوی نے لائق بیٹے کو ان کی خدمت میں غزنی بھیجا اور سو روپے جو اُس زمانے میں بہت بڑی رقم تھی، زادِ راہ کے طور پر دیے۔

یہ آج سے کم و بیش ڈیڑھ سو سال پہلے کا واقعہ ہے۔ اس وقت آمد و رفت کے ذرائع نہایت مخدوش اور پرخطر تھے۔ مولانا مدوح ضلع فیروزپور (مشرقی پنجاب) کے گاؤں "لکھو" کے "چلے اور راستے کی مشکلات عبور کرنے اور پیچ در پیچ پہاڑی سفر طے کرتے ہوئے غزنی پہنچے۔

مولانا عبداللہ غزنوی کو اللہ کی طرف سے القا ہو گیا تھا کہ کوئی بزرگ ملاقات کو آرہے ہیں۔ چنانچہ وہ ان کے استقبال کے لیے گھر سے نکلے اور جاتے ہوئے کہہ گئے کہ ایک بہت بڑے بزرگ تشریف لارہے ہیں، ان کے لیے اچھا کھانا تیار کرو۔ اس سے

۱۲ اس کے بعد ایک اور بیٹے کی ولادت ہوئی، جن کا نام مولانا محمد حسین لکھوی تھا۔ یہ بھی ممتاز

تھے۔ ۱۸۷۹ء میں پیدا ہوئے اور ستمبر ۱۹۲۳ء کو وفات پائی۔

اندازہ ہو سکتا ہے کہ مرید بھی نیکی کے کس قدر اُونچے درجے پر فائز تھا جس کی آمد کی اطلاع اللہ کی طرف سے مرشد کو دی گئی۔۔۔۔۔ مولانا عبداللہ پیشوائی کے لیے راستے میں جا کر بیٹھ گئے، اُدھر مولانا لکھوی بھی پہنچ گئے۔ مولانا غزنوی معزز زہمان کو گھر لے کر آئے اور کھانا وغیرہ کھلا کر نام پوچھا تو بتایا کہ میرا نام محی الدین ہے۔ فرمایا نام تو اچھا ہے، لیکن یہ اللہ ہی کو معلوم ہے کہ ہم لوگ کس حد تک احیائے دین کرتے ہیں۔ عبداللہ اور عبدالرحمن وہ نام ہیں جو اللہ کو بہت پسند ہیں۔ میرا نام محمد اعظم تھا، بے شک اعظمت کا تعلق محمد (صلی اللہ علیہ وسلم) کی ذاتِ ستودہ صفات سے ہے، تاہم میں نے اس کو بدل کر اپنا نام عبداللہ رکھ لیا کہ اللہ کا بندہ ہونے میں تو کوئی شبہ نہیں۔ آپ اپنا نام عبدالرحمن رکھ لیجیے۔ چنانچہ اس کے بعد وہ عبدالرحمن کے نام سے مشہور ہوئے، اگرچہ بعض حضرات انہیں مولانا محی الدین بھی کہتے ہیں۔

مولانا عبدالرحمن لکھوی دو ماہ کی طویل اور تکلیف دہ مسافت طے کر کے غزنی پہنچے تھے۔ وہاں جا کر اُنھوں نے مولانا غزنوی کے دستِ حق پرست پر بیعت کی اور واپس وطن آگئے۔ اس کے بعد دوسری مرتبہ پھر غزنی جا کر ان کی خدمت میں حاضری دی۔ اس طرح وہ دوسری مرتبہ مولانا غزنوی کے آستانہ فیض پر گئے اور ان سے مستفیض ہوئے۔^{۱۳}

مولانا عبدالرحمن لکھوی کے سفرِ غزنی کا ذکر مولانا عبدالجبار غزنوی نے بھی اپنی کتاب میں کیا ہے۔ اُنھوں نے یہ بھی لکھا ہے کہ دورانِ سفر میں لوگ مولانا عبدالرحمن لکھوی سے مولانا عبداللہ غزنوی کی مخالفت کرتے تھے اور اس سے وہ بہت متحیر ہوتے تھے۔ انشا اللہ میں اُنھیں ایک رات میں تین مرتبہ اللہ کی طرف سے القا ہوا، اور قرآن مجید کی آیات ان

^{۱۳} یہ واقعہ پوری تفصیل سے اس بندہ عاجز کو حضرت مولانا سید محمد داؤد غزنوی رحمۃ اللہ علیہ نے مختلف اوقات میں دو تین مرتبہ سنایا۔ مولانا مرحوم، لکھوی خاندان کا بہت احترام کرتے تھے اور فرمایا کرتے تھے کہ لکھوی اور غزنوی خاندانوں کے تعلقات و مراسم بہت پرانے ہیں اور خالص لقبیت پر مبنی ہیں۔

کے پردہ سماع سے ٹکراتیں، جن کا مطلب یہ تھا کہ اپنا سفر جاری رکھو اور عبد اللہ سے ملو، وہ نیک آدمی ہیں۔ مولانا عبد الجبار غزنوی کے فارسی الفاظ کا اردو ترجمہ یہ ہے :-

مولوی عبدالرحمن بن شیخ محمد بن بارک اللہ جو اپنے دور کے علما میں بہت مشہور عالم ہیں اور زہد و تقویٰ اور رشد و صلاح میں اپنے زمانے کے امام ہیں، اُن (مولانا عبد اللہ غزنوی) کی صحبت یا برکت سے فیض حاصل کرنے کے لیے ملک پنجاب سے سفر کر کے ملک غزنی تک گئے، یہ دو ماہ کی طویل اور تکلیف دہ مسافت ہے جو اُنھوں نے طے کی راستے میں اُنھوں نے حضرت مولانا کی نسبت، مخالفوں سے جو کلمات سُنے، اس سے حیران ہوئے، چنانچہ اسی رات اُن کو یہ الہام ہوا :

فَوَرَبِّ السَّمَاوَاتِ وَالْأَرْضِ إِنَّهُ لَحَقٌّ مِّثْلَ مَا أَنَّكَ وَتَنْطِقُونَ ه

(الذُّرِّيَّةُ : ۲۳)

(سو قسم ہے آسمان اور زمین کے پروردگار کی، وہ برحق ہے، اسی طرح جیسے کہ تم بات چیت

کر رہے ہو)

دوسری باریہ الہام ہوا :

وَإِنَّهُمْ عِنْدَنَا لِنَاصِحَاتِ الْأَخْيَارِ (ص : ۲۷)

(اوپے شیک یہ لوگ ہمارے ہاں منتخب اور سب سے اچھے لوگوں میں ہیں)

تیسری باریہ الہام ہوئی :

إِنْ هُوَ إِلَّا عَبْدٌ أَنْعَمْنَا عَلَيْهِ (الزُّخْرَفُ : ۵۹)

(وہ تو بس ہمارے ایک بندے ہیں، جن پر ہم نے اپنا فضل کیا)

مولانا عبد الجبار غزنوی کے ان الفاظ سے واضح ہوتا ہے کہ اس طویل سفر کے مختلف

مقامات میں لوگوں نے مولانا عبد اللہ غزنوی سے متعلق مولانا عبد الرحمن سے جو باتیں بیان کیں، اُن سے وہ پریشانی اور حیرانی میں مبتلا ہو گئے تھے اور ان کے افکار و عقائد کے

بارے میں کئی تفسیر کی باتیں ان کے ذہن میں گھومنے لگی تھیں۔ ان کی یہ پریشانی اس وقت دور ہوئی، جب اللہ تعالیٰ نے ان کی رہنمائی فرمائی اور قرآن مجید کی مندرجہ بالا آیات یکے بعد دیگرے ان کے ذہن میں بصورت الہام و الفاگوش کرنے لگیں۔

خاندان غزنویہ اور لکھویہ کے روابط

مولانا عبداللہ غزنوی کے دامن ارادت سے وابستہ ہونے کے بعد علمائے غزنویہ اور علمائے لکھویہ کے درمیان سلسلہ روابط بہت بڑھ گیا تھا اور دونوں ایک دوسرے سے نہایت کریم و اعزاز کا برتاؤ کرتے تھے۔ مولانا عبدالرحمن لکھوی کے صاحب زادے مولانا محمد علی لکھوی مدنی نے مولانا سید محمد داؤد غزنوی کی وفات پر مدینہ منورہ سے ان کے صاحب زادوں مولوی عمر فاروق اور مولانا ابوبکر غزنوی کے نام ایک تعزیتی مکتوب ارسال کیا تھا۔ اس میں انہوں نے غزنوی اور لکھوی خاندان کے باہمی تعلقات اور مولانا عبدالرحمن لکھوی سے مولانا عبداللہ غزنوی کے روابط کے بارے میں تحریر فرمایا تھا کہ :

”حضرت امام مولانا عبدالجبار صاحب رحمۃ اللہ علیہ نے ایک دن انجی المرحوم مولانا داؤد غزنوی کو فرمایا تھا کہ داؤد! تم محمد علی کو اپنا بھائی سمجھا کرو۔ اس کے والد مولانا عبدالرحمن صاحب میرے بھائی تھے۔ حضرت امام صاحب کی اس وصیت پر میرے الاخ المرحوم نے پورا عمل کیا۔ مسجد غزنویہ (امر تسر) میں ایام طالب علمی سے لے کر ہم آج تک لڑکپن، جوانی، بڑھاپے تک ہمہرد، ہمراز بھائی بھائی رہے۔ **لِلّٰہِ الْحَمْدُ**۔ اگرچہ ہمارے خاندان الگ الگ ہیں مگر روحانی اور دینی سلوک میں ایک ہی ہیں۔ حضرت دلی اللہ المعروف مولانا عبداللہ صاحب غزنوی راقم کے والد ماجد (رحمۃ اللہ علیہما) کو اپنی صلیبی اولاد سے مقدم رکھتے تھے۔ صوفی عبدالحق صاحب مرحوم غزنوی فرمایا کرتے تھے کہ مجھے عبداللہ صاحب فرمایا کرتے تھے کہ ”بسوتے عبدالرحمن بروکراں آفتاب است“ یعنی علم سلوک کے لیے عبدالرحمن کی طرف جاؤ کہ وہ علم سلوک کا آفتاب ہے۔

الحاصل کہ حضرت والد ماجد، حضرت عبداللہ صاحب کے روحانی لڑکے تھے۔ لہذا انجی المرحوم حضرت

مولانا محمد داؤد غزنوی رحمہ اللہ تعالیٰ برحمتہ راقم کے بھائی روحانی ہوئے جو کہ نسبی بھائیوں سے بدرجہا افضل و اعلیٰ مقام ہے۔

برکیت مولانا عبدالرحمن لکھوی نہایت پاک باز اور عابد و زاہد بزرگ تھے۔ مولانا نواب وحید الزمان خان حیدرآبادی نے نماز کے سلسلے میں تسہیل القاری (اردو ترجمہ صحیح بخاری) میں بہ درجہ غایت تکریم کے ساتھ ان کا ذکر کیا ہے۔ لکھتے ہیں:

ہمارے شیخ اتقی زماں مولوی عبدالرحمن صاحب ساکن لکھو کے رحمۃ اللہ علیہ فرمایا کرتے تھے کہ جو شخص نماز کے معنی نہیں جانتا، اس کی نماز نہیں ہوتی۔ یہاں تک کہ جو شخص اس مسئلے میں ان کے خلاف پراسرار کرتا تو اس سے مباہلے پر تیار ہو جاتے۔

مولانا عبدالرحمن لکھوی جلیل القدر عالم اور بہت بڑے صاحب طریقت تھے۔ حدیث میں حضرت میاں سید نذیر حسین محدث دہلوی کے شاگرد تھے۔ حج بیت اللہ کے لیے گئے اور ۱۳۱۳ھ کو مدینہ منورہ میں بحالت سجدہ وفات پائی۔ جنّت البقیع میں دفن کیے گئے۔ ان کے والد مکرم حضرت حافظ محمد لکھوی رحمۃ اللہ علیہ کا انتقال اس سے تقریباً ڈیڑھ سال قبل ۱۳ صفر ۱۳۱۱ھ کو ہوا تھا۔

واقعات کی مختلف کڑیاں ملانے سے یہ بات عیاں ہو جاتی ہے کہ مولانا عبداللہ غزنوی کی شہرت ان کے قیام غزنی کے دور ہی میں ہندوستان کے بعض علاقوں میں پہنچ گئی تھی اور لوگ حصول فیض کی غرض سے ان کی خدمت میں حاضر ہوتے تھے۔ اپنی جلاوطنی کے دوران اور قیام دہلی کے زمانے میں بھی وہ پنجاب سے گزرتے ہوئے بعض مقامات میں تبلیغ اسلام اور اشاعت دین کے لیے کچھ عرصہ مقیم رہے۔ ان مقامات میں ڈیرہ اسماعیل خاں اور اس کا نواحی علاقہ بھی شامل ہے۔ اس اثنا میں جیسا کہ آگے ذکر ہوگا، انہیں امرتسر میں بھی اقامت گزینی کا موقع ملا اور ان علاقوں کے لوگ ان کے مواعظِ حسنہ اور صحبت

۱۰۶ ہفت روزہ الاعتصام (لاہور) ۷ فروری ۱۹۶۴ء

۱۰۷ تسہیل القاری، پارہ پنجم، ص ۱۲۰، ۱۲۱

بایرکت سے اثر پذیر ہوئے۔ یہی وجہ ہے کہ جب وہ افغانستان سے ہجرت کے بعد اور امرتسر میں درود سے قبل اس کے نواجی گاؤں خیر الدین پہنچے تو فوراً ہی کثرت کے ساتھ فیض و زیارت کی غرض سے لوگ ان کی خدمت میں آنے لگے اور چند ہی روز میں وہ مرجع عقیدت قرار پا گئے اور اس چھوٹے سے غیر معروف گاؤں کو مرکز فیض کی حیثیت حاصل ہو گئی۔

راقم عاجز کے بزرگوں کی حاضری

راقم الحروف کے جد امجد میاں محمد مرحوم کے حقیقی چچامیاں امام الدین مرحوم اور ہماری برادری کے ایک اور بزرگ حاجی نور الدین مرحوم بھی اسی زمانے میں موضع خیر الدین میں مولانا عبداللہ غزنوی کی خدمت میں حاضر ہوئے تھے۔ ان کی عمر اس وقت سترہ اٹھارہ سال کے قریب تھی۔ آزادی پاکستان و ہندوستان سے قبل ایک مرتبہ حاجی نور الدین مرحوم نے اس کی تفصیل اس طرح بیان کی: "ہمیں پتا چلا کہ غزنی سے ایک بزرگ جن کا نام عبداللہ ہے، امرتسر آتے ہیں۔ ان کو اور ان کے اہل و عیال کو کابل کے بادشاہ نے اپنے ملک سے فقط اس لیے نکال دیا ہے کہ وہ کلمہ حق بیان کرتے ہیں۔ یہ سن کر میں اور میاں امام الدین اپنے شہر (کوٹ کپورہ) سے چلے اور امرتسر پہنچے۔ یہ سفر پیدل طے کیا۔ امرتسر جا کر معلوم ہوا کہ وہ بزرگ اپنے خاندان سمیت قریب کے ایک گاؤں خیر الدین میں قیام فرما رہے ہیں۔ وہاں گئے تو لوگوں کا ایک ہجوم تھا جو ان کے گرد جمع تھا۔ وہ نہایت خوب صورت بزرگ تھے۔ سرخ و سفید رنگ، بارعب چہرہ، مناسب قد و قامت اور ہر آن ذکر الہی میں مشغول۔ ہم تین دن اور تین راتیں وہاں رہے، ایسا معلوم ہوتا تھا کہ نور کی بارش ہو رہی ہے اور اللہ کی رحمت گھٹائیں باندھ کر آگئی ہے۔ ہم لوگ ان سے بیعت ہونا

۱۸۸۰ء آزادی سے پہلے کوٹ کپورہ، مشرقی پنجاب کی سکھ ریاست فرید کوٹ کا ایک شہر تھا، آزادی کے بعد ریاستیں ختم ہو گئیں اور فرید کوٹ کو ضلع کا درجہ دے دیا گیا۔ اب یہ شہر ضلع فرید کوٹ میں ہے۔ میرا آبائی وطن یہی شہر ہے۔ امرتسر وہاں سے ساٹھ میل کے لگ بھگ ہو گا۔

چاہتے تھے، لیکن نہ وہ ہماری بولی سمجھتے تھے اور نہ ہم ان کی زبان سے آشنا تھے۔ ہم خاص پنجابی بولنے والے اور ان کی زبان فارسی۔! فرمایا، اب تم جاؤ، کچھ پڑھو، پھر آنا۔ لیکن ہم لوگ دوبارہ نہیں جاسکے۔ واپس آکر مولانا عبدالرحمن لکھوی سے بیعت ہو گئے، جو غزنی جا کر ان کے مرید ہوئے تھے۔ اس طرح بالواسطہ طور پر مولانا عبداللہ غزنوی کے حلقہ ارادت میں شمولیت کا شرف حاصل ہوا۔“ حاجی نور الدین مرحوم فرماتے تھے کہ ”تین دن اور تین راتوں کی ان نمازوں میں جو مولانا عبداللہ غزنوی کی اقتدا میں پڑھیں، ایسا روحانی لطف اور قلبی سرور حاصل ہوا کہ اس کے بعد نصیب نہ ہو سکا۔“

میاں امام الدین مرحوم اور حاجی نور الدین مرحوم نہایت نیک اور پرہیزگار تھے۔ ایک ہی شہر کے باشندے تھے اور حسن اتفاق سے ایک ہی بادی سے تعلق رکھتے تھے۔ ان دونوں نے اپنے شہر کوٹ کپورہ میں دین کی خوب اشاعت کی اور بے شمار لوگوں کو قرآن پڑھایا اور اسلام سکھایا۔

میرے والدِ مکرم (میاں عبد المجید) کی عمر اس وقت نوٹھے سال کے قریب ہے، انہوں نے بتایا کہ میاں امام الدین کی وفات کے وقت وہ تقریباً بارہ سال کے تھے۔ میاں صاحب کئی روز سے بیمار تھے۔ بہت سے لوگ ان کی عیادت کو آتے اور ان کے مکان کے قریب مسجد میں آکر بیٹھ جاتے۔ جس رات وہ فوت ہوئے، اُس رات مسجد میں لوگوں کی بہت بھیر تھی۔ والد صاحب نے بتایا کہ وہ اپنے والد (میاں محمد) کے ساتھ تمام رات مسجد میں رہے۔ فجر کی اذان سے کچھ پہلے روشنی کی ایک لمبی شعاع میاں امام الدین کے مکان سے نکلی اور آسمان تک چلی گئی۔ روشنی اتنی تیز تھی کہ ہر چیز صاف دکھائی دینے لگی۔ اسی وقت شور مچ گیا کہ میاں امام الدین فوت ہو گئے۔ یہ ۱۹۰۵ء کے قریب کا واقعہ ہے۔ حاجی نور الدین نے کم و بیش سو سال عمر پائی۔ بچوں کو قرآن پڑھانا ان کا اصل کام تھا۔ اگست ۱۹۲۷ء کے خول ریہنگامے میں بہت بڑے قافلے کے ساتھ پاکستان پہنچے، لیکن اس میں رہنا نصیب نہیں ہوا۔ ۳۰ ستمبر ۱۹۲۷ء کو فیروز پور کے راستے سے دریائے ستلج عبور کیا اور اسی دن دوپہر کے وقت گنڈاسنگھ والا (ضلع قصور) میں وفات پا گئے۔ نیاز جنازہ

پڑھنے والوں میں ان سطور کا راقم بھی شامل تھا۔ وہیں سطرک کے کنارے، ایک دیرانے میں دفن کیے گئے، جس کے ارد گرد سرکندے کا دور تک پھیلا ہوا جھنڈ تھا۔ اِنَّا لِلّٰہِ وَاِنَّا اِلَیْہِ رَاجِعُوْنَ۔
مولانا محمد حسین بٹالوی

جیسا کہ پہلے گزر چکا، دیار ہند کے جید عالم مولانا محمد حسین بٹالوی مرحوم بھی مولانا عبداللہ غزنوی کے زمرہ مریدین میں شامل تھے۔ وہ اپنے دور کے بہت بڑے فاضل تھے۔
۱۷ محرم ۱۲۵۶ھ کو پیدا اور ۶ جمادی الاولیٰ ۱۳۳۸ھ (۲۹ جنوری ۱۹۲۰ء) کو فوت ہوئے۔
مولانا غلام رسول

مولانا عبداللہ غزنوی کے ایک بہت ہی نامور اور ممتاز مرید مولانا غلام رسول (ساکن قلعہ میہاں سنگھ ضلع گوجرانوالہ) تھے، جو طویل عرصے تک ان کے ساتھ رہے۔ ان کا ذکر مولانا غزنوی کے حالات میں کثرت سے آتا ہے۔ دہلی میں میاں سید نذیر حسین دہلوی سے دونوں نے ایک ساتھ حدیث پڑھی۔ جب ۱۸۵۷ء کا ہنگامہ شروع ہوا، یہ دونوں بزرگ میاں صاحب کے درس میں شامل تھے۔ ۱۶ رمضان ۱۲۷۳ھ (۱۱ مئی ۱۸۵۷ء) کو دہلی میں جنگ آزادی کا پہلا شعلہ نمودار ہوا۔ مولانا غلام رسول نے عید الفطر دہلی میں پڑھی اور پھر وہاں سے وطن روانہ ہو گئے۔ لیکن مولانا غزنوی کچھ عرصہ وہیں رہے۔

مولانا غلام رسول نہایت صاحب فرست عالم تھے اور ان کی سوچ بہت اونچی تھی۔ انھوں نے دہلی میں عورتوں اور بچوں کی لائشیں دیکھ کر کہا تھا کہ معلوم نہیں اب ہندوستان کب تک غلام رہے گا۔
مولانا عبداللہ غزنوی اپنے اس مرید اور شاگرد پر بہت شفقت فرماتے اور عام طور پر انھیں "عبداللہ" کہہ کر پکارتے۔ ان کے نام جو خطوط تحریر کیے ان میں بھی "عبداللہ ساکن قلعہ" لکھا ہے۔ بعض دفعہ دونوں اکٹھے سفر پر جاتے۔ ایک مرتبہ ضلع سیالکوٹ میں جانے کا اتفاق ہوا۔ مولانا غلام رسول ہم رکاب تھے۔ جب ایک گاؤں "ہلو والی" پہنچے تو وہاں کے لوگوں نے ان کو روک لیا۔ وہ لوگ مولانا غلام رسول کو بہت اچھی طرح جانتے تھے، لیکن مولانا عبداللہ سے متعارف نہ تھے۔ وہاں کے چند سرکردہ آدمی مولانا

غلام رسول کی خدمت میں حاضر ہوئے اور وعظ کی درخواست کی۔ مولانا نے فرمایا۔ ”حضرت مولانا عبداللہ ساتھ ہیں، ان کا تقاضا شیخ اور مرشد کا ہے، ان کی اجازت کے بغیر وعظ نہیں کہہ سکتا۔“ وہ لوگ مولانا عبداللہ کی خدمت میں حاضر ہو گئے۔ فرمایا، ”اپنی مردمان چہ حی گویند؟“ یہ لوگ کیا کہہ رہے ہیں؟ بتایا گیا کہ آپ سے یہ عرض کرنے آئے ہیں کہ مولانا غلام رسول کو وعظ کہنے کی اجازت دے دیں۔ یہ سن کر مولانا غلام رسول سے مخاطب ہوئے اور فرمایا:

”مولوی غلام رسول قابل وعظ شدی؟“ (مولوی غلام رسول تم وعظ کہنے کے قابل ہو گئے ہوں) فرمایا، کلمہ حق کہنا بہت مشکل ہے۔ اس کے لیے ضروری ہے کہ بے شک کتنی بھی مخالفت کی جائے اور لوگ جتنا جی چاہے ہنگامہ بنا کر یں، ماریں، پیٹیں، ممبر سے اتار دیں، لیکن پیشانی پر بل نہ پڑے۔ وہ بار بار تکلیف پہنچائیں اور مبلغ اتنے ہی زور اور ہڈیوں سے بار بار کلمہ حق بلند کرے، اگر یہ چیز آپ میں پیدا ہو گئی ہے تو بلاشبہ آپ کو وعظ کہنے کا حق ہے۔^{۱۹}

ایک روز مولانا غلام رسول صاحب سے کسی مسئلے سے متعلق گفتگو کرتے ہوئے کہا۔
مولوی غلام رسول! تو مولوی شدی، محدث شدی، عالم شدی، داعظ شدی،
واللہ ہنوز مسلمان نشدی۔

یعنی مولوی غلام رسول اہم مولوی ہو گئے ہو، محدث ہو گئے ہو، داعظ ہو گئے ہو، لیکن ابھی مسلمان نہیں ہوئے۔

یہ سن کر مولوی غلام رسول قریش پر گر گئے اور تڑپنے لگے۔ پھر فرمایا: ”بگو لا الہ الا اللہ“ منقول ہے کہ اس وقت مسجد کے در و دیوار سے لا الہ الا اللہ کی آواز آرہی تھی۔

^{۱۹} حضرت مولانا داؤد غزنوی ”ص ۱۶ (مضمون مولانا محی الدین احمد قصوری)

مولانا غلام رسول کی ولادت ۱۲۲۸ھ میں اور وفات ۱۲۹۱ھ میں ہوئی۔ انھوں نے مولانا عبداللہ غزنوی کی فارسی میں سوانح عمری بھی لکھی ہے، جس کے حوالے ان صفحات میں کئی بار آتے ہیں ان کے حالات اس کتاب کی تیسری جلد میں شائع ہوں گے انشاء اللہ۔
مولوی غلام قادر

مولانا عبداللہ غزنوی بلاشبہ دلی اللہ اور عالی مرتبہ بزرگ تھے۔ اکثر ان پر استغراق و محویت کا عالم طاری رہتا۔ مولانا محی الدین احمد قصوری مرحوم کے ایک اُستاد مولوی حافظ عبدالرحمن مرحوم، مولانا عبداللہ غزنوی کے شاگرد تھے۔ مولانا قصوری ان کے حوالے سے لکھتے ہیں:

”وہ فرمایا کرتے تھے کہ پیامِ امرتسر کے زمانے میں جبہ حضرت مولانا عبداللہ سے حدیث پڑھا کرتے تھے، ان کی محویت کے عجیب و غریب واقعات دیکھنے میں آئے۔ ایک مرتبہ عصر کی نماز پڑھا سے تھے کہ یکایک سخت بارش شروع ہو گئی، ایسی سخت کہ مقتدی سب نماز چھوڑ کر بھاگ گئے۔ صرف دو چار رہ گئے۔ نماز سے فارغ ہو کر دعا کے لیے ہاتھ اٹھائے تو ہاتھ سب کچھڑ سے بھرے ہوئے تھے۔ فرمانے لگے: ”باراں شد؟ واللہ عبداللہ را خبر نشد۔“ (کیا بارش ہو گئی ہے؟ عبداللہ کو اس کا احساس نہیں ہوا)

”نماز عصر کے بعد مولانا عبداللہ غزنوی کا خاص وقت تھا۔ جن لوگوں کو دعا کرانا ہوتی، وہ اس وقت پہنچ جاتے۔ مولانا عبداللہ قادری قصوری مرحوم کے پھوپھا مولوی غلام قادر کو مولانا عبداللہ سے ملنے کا بہت شوق تھا۔ ایک مرتبہ وہ امرتسر گئے تو نماز کے بعد اپنا تقارن کرایا اور اپنے خاندان کا ذکر کیا۔ فرمایا، اگر تمہارا تعلق اس خاندان سے ہے تو ضرور علم سے کچھ دسترس رکھتے ہو گے۔ انھوں نے ازراہ انکسار عرض کیا: ”کچھ شد بڑ رکھتا ہوں“

ایک دن مولانا نے اپنی کسی کتاب کا قلمی نسخہ نکالا اور مولوی غلام قادر سے فرمایا کہ کتابت کر سکتے ہو تو یہ چھوٹی سی کتاب نقل کر دو۔ ان کا خط بہت اچھا تھا۔ کئی دن کے بعد جب کتاب نقل کر کے پیش خدمت کی تو بہت خوش ہوئے۔ ایک روز نماز عصر کے بعد مولوی

غلام قادر نے عرض کیا: ”حضرت میرے لیے دُعا فرمائیں۔“ پوچھا ”کیا دُعا کروں؟“ عرض کیا، مجھے بعض دفعہ دردِ سر کا ایسا شدید دورہ پڑتا ہے کہ بے حال ہو جاتا ہوں اور نمازیں قننا ہو جاتی ہیں۔ دُعا فرمائیں کہ ایک تو دردِ سر کی شکایت دور ہو جائے، دوسرے نماز باجماعت قننا نہ ہو۔ تیسری کسی اور چیز کے لیے دُعا کی درخواست کی جو مسنون نگار مولانا محی الدین احمد قصویٰ کو یاد نہیں رہی، حضرت مولانا نے ہاتھ اٹھا کر دُعا کی اور فرمایا: ”قبول شد ان شاء اللہ“

مولوی غلام قادر اس وقت بالکل جوان تھے۔ کل ستر سال کی عمر پائی یعنی دُعا کے بعد کم و بیش پچاس سال زندہ رہے۔ اس طویل مدت میں نہ کبھی دردِ سر ہوا، نہ سفر و حضر میں کبھی نماز باجماعت قننا ہوئی۔ زندگی کی آخری رات عشاء کی نماز باجماعت ادا کی۔ تہجد کی نماز پڑھ چکے تھے کہ پیغامِ اجل آگیا۔ ذکرِ الہی شروع کیا اور فجر کی نماز سے قبل جانِ آفرین کے سپرد کر دی۔^{۱۲}

یہ حضرت مولانا غزنوی کے چند مریدوں کا ذکر ہے۔ ورنہ ان کا حلقہ عقیدت و ارادت بہت وسیع تھا اور امرتسر تشریف لانے کے بعد پنجاب کے تقریباً تمام مقامات کے لوگ تصوف و سلوک میں انھیں اپنا کعبہ مقصود قرار دیتے تھے۔

قید خانے کی سختی اور پشاور کو روانگی

امرتسر میں درود سے قبل مولانا عبداللہ غزنوی اپنے تین بیٹوں۔ مولانا محمد، مولانا عبداللہ اور مولانا عبدالجبار۔ سمیت کابل کے قید خانے میں بند رہے۔ یہ ان کے لیے انتہائی اذیت کا زمانہ تھا۔ سنگِ دل حاکموں نے ایک حبیب بھی ان کے خرچ کے لیے مقرر نہ کیا۔ یہ بے گناہ لوگ قید میں ڈال دیے گئے، پھر کسی نے خبر نہ لی کہ کس حال میں ہیں شہر کے لوگوں کے دلوں میں اللہ کی طرف سے القا ہو گیا کہ یہ لوگ بھوک پیاس میں مبتلا اور سخت پریشانی کے عالم میں ہیں۔ چنانچہ اہل شہر ہر وقت قسم قسم کے کھانے اور نوح بنوع بھیل ان کے لیے

اس قدر فراخی اور کثرت سے لاتے کہ اپنے گھر میں بھی یہ فراخی اور کثرت نہ دیکھی تھی۔ اس اثنا میں امیر افضل خاں بعارضۃ و باہانتقال کر گیا تو امیر اعظم خاں کابل کے تخت پر بیٹھا۔ اس نے مولانا پر یہ ستم ڈھایا کہ خان ملا خاں عبدالرحمن کے بہکانے سے ان کو اور ان کے بیٹوں کو جیل سے نکالا، ان کے اہل و عیال کو غزنی سے کابل بلایا اور خاندان کے ان افراد کو جن میں عورتیں، مرد اور بچے شامل تھے، شدید گرمی کے موسم میں پیادہ پا، کوئی زاد راہ یا سفر خرچ دیے بغیر پشاور کی طرف نکال دیا اور سخت دل سپاہیوں کو ان پر متعین کیا اور تاکید کی کہ بہت جلد ان کو پشاور پہنچادیں۔ اوپر سے گرمی کی آگ برستی تھی اور نیچے زمین کی تپش سے پاؤں جلتے تھے۔ ان پتھر دل سپاہیوں کی سختی کی وجہ سے جو ان کے پیچھے پیچھے چل رہے تھے، آرام کا ایک لمحہ بھی میسر نہ تھا۔ خطرناک اور پہاڑی راستے میں ڈاکو بار بار ان پر حملہ آور ہوتے اور یہ مطلوبین اپنا دفاع کرتے۔ حملہ آور حکومت کابل کے اپنے آدمی تھے جن کو خاص طور سے اس نے اس کام کے لیے مقرر کیا تھا۔

اس الم ناک سفر میں مولانا کے دو خادم ساتھ تھے۔ ایک خادم کا نام "ملا سفر" تھا اور ایک کا "ملا مراد"۔ دھوپ کی شدت اور سفر کی تھکاوٹ کے باعث آپ کے لیے چلنا مشکل ہو جاتا تو دفادار خادم ملا سفر آگے بڑھتا اور آپ کو پیٹھ پر اٹھالیتا۔ اسی بنا پر ملا سفر کو "راجلہ عبداللہ" کے نام سے موسوم کیا گیا اور یہ خوش بخت خادم اسی نام سے مشہور ہوا۔ غرض نہایت جسمانی تکلیف اور بدنی اذیت برداشت کرتے ہوتے یہ لوگ پشاور پہنچے۔^{۱۱۳}

مولانا عبدالجبار غزنوی تحریر فرماتے ہیں کہ اس قسم کی مصیبتیں اور تکلیفیں وہ پندرہ سال سے برداشت کرتے چلے آ رہے تھے۔^{۱۱۴} یعنی حکومت افغان تان اور علمائے سونے ان کو پورے پندرہ سال مبتلائے اذیت رکھا۔

^{۱۱۳} سوانح عمری مولانا عبداللہ غزنوی از مولانا عبدالجبار غزنوی، ص ۲۱

^{۱۱۴} ایضاً، ص ۲۲

پشاور میں وہ تھوڑی مدت قیام پزیر ہے اور وہاں سے بعض دوستوں کی استدعا سے پنجاب کے شہر امرتسر تشریف لے گئے۔ یہاں کی امرتسر میں آمد کا تیسرا اور آخری مرحلہ تھا۔ یہاں یہ یاد رہے کہ خاندان کے تمام افراد ایک ہی وقت میں غزنی سے امرتسر نہیں آگئے تھے، بعض حضرات جن میں مولانا کے کچھ قریبی عزیز بھی شامل تھے، بعد میں آئے۔ اس کا روانہ فقر و درویشی کو افغانستان کی حدود سے نکلے ہوئے پورا ایک مہینہ بھی نہ ہوا تھا کہ امیر اعظم خان کی حکومت ختم ہو گئی اور وہ ہزیمت اٹھا کر ملک سے بھاگ گیا۔ اس پر ایسی مصیبت نازل ہوئی کہ پہاڑوں کے غاروں اور جنگلوں میں بھاگا پھرتا تھا، اور کہیں پناہ نصیب نہ ہوتی تھی۔ اس کے اہل و عیال عمر بھر کبھی گھر سے باہر نہیں نکلے تھے، لیکن اس کی وجہ سے اُنھیں بھی نکال دیا گیا اور محلات و قصور میں عیش و عشرت کی زندگی بسر کرنے والے لوگ درد کی ٹھوکریں کھانے لگے۔ تمام خاندان انتشار اور پرانگندگی کا شکار ہو گیا، اور اس بھری پڑی دنیا میں کوئی ان پر تڑس کھانے والا نہ تھا۔ امیر دوست محمد خاں افغانستان کا پہلا حکمران تھا جس نے کلمہ حق کہنے کی پاداش میں مولانا عبداللہ غزنوی کو ہت ستم بنایا تھا، اب خود اس کا شاہی خاندان انتہائی اذیتوں میں مبتلا تھا۔

مولانا عبداللہ غزنوی کو افغانستان کے چار بادشاہوں نے مبتلائے اذیت کیا، جن کے علی الترتیب نام یہ ہیں :-

(۱) امیر دوست محمد خاں (۲) امیر شیر علی خاں (۳) امیر محمد افضل خاں اور (۴)

امیر محمد اعظم خاں۔ اس کے بعد یہ ہوا کہ ان کے خاندان کے بہت سے لوگ پشاور، پنجاب اور ہندوستان کے مختلف علاقوں میں انگریزی حکومت کی قید میں آئے، اس کا تختہ مشق بنے، اور کئی قسم کی اذیتوں سے دوچار ہوئے۔

امرتسر میں پہلی دفعہ آمد اور قیام

مولانا عبداللہ غزنوی امرتسر آئے تو یہ شہران کے لیے کوئی اجنبی اور غیر مانوس شہر نہ تھا،

اس سے پہلے وہ دو دفعہ اس شہر میں آچکے اور قیام فرما چکے تھے۔ پہلی دفعہ کب آئے؟ پھر دوسری دفعہ کب آئے اور کتنا عرصہ وہاں رہے؟ اس موقع پر اس کی وضاحت ضروری ہے۔ مولانا غلام رسول صاحب نے اس ضمن میں جو کچھ بیان کیا ہے، اس کا خلاصہ درج ذیل ہے:

جب ان کو دوسری مرتبہ غزنی سے نکالا گیا اور ان کے خلاف بہت بڑا ہنگامہ بپا ہوا تو وہ سوات آئے اور وہاں اقامت اختیار کر لی۔ سوات میں ایک بزرگ اخوند عبد العفو تھے جو زہد و ریاضت اور عبادت و تدین میں ممتاز تھے۔ وہ تصوف میں مجددیہ قادریہ سلسلے سے منسلک تھے اور صائم الدہر اور شب زندہ دار تھے۔ مولانا ان کے ہاں پہنچے تو نہایت شفقت اور مروت سے پیش آئے اور ان کی بہت دل دہی اور دل داری کی۔ لیکن جب افغانستان میں مولانا کے حاسدوں کو اس کا علم ہوا، تو انہوں نے اخوند عبد العفو کو ان کے خلاف ایک خط تحریر کیا۔ اخوند صاحب نے وہ خط پڑھا تو اصل معاملے کی تحقیق کیے بغیر مولانا سے سلسلہ مروت منقطع کر لیا۔ اس کے بعد بھی مولانا کچھ مدت سوات رہے، لیکن اخوند صاحب کی ہمدردیاں ان سے ختم ہو گئی تھیں اور رابطہ ٹوٹ گیا تھا، اس طرح سوات کی اس مدت قیام کو ان کے دور ابتلا ہی سے تعبیر کرنا چاہیے۔

اب ان کے لیے سوات میں مزید قیام ممکن نہ رہا تھا اور اخوند صاحب کی مخالفت بہت رومانی پریشانی کا باعث بن گئی تھی، اس لیے وہ وہاں سے نکلے اور علاقہ سرحد کے ایک مقام ”کوٹھہ“ تشریف لے گئے۔ وہاں سید امیر صاحب کے ہاں مقیم ہوئے جو حضرت سید احمد شہید بریلوی کے مرید اور خلیفہ تھے اور اپنی برگزیدگی اور دین داری میں پورے علاقے میں شہرت رکھتے تھے۔ سید امیر صاحب نے مولانا کی طرف عنان توجہ مبذول فرمائی اور انتہائی شفقت سے پیش آئے۔ سید صاحب مدوح سے مولانا نے تبرکاً شریف بیعت بھی حاصل کیا۔ وہیں مولانا غلام رسول صاحب رقلہ میہاں سنگھ والے سے ملاقات ہوئی اور جلد ہی دونوں کے درمیان رشتہ اخوت اور

تعلق مودت استوار ہو گیا۔ سید امیر صاحب اس پر بے حد مسرت کا اظہار کرتے تھے اور فرمایا کرتے تھے کہ آپ کی اس مودت و اخوت پر میں اللہ کا شکر ادا کرتا ہوں، آپس میں اسی قسم کا برتاؤ ہونا چاہیے تاکہ ایک کے دل سے دوسرے کے دل میں نور کی شعاع پہنچتی رہے۔ مولانا غلام رسول صاحب بھی سید امیر کے مرید اور ان سے بیعت تھے اور مولانا عبداللہ کی آمد سے پہلے سید صاحب کے ہاں مقیم تھے۔

حضرت سید امیر صاحب بہت ہی ہریان اور مشفق بزرگ تھے۔ جب تک حضرت عبداللہ صاحب وہاں رہے وہ ہمیشہ ان کی تسکین خاطر فرماتے رہے اور شروع سے آخر تک ایک ہی بیج اور دستور کے مطابق ان سے معاملہ قائم رکھا۔ انہوں نے مولانا عبداللہ غزنوی اور افغانستان کے امیر اور علما کے درمیان مصالحت کرانے کی بھی کوشش کی۔ وہ چاہتے تھے کہ دونوں فریقوں میں مسائل شرعیہ سے متعلق جو اختلاف پیدا ہو گیا ہے، رفع ہو جائے اور مولانا اپنے وطن غزنی واپس چلے جائیں۔ لیکن مولانا کی طبعی آہستہ روی اور اس باب میں عدم دلچسپی کی بنا پر تصفیہ مصالحت کی کوئی صورت پیدا نہ ہو سکی۔ بعض واقعات سے معلوم ہوتا ہے کہ امیر افغانستان نے بھی مولانا کی طرف دستِ صلح بڑھانے کی کوشش کی تھی۔

اسی اثنا میں گرمی کا موسم آ گیا۔ مولانا نے سید صاحب مدوح سے سرد علاقے میں جانے کی اجازت طلب کی اور مشکل تھانے میں رہنے کا ارادہ ظاہر کیا۔ مولانا غلام رسول نے ہزارہ اور اس کے گرد و نواح میں قیام کرنے کا مشورہ دیا اور مولانا عبداللہ نے اس مشورے کو قبول فرمایا۔ سید امیر نے ان کو رخصت عطا کی، ان کا مقصد یہ تھا کہ سکندر پور (بہری پور، ہزارہ) کے باغ میں جو چھوٹی سی مسجد ہے، اس میں یہ حیات گل کے پاس رہیں اور ان کو تلقین کریں۔ چنانچہ مولانا وہاں گئے اور قیام پذیر ہوئے۔ وہاں ان کو امیر افغانستان کا خط پہنچا کہ ”آئندہ آپ جانیں اور افغانستان کے علما ہم اس میں دخل نہیں دیں گے اور نہ آپ سے کچھ کہیں گے۔“ اس خط کا مطلب بالکل ظاہر ہے اور وہ یہ کہ امیر افغانستان نے مولانا کے متعلق اپنا رویہ بدل لیا تھا اور وہ پاہتا تھا کہ مولانا

افغانستان واپس آجائیں۔

امیر افغانستان کے نقطہ نظر میں اس تبدیلی کی بہت بڑی وجہ یہ تھی کہ ملک میں مولانا کے مریدین بہت بڑی تعداد میں موجود تھے اور وہ اس کو مجبور کرتے تھے کہ ان کو مراجعتِ وطن کی اجازت دی جائے اور جو پابندیاں ان پر عائد کی گئی ہیں وہ ختم کی جائیں۔ مولانا کابل کے امیر کا خط پڑھ کر پہلے تو وطن جانے کو تیار ہو گئے اور اس ارادے سے نوشہرہ تک چلے بھی گئے۔ لیکن دوسرے دن صبح کو ارادہ بدل گیا اور اپنے دوستوں سے فرمایا کہ یہاں سے ہم نے شاہ جہان آباد یعنی دہلی جانے کا عزم کر لیا ہے، کوئی شخص ہم کو اس سے نہ روکے۔

اب وہ نوشہرہ سے یکے میں سوار ہوتے اور ایک ہفتے میں لاہور پہنچے۔ لاہور میں کچھ عرصہ قیام کیا اور لوگوں کو فیض پہنچایا۔ ان کی صحبت نہایت موثر تھی، جو دلوں کو اپنی طرف کھینچ لیتی اور قلب میں عجز و انکسار کے دروازے کھول دیتی تھی۔ لاہور سے چلے تو امرتسر پہنچے۔ وہاں حاقظ محمود کے پاس باغ والی مسجد میں قیام فرمایا اور اپنی توجہاتِ خاص سے غافل لوگوں کے دلوں سے بُرائی کا زنگ اتارا۔ یہ معلوم نہیں ہو سکا کہ اس مرتبہ امرتسر کتنا عرصہ مقیم رہے، البتہ قرآن سے پتا چلتا ہے کہ مہینے سے زیادہ عرصہ قیام رہا اور لوگوں کو وعظ و ارشاد سے مستفید فرمایا۔ اس سے آگے مولانا غلام رسول لکھتے ہیں۔

امرتسر سے دہلی کا عزم کیا اور وہاں سے یکے میں سوار ہو کر آٹھ روز میں دہلی پہنچے۔ دہلی میں میاں سید نذیر حسین صاحب کے مدرسے میں گئے اور صبح بخاری پڑھی۔ معلوم ہوتا ہے سوات سے لے کر دہلی تک کے اس تمام سفر میں مولانا غلام رسول صاحب ان کے ہم رکاب تھے۔ اس میں تو کوئی شبہ نہیں کہ درس بخاری میں وہ ان

۱۱۶ مولانا غلام رسول، ص ۳۲، ۳۳

۱۱۷ ایضاً، ص ۳۳

کے ساتھ تھے۔

اس سے آگے لکھتے ہیں :

سید نذیر حسین بے تکلف آدمی تھے، اپنے کام کاج خود ہی کر لیتے تھے کسی قسم کا تصنع نہ فرماتے تھے، اس لیے مولانا عبداللہ ان سے بہت خوش تھے۔

اس سے آگے تحریر فرماتے ہیں :

۱۸۵۷ء کے ہنگامے کی وجہ سے ہم لوگ زیادہ عرصہ سید نذیر حسین صاحب کے پاس دہلی میں نہ رہ سکے۔ مولانا عبداللہ کو اس پر بہت افسوس تھا۔ وہ کہتے تھے کہ اگر مھوڑی مدت مزید اقامت کا موقع مل جاتا تو بہت فائدے مرتب ہوتے، لیکن اب تو دہلی ویران ہو گئی اور لوگ بکھر گئے۔ دہلی سے راہ داری یعنی انگریزی حکومت سے تحریری اجازت لے کر نکلے تو امرتسر تشریف لائے اور حافظ محمود کی تربیت کرنے لگے۔ جب حافظ محمود کو اذکار میں بخوبی جمعیت حاصل ہو گئی، نماز میں حضور قلب ہونے لگا اور تلاوت قرآن میں ان کی استعداد کے مطابق سرور و لذت کی نعمت حاصل ہونے لگی تو ایک سال کے بعد امرتسر سے رخصت ہو کر اپنے وطن عزیز چلے گئے۔

اس سے صاف پتا چلتا ہے کہ امرتسر میں مستقل قیام سے قبل مولانا عبداللہ امرتسر سے پوری طرح واقف تھے۔ وہاں وہ دو دفعہ جا چکے تھے اور دونوں دفعہ لوگوں کو فائدہ پہنچایا اور نیکی کی ترویج و اشاعت کی تھی۔ ایک مرتبہ تو دہلی سے واپسی پر پورا ایک سال وہاں قیام کیا تھا، امرتسر کے لوگ ان سے متاثر تھے اور فیض حاصل کرتے رہے تھے۔ حافظ محمود صاحب تو ان کے باقاعدہ مرید تھے بعض اور لوگ بھی ان کے حلقہ ارادت میں شامل تھے۔ یہی وجہ ہے کہ انہوں نے افغانستان سے ہجرت کے بعد باقاعدہ سکونت کے لیے امرتسر کو ترجیح دی۔

۱۸۷۷ء مولانا غلام رسول، ص ۳۳

۱۱۹۹ء ایضاً۔

موضع خیر الدین میں مدت قیام

مولانا عبداللہ غزنوی کو جب آخری مرتبہ کابل کے قید خانے سے نکالا گیا تو ان کی پہلی منزل پشاور تھی، جہاں افغانستان کے سپاہی انہیں چھوڑ گئے تھے پھر وہاں سے مختلف بلاد و قصبات میں سے گزرتے ہوئے بستی خیر الدین پہنچے۔ یہ گاؤں امرتسر سے سات کوس کے فاصلے پر جنوب مغرب میں ہے۔ مولانا کی آمد کے بعد اس گاؤں کو بہت اہمیت حاصل ہو گئی تھی اور مولانا سے فیض حاصل کرنے والوں کی ایک بڑی جماعت سر وقت وہاں موجود رہتی تھی۔ واقعات سے معلوم ہوتا ہے کہ مولانا کئی مہینے اس گاؤں میں مقیم رہے۔ وہ متوکل علی اللہ بزرگ تھے۔ انہوں نے دنیوی مال و دولت کے حصول کی کبھی کوشش نہیں کی۔ اس زمانے میں بالخصوص ان کا کوئی ذریعہ معاش نہ تھا اور وہ تنگ دستی کی زندگی بسر کرتے تھے۔ ان کے ایک بیٹے کا اسم گرامی سید احمد غزنوی تھا۔ ایک تحریر سے پتا چلتا ہے کہ وہ باپ کی ہجرت کے بعد غزنی سے روانہ ہوئے تھے اور قریہ خیر الدین میں آکر ان سے ملے تھے۔ اس دور میں ان کی مالی حالت بہت کمزور تھی۔ زیادہ نہیں تو چند مہینے لازماً خیر الدین میں اس قافلہ خیر و صلاح کا قیام رہا۔ مولانا سید احمد غزنوی فرماتے ہیں :-

یاد دارم وقتے کہ در قریہ خیر الدین بخدمت والد صاحب از غزنی آمدہ بودم، رونے سے خط محمد حسن خاں کہ برائے طلب احقر فرستادہ بود، پیش والد مرحوم عرض کردم کہ نام برودہ این خط برائے من ارسال داشته و گزارہ من در آن سر زمین نہایت تنگ، اگر مرضی والد باشد، احقر ملازمت او اختیار کند۔ و گرنہ فصر جہلی علیہ

یعنی مجھے یاد ہے کہ جب میں غزنی سے قریہ خیر الدین میں والد صاحب کی خدمت میں حاضر ہوا، تو ایک دن محمد حسن خاں کا خط آیا، جس میں انہوں نے مجھے اپنے ہاں آنے کی دعوت دی تھی۔ میں یہاں نہایت تنگ دستی کی زندگی بسر کر رہا تھا۔ یہ خط میں نے والد صاحب مرحوم

کی خدمت میں پیش کیا کہ وہ اجازت دیں تو میں محمد حسن خاں کی ملازمت اختیار کر لوں اور اگر نہ اجازت دیں تو صبر جمیل کو اوڑھنا بچھونا بنا لوں۔
مولانا نے بیٹے کی اس گزارش پر دو تین روز غور کیا اور مراقبے کے بعد کچھ صحبت کی، لیکن ملازمت کی اجازت نہیں دی۔

اس سے دو باتیں معلوم ہوئیں، ایک یہ کہ علم و فطر کا یہ قافلہ کافی عرصہ خیر الدین میں قیام پذیر رہا۔ یہ عرصہ اگر سال بھر کو نہیں تو چند مہینوں پر ضرور محیط ہے۔ دوسرے یہ کہ ان دنوں یہ حضرات مالی لحاظ سے بہت تنگ دست اور پریشان تھے۔ آمدنی کی کوئی صورت نہ تھی۔

حکومت کابل کے امرا میں سے ایک امیر عالم گل خاں کہا کرتا تھا کہ مولانا عبد اللہ کو جب ہدفِ ستم بنایا گیا وہ کبیر السن بھی تھے اور کمزور جسم بھی، لیکن نہایت صبر سے تکلیفیں برداشت کرتے تھے۔ اس سے معلوم ہوتا ہے کہ ہجرت کے وقت مولانا کی عمر پچاس سال سے زیادہ تھی۔

امرتسر میں مستقل سکونت

امرتسر کے جو لوگ ان سے تعلقِ ارادت رکھتے تھے وہ انہیں موضع خیر الدین سے امرتسر لے گئے۔ وہاں جس مقام پر علم و تصوف کا یہ کارواں جا کر اُترا، اس نے محلہ غزنویہ کے نام سے شہرت پائی، جو مسجد تعمیر کی گئی وہ مسجد غزنویہ کہلائی اور جو مدرسہ قائم کیا گیا وہ مدرسہ سلفیہ غزنویہ کے نام سے موسوم ہوا۔ مولانا عبد الجبار غزنوی تخریر فرماتے ہیں کہ اس شہر کو مرکز بنا کر مولانا عبد اللہ نے کتاب و سنت کی نشر و ترویج میں بے حد کوشش کی، توحیدِ الہی، اتباعِ سنت اور عقائد سے متعلق بہت سی کتابوں اور رسالوں کے فارسی اور اردو زبان میں ترجمے کرا کے شائع کیے، جس سے لوگوں کو بہت فائدہ پہنچا۔
مولانا عبد اللہ غزنوی اور ان کے فرزند ان گرامی کے زمانے میں "جس قدر

خوش عقیدہ لوگ، اس شہر امرتسر میں موجود تھے، بقول مولانا عبد الجبار غزنوی کے ”گمان نہیں کہ ہندوستان اور خراسان کے شہروں میں سے کسی شہر میں اس قدر خوش عقیدہ لوگ موجود ہوں، باوجودیکہ یہ شہر ہندوؤں اور کافروں کی قرار گاہ ہے۔“

افغانی اصحاب عقیدت کی آمد و رفت

مولانا کے پرچوتے جناب عثمان غزنوی صاحب نے ان سطوح کے راقم کو اپنے بعض بزرگوں کے حوالے سے بتایا کہ جب یہ خالواؤہ فضل و کمال غزنی سے ہجرت کر کے مستقل طور پر امرتسر آگیا تو افغانستان کے مختلف مقامات، غزنی کے گھر دو نواح اور پشاور و ہزارہ وغیرہ کے بہت سے لوگ مولانا عبداللہ اور ان کے فرزند ان عالی قدر کی خدمت میں آئے اور مستفیض ہوتے تھے۔ وہ لوگ پرانے واقعات بیان کرتے اور ان کے آبا و اجداد کی بہت سی باتیں سنایا کرتے تھے۔ کئی کئی دن وہ لوگ امرتسر رہتے اور مستفیض ہوتے۔ عرصے تک یہ سلسلہ جاری رہا۔ امرتسر کے مقامی باشندے بھی افغانی اصحاب عقیدت سے ان کے بارے میں معلومات حاصل کرتے اور نہایت شوق اور توجہ سے ان کی باتیں سنتے۔ وہ اس انداز سے ان کے دردناک واقعات بیان کرتے کہ سننے والوں کی آنکھوں سے آنسو جاری ہو جاتے۔

عثمان غزنوی صاحب مولانا سید داؤد غزنوی مرحوم کے بھتیجے اور حافظ سلیمان غزنوی مرحوم کے بیٹے ہیں اور اپنے ان بزرگوں سے جو مولانا عبداللہ کے قریب العہد تھے، انہوں نے بہت سی باتیں سنی ہیں۔ انہوں نے بتایا کہ مولانا عبداللہ غزنوی کی وہاں ٹھوڑی بہت جا بجا دہی تھی۔ اس کا کچھ حصہ ان کے بعد بعض عقیدت مندوں نے فروخت کر دیا تھا، اس کی رقم وغیرہ ادا کرنے کے لیے بھی وہاں سے لوگ ان کے ہاں آیا کرتے تھے۔ لیکن مولانا عبداللہ اور ان کے بیٹوں کو اس جا بجا دہی سے کوئی دلچسپی نہ تھی۔

امام ابن تیمیہ اور ابن قیم کی تصانیف سے شغف

مولانا عبداللہ غزنوی کے فرزند گرامی مولانا عبدالجبار غزنوی تحریر فرماتے ہیں کہ میرے والد مکرم حضرت عبداللہ غزنوی کا یہ معمول تھا کہ: از دیا و ہدایت کے لیے ہمیشہ ہمہ تن اللہ تعالیٰ کی طرف متوجہ اور اس کے آگے گریباں و نالال رہتے۔ یوں سمجھیے کہ ان کا تمام حیم اللہ کی طرف راغب تھا اور وہ اس سے خوف و خشیت کی مکمل تصویر تھے۔ کتب محققین محدثین کی طلب میں بہت عریض تھے۔ بالخصوص امام ابن تیمیہ اور امام ابن قیم کی تصانیف کے طلب و مطالعہ کے بے حد شائق تھے۔ ہر صورت میں ان کی تصانیف حاصل کرنے کی کوشش کرتے اور ان کے مطالعہ سے کبھی سیر نہ ہوتے۔ ان دونوں سے ان کو بہت ہی تعلق خاطر تھا۔ ان کو اکثر اہل علم پر فضیلت دیتے اور فرماتے کہ شاہ ولی اللہ کی نسبت ان سے ایسی ہے جیسی علمائے فراسان کی شاہ ولی اللہ سے ہے۔ امام ابن تیمیہ کی فضیلت میں فرمایا کرتے کہ میں نے خواب میں دیکھا کہ جس دن نور تقسیم ہوا، ابن تیمیہ کو نور کا ایک بڑا حصہ ملا۔ امام ابن تیمیہ کی تصنیف "زاد المعاد" سے بالخصوص انہیں پیار تھا، اُسے ہر قیمت پر حاصل کرنے کی سعی فرماتے۔ پورے اسماک سے اس کا مطالعہ کرتے اور اللہ سے دعا کرتے کہ یا ارحم الراحمین زاد المعاد کو میرے لیے نوشتہ آخرت بنا۔^{۱۲۳}

قبولیت و دعا

مولانا محمود مستجاب الدعوات تھے اور اللہ تعالیٰ ان کی دعا کو قبولیت بخشتا تھا۔ اس ضمن میں مولانا عبدالجبار غزنوی لکھتے ہیں: اللہ تعالیٰ آپ کی دعا قبول کرنے میں اس قدر جلدی فرماتا، یہاں تک کہ مستجاب الدعوات ہونا آپ کا ہندو دل میں بھی مشہور تھا۔ آخر الامر اللہ تعالیٰ کی ولایت سے جس کے سامنے وہ متوکلوں کو خاص کرتا ہے اور اندھیروں سے نکال کر ان کو نور میں لاتا ہے، صوفیا کے تمام مشاغل مستحذہ کو ترک کر کے

۱۲۳ سوانح عمری مولانا عبداللہ غزنوی از مولانا عبدالجبار غزنوی، ص ۲۱۲۔

ان کو بدعت کہتے تھے، کُل بدعة ضلالة کے مضمون کے مطابق ^{۱۲۴}۔
 بلاشبہ حضرت عبداللہ غزنوی ولی کامل تھے۔ تمام امور سے منقطع ہو کر انہوں نے فقط
 اللہ سے رشتہ قائم کر لیا تھا۔ اٹھنا بیٹھنا، چلنا پھرنا، قول و فعل، میل جول سب اللہ کے حکم
 کے تابع تھا۔ وہ بہت بڑے صوفی تھے، لیکن صوفیاء کے ایک گروہ نے جو برعات و
 محدثات اختیار کر رکھی ہیں، ان سے انہیں شدید نفرت تھی۔ ان کا تصوف مبنی بر کتاب و
 سنت تھا اور ان کی ولایت احکام الہی اور فرامین رسول علیہ الصلوٰۃ والسلام سے
 ہم آہنگ تھی۔ ان کی قبولیت دعا کی اصل وجہ یہی تھی کہ ان کا معاملہ براہ راست اللہ سے
 تھا اور جو بات دل سے نکلتی تھی وہ اپنے اندر خلوص اور للہیت رکھتی تھی۔

تلاوت قرآن اور ادعیہ ماثورہ

زیادہ تر تلاوت قرآن مجید میں مصروف رہتے یا ان دعاؤں کا ورد کرتے جو رسول اللہ
 صلی اللہ علیہ وسلم سے مروی ہیں اور ادعیہ ماثورہ کہلاتی ہیں۔ زندگی کے ابتدائی دور
 میں وہ شاید ایسے وظائف بھی پڑھتے ہوں گے، جو حدیث رسول صلی اللہ علیہ وآلہ وسلم
 میں موجود نہیں ہیں لیکن صوفیاء سے منقول ہیں۔ مگر بعد میں یہ سب چیزیں ترک کر دی
 تھیں۔ اور فقط قرآن مجید کی تلاوت اور مسنون دعاؤں کو اپنا معمول قرار دے لیا تھا۔ مولانا
 عبد الجبار غزنوی فرماتے ہیں :-

مولوی عبداللہ ساکن قلعہ رمبھیاں سنگھ) نے جو غلام رسول کے نام سے مشہور ہیں، آپ
 کے حالات و واردات چند ورق میں لکھے ہیں۔ ایک دن وہ رسالہ آپ کے پاس ایک
 شخص پڑھ رہا تھا۔ اس رسالے کے آخر میں آپ نے یہ چند حرف اپنے ہاتھ سے لکھے۔
 وراآخر ہمدان شغال را ترک کردند بجز تلاوت کلام اللہ و ادعیہ ماثورہ، و از بدعت احترازی کرد
 خواہ بدعت اصلی یا شد یا وصفی ^{۱۲۵}۔

یعنی بعد میں تمام اشغال کو ترک کر دیا تھا اور سب ترلاوت قرآن اور مسنون و عاؤں کے اور کوئی مشغلہ نہ رہا تھا۔ امور بدعت سے کلیتہً احتراز کرتے، خواہ وہ بدعت اصلی ہو یا صغی۔

سخاوت و جودت

نہایت سخی اور کھلے دل کے مالک تھے۔ دنیا کے مال و زر کو کوئی اہمیت نہ دیتے۔ سیکڑوں روپے ان کے پاس آتے، لیکن جس وقت آتے، اسی وقت لوگوں میں بانٹ دیتے۔ چونکہ بہت زیادہ سخاوت اور دریا دلی کا مظاہرہ فرماتے، اس لیے یتیم اور مسکین نہایت بے تکلفی سے روپیہ طلب کرتے۔ جس وقت کوئی رقم آپ کے پاس ہوتی، مستحق لوگ آپ کے ہاتھ اور دامن سے فوراً کھینچ لے جاتے۔ ان کی اس بے تکلفی اور دلیری پر آپ مسکرا دیتے، کسی کو کچھ نہ کہتے۔ جن لوگوں کو کچھ نہ ملتا وہ آپ کی جیبیں ٹٹولتے اور ہاتھ اور رومال وغیرہ کی تلاشی لیتے کہ شاید کچھ مل جائے۔ آپ ہنستے اور مسکراتے ہوئے ان کو کپڑے اور جیبیں ٹٹولنے کا پورا موقع دیتے۔ مستحقین سے کہتے کہ اب کوئی چیز باقی نہیں رہی، سب کچھ تقسیم کر دیا گیا ہے، پھر کچھ آیا تو ان شاء اللہ تمہیں ضرور دیا جائے گا۔

عفو و درگزر

کسی سے کوئی عداوت اور دشمنی نہ رکھتے۔ کوئی شخص اگر چہ کتنی بھی تکلیف پہنچاتا، اسے فوراً معاف کر دیتے۔ عفو و درگزر ان کا شیوہ تھا۔ مولانا قاضی عبدالاحد خان پوری بہت بڑے عالم اور ان کے مرید تھے، انہوں نے ایک دن درخواست کی کہ میرے لیے دعا کریں کہ اللہ تعالیٰ ایمان و استقامت عطا فرمائے۔ فرمایا، میں اس شخص کے لیے بھی دعا کرتا ہوں، جو کابل میں نہایت سختی سے مجھ کو مارتا پٹیتا تھا، میں اللہ سے اس کے لیے التجا کرتا ہوں کہ "اللہ اس کو معاف فرما اور جنت میں داخل کر، کیونکہ وہ

جاہلی تھا، کوئی بات جانتا نہ تھا۔ مولانا عبدالاحد خان پوری سے فرمایا، جب اپنی جان کے دشمنوں کے ساتھ میرا یہ رویہ ہے اور ان کے لیے دعا کرتا ہوں تو آپ کے لیے کیوں نہ کروں، ضرور کروں گا۔

فرمایا میرے دل سے بے اختیار تمام مسلمانوں کے لیے دعا نکلتی ہے۔ آدم سے لے کر اب تک میں سب کے لیے دعا گو ہوں۔ میں ان کافروں کے لیے بھی ہدایت کی دعا کرتا ہوں جو زندہ ہیں۔

فرمایا کرتے کہ جن لوگوں نے مجھے مختلف قسم کی تکلیفیں پہنچائیں اور گونا گوں آلام میں مبتلا کیا، میں نے ان سب کو معاف کر دیا۔ قیامت کے دن اللہ تعالیٰ میری وجہ سے کسی کو نہ پکڑے۔

جب علمائے سو اور ارکان حکومت آپ کی زد و کوب اور شہر سے فارغ ہونے اور آپ کو بیٹوں سمیت قید خانے میں لے گئے تو بعض احباب نے کہا کہ اس زد و کوب کا کچھ علاج کرنا چاہیے ورنہ آپ کی جان کا خطرہ ہے۔ لیکن جب کپڑا اٹھا کر لپٹ کو دیکھا گیا تو نہ کوئی جگہ سرنج ہوئی تھی اور نہ مار پیٹ کا کوئی نشان تھا۔ ایسا معلوم ہوتا تھا کہ کوئی چوٹ نہیں لگی۔

فرماتے تھے کہ گرفتاری کے بعد کابل کے ایک بہت بڑے پہلوان کو مجھے زد و کوب کرنے کے لیے مقرر کیا گیا، وہ نہایت زور سے مارتا تھا، کیونکہ اسے اسی کام پر مامور کیا گیا تھا، لیکن مجھے قطعاً کوئی احساس نہ تھا کہ وہ مار رہا ہے یا نہیں مار رہا ہے۔

اُمراء کابل میں سے ایک امیر کا نام عالم گل خاں تھا۔ وہ کہا کرتا تھا کہ مجھے اسی واقعہ کی وجہ سے اللہ کے ولی ہونے کا کامل یقین ہو گیا۔ جس قدر مارا نہیں پڑی ہے اور جو بے پناہ سختی ان پر کی گئی ہے، اگر میرے ہاتھی پر کی جاتی اور اسے اس بے دردی سے مارا جاتا تو بسخدا وہ ہلاک ہو جاتا۔ لیکن اس شخص کو باوجود اس قدر جسمانی ضعف اور کج سنی کے کچھ نہیں ہوا۔ ^{۱۲۴} بہر حال آپ نے ان سب لوگوں کو معاف کر دیا۔

وفات

مولانا عبداللہ غزنوی نے ۱۵ ربیع الاول ۱۲۹۸ھ (۱۸۷۹ء) کو منگل کی آدھی رات کے وقت وفات پائی اور بدھ کے روز زوال آفتاب کے بعد نمازِ ظہر سے پہلے دفن کیے گئے۔ بہت بڑی کثرت کے ساتھ لوگوں نے نمازِ جنازہ میں شرکت کی۔ انسانوں کا اس قدر ازدحام تھا کہ بازار بند ہو گئے تھے۔ ہر طبقہ و خیال کے لوگ کثیر تعداد میں شریکِ جنازہ تھے۔ عزیز، امیر، رئیس، علماء سب موجود تھے اور جنازے کو اٹھانا اور کندھا دینا ہر ایک کے لیے ممکن نہ رہا تھا۔ مولانا عبدالجبار غزنوی لکھتے ہیں کہ امام احمد بن حنبل کے اس قول کی سچائی کا اس دن پتا چلا کہ الفرق بنیساو بین اهل البدع لیوم الجنازۃ یعنی ہمارے اور اہل بدعت کے درمیان فرق جنازوں کے دن معلوم ہوتا ہے۔

کئی دن لوگ ان کی قبر پر نمازِ جنازہ پڑھتے رہے اور روتے اور آسو بہاتے رہے۔ ہندوستان کے اکثر شہروں میں ان کی غائبانہ نمازِ جنازہ پڑھی گئی۔ ان کا مرقد امرتسر میں دروازہ سلطان وند کے باہر عبدالصمد کاشمیری کے تالاب کے کنارے ہے۔^{۲۲۸}

اولاد

مولانا عبداللہ غزنوی کے بارہ بیٹے اور پندرہ بیٹیاں تھیں۔ بیٹیوں کے نام یہ ہیں:

- (۱) مولانا محمد (۲) مولانا عبداللہ (۳) مولانا احمد (۴) مولانا عبدالجبار (۵) مولانا عبدالواجد (۶) مولانا عبدالرحمن (۷) مولانا عبدالستار (۸) مولانا عبدالقیوم (۹) مولانا عبدالعزیز (۱۰) مولانا عبدالحمی (۱۱) مولانا عبدالقدوس (۱۲) مولانا عبدالرحیم۔ ان میں سے بعض کے نام آپ نے مختلف اوقات میں خط بھی لکھے اور وصیتیں بھی تحریر کیں۔ یہ تمام حضرات اپنے وقت کے جلیل القدر عالم اور فاضل بزرگ تھے۔ تفسیر، حدیث، فقہ اور دیگر علوم پر عبور رکھتے تھے، بعض اہم کتابوں کے مصنف، مترجم اور

۲۲۸ ملاحظہ ہو سوانح عمری مولانا عبداللہ غزنوی از مولانا عبدالجبار غزنوی، ص ۲۳، ۲۴

شارح تھے۔ ان حضرات نے بہت سی عمدہ کتابیں شائع کیں۔ دین داری اور
تقرے میں ممتاز تھے۔ ان کے جو حالات میسر آسکے، وہ چودھویں صدی ہجری کے
فقہائے برصغیر میں کتاب کے اصل مقام پر بیان ہوں گے۔ ان شاء اللہ تعالیٰ۔

مولانا عبداللہ غزنوی کے مکتوبات میں ان کی بعض بیٹیوں کے نام بھی مرقوم
ہیں۔ انھوں نے بیٹوں کے ساتھ بیٹیوں کو بھی خط تحریر فرماتے۔ ان میں سے جن
قابل احترام خواتین کے نام معلوم ہو سکے ہیں، وہ یہ ہیں :-

(۱) فاطمہ (۲) مریم (۳) امۃ اللہ (۴) امۃ الغفار (۵) امۃ الرحیم (۶)
امۃ الحمید (۷) امۃ الوہاب (۸) امۃ الفتاح۔

بھائی اور والدہ

مولانا غزنوی کے بھائی بھی تھے۔ بھائیوں میں سے صرف دو کے نام معلوم ہو سکے ہیں،
جن کے نام انھوں نے خطوط بھی ارسال کیے ہیں اور وہ ہیں عبدالعظیم اور عبدالخالق۔
والدہ ماجدہ کے نام بھی انھوں نے خطوط لکھے۔ یہ خطوط فارسی میں ہیں اور نہایت نصیحت آموز
ہیں۔ انداز بیان و اعطائے اور ناصحانہ ہے۔ ان میں ادب کی چاشنی بھی ہے اور تصوف کا
رنگ بھی۔ ان کے خطوط ایک مستقل مضمون کے متقاضی ہیں۔ یہ خط انھوں نے اپنے زمانہ
قید اور جلاوطنی میں لکھے ہیں۔ ان سے معلوم ہوتا ہے کہ اس خاندان کی عورتیں اور مرد سب
پڑھے لکھے اور متقی و متذہب تھے۔

بیٹیوں کی اولاد

مولانا عبداللہ غزنوی کے چار بیٹیوں مولانا عبدالرحمن، مولانا عبدالسار، مولانا عبداللہ
اور مولانا عبدالقدوس کے کوئی اولاد نہیں ہوئی۔ یہ اولاد ہی اس دنیا سے تشریف لے
گئے۔ باقی بیٹیوں کی اولادیں اس طرح ہیں :-

۱۔ مولانا محمد کے دو بیٹے نام اور کام میں بہت مشہور تھے۔ مولانا عبدالاول غزنوی
اور مولانا عبدالغفور غزنوی۔

۲۔ مولانا احمد کے بھی دو بیٹے تھے۔ حکیم عبدالشافی اور مولانا عبدالوارث۔

۳۔ مولانا عبداللہ بن عبداللہ کی اولاد سے ایک بزرگ حافظ عبداللہ غزنوی تھے، جو اسلام آباد کالج پشاور میں پروفیسر تھے۔

۴۔ مولانا عبدالجبار غزنوی کے بیٹوں کے نام یہ تھے: مولانا احمد علی، مولانا عبدالستار، مولانا محمد داؤد، مولانا عبدالغفار اور حافظ محمد سلیمان۔

۵۔ مولانا عبدالواحد غزنوی کے صاحبزادوں کے نام یہ تھے: مولانا محمد اسماعیل غزنوی، مولانا عبدالحمید، مولانا ابراہیم اور مولانا عبدالوالی۔

۶۔ مولانا عبدالعزیز کے بیٹے مولانا عبدالاعلیٰ تھے۔

۷۔ مولانا عبدالرحیم غزنوی کے بیٹوں کے نام یہ تھے: مولانا یحییٰ، مولانا ہارون، مولانا عیسیٰ، حافظ زکریا، مولانا موسیٰ، مولانا احمد اور مولانا نوح۔

پھر آگے چل کر مولانا کے پوتوں اور پڑپوتوں کی اولادوں کا ایک طویل سلسلہ ہے، لیکن اس خاندان کے علمائے سنی اور تدین کا جو ایک خاص تصور اُبھرتا تھا، اب ختم ہو گیا ہے۔ مولانا اور غزنوی مرحوم اس خاندان کے مختلف افراد کے درمیان نقطہ اتصال تھے۔ ان کی زندگی میں دو دمان غزنویہ کے سب لوگ ان کے پاس آتے اور ان سے رہنمائی حاصل کرتے تھے، خود وہ بھی ان کے ہاں تشریف لے جاتے تھے، لیکن ان کی وفات کے بعد یہ رابطہ ٹوٹ گیا۔ وہ اس سلسلے کی آخری کڑی تھے۔

مولانا عبدالرحیم اور مولانا عبدالواحد دونوں بھائیوں کی تجارت کے سلسلے میں عرب کے بعض علاقوں میں آمد و رفت تھی۔ اس ضمن میں وہ کویت گئے تو وہاں نجد و حجاز کے والی سلطان عبدالرحمن اور ان کے بیٹے سلطان عبدالعزیز (ابن سعود) سے ملاقات ہوئی۔ وہ ان دنوں کویت میں مقیم تھے اور نجد پر حملے کی تیاری کر رہے تھے۔ غزنوی برادران سے ان باپ بیٹوں نے کچھ تعلیم بھی حاصل کی، نجد کی فتح کے بعد اپنے ہاں ان کو درس و تدریس کا سلسلہ شروع کرنے کی بھی دعوت دی، چنانچہ یہ بزرگ تقریباً پانچ سال وہاں رہے اور خاندان سعود کے بعض افراد اور اہل نجد ان سے مستفید ہوئے۔

اس اثنا میں امام ابن تیمیہ اور امام ابن قیم کی بعض قلمی کتابیں بھی ان کی وساطت

سے برصغیر میں پہنچیں جو یہاں کے نامشردوں اور خاندانِ غزنویہ کے علما نے شائع کیں۔ مولانا اسماعیل اور مولانا داؤد غزنوی کی زندگی تک آلِ سعود سے ان کے تعلقات کسی نہ کسی شکل میں قائم رہے۔

علمائے غزنویہ کی تصنیفی اور اشاعتی خدمات

جیسا کہ پہلے عرض کیا گیا، حضرت مولانا عبداللہ غزنوی رحمۃ اللہ علیہ جیبِ افغانستان سے ہجرت کر کے واردِ ہند ہوئے، ان کے بارہ بیٹے اور پندرہ بیٹیاں تھیں۔ ایک بیٹے کا نام باپ نے اپنے نام پر عبداللہ رکھا تھا۔ ہجرت کے وقت ان میں سے اکثر ان کی رکاب میں یہاں پہنچے۔ بعض کو یہاں کی آب و ہوا موافق نہیں آئی اور وہ اس ملک میں آنے کے بعد زیادہ عرصہ زندہ نہیں رہے۔ یہ سب حضرات قرآن و حدیث کے بھی عالم تھے اور طریقت و سلوک کی منزلوں سے بھی پوری طرح آشنا تھے۔ ان میں سے جن بزرگوں کے جو حالات فراہم ہو سکے، کتاب کے اصل مقام پر بیان ہو گے۔ ان شاء اللہ العزیز۔ یہاں اس جو دویمانِ عالی قدر کے معزز ارکان کی تصنیفی خدمات بیان کرتا مقصود ہے۔ اس فہرست میں ان کی وہ خدمات بھی شامل ہیں جو انھوں نے اہم کتابوں کی طباعت و اشاعت کے سلسلے میں انجام دیں۔ یہ معلومات مولانا عطاء اللہ صاحب حنیف سے حاصل ہوئی ہیں جو درج ذیل ہیں:

۱۔ تفسیر جامع البیان مع حاشیہ جامع البیان قرآن مجید کی مشہور تفسیر ہے اور اہل علم میں متداول ہے۔ اس کا حاشیہ مولانا عبداللہ غزنوی کے سب سے بڑے صاحبِ ادب مولانا محمد غزنوی نے لکھا۔ یہ تفسیر مع حاشیہ مولانا محمد غزنوی ۱۸۹۲ء میں مطبع فاروقی دہلی سے شائع ہوئی۔ اس تفسیر کے ساتھ مندرجہ ذیل تیرہ کتابیں پہلی دفعہ چھپیں:

• احلیل فی استنباط التنزیل، امام جلال الدین سیوطی۔

• مفہمات القرآن فی صہبات القرآن، امام جلال الدین سیوطی۔

• تفسیر سورۃ النور، امام ابن تیمیہ۔

• فوائد شریقیہ: تفسیر کے سلسلے کے مختلف علمی فوائد۔

• خاتمة الطبع المشتملة علی الفوائد الطیبیہ:

- فوائد شریفیہ :- امام ابن تیمیہ
- فتاویٰ مسئلہ کلام اللہ تعالیٰ : امام ابن تیمیہ
- کتاب الرد علی الجہمیۃ : امام احمد بن حنبل
- رسالہ فی القرآن : امام ابن تیمیہ
- قاعدۃ فی القرآن : امام ابن تیمیہ
- الفوز الکبیر فی اصول التفسیر : شاہ ولی اللہ محدث دہلوی
- احادیث التوحید و رد الشریک :
- اسباب الاحتراز من الشیطان :

۲۔ حمائل غزنویہ : یہ وہ حمال غزنویہ ہے جس کے ترجمہ و خواہشی نواب وحید الزمان خان کے تحریر فرمودہ ہیں۔ یہ حمال مولانا محمد غزنوی کے صاحب زادے مولانا عبدالاول غزنوی نے مطبع القرآن و السنۃ امرتسر سے شائع کی۔

۳۔ حمائل غزنویہ : یہ وہ حمال غزنویہ ہے جس کا ترجمہ حضرت شاہ رفیع الدین دہلوی کا ہے اور فوائد سلفیہ اور خواہشی مولانا عبدالاول غزنوی کے ہیں۔ سب سے پہلے مولانا عبدالغفور بن مولانا محمد غزنوی نے امرتسر سے شائع کی اور پھر کئی دفعہ چھپی۔ اس حمال غزنویہ نے اپنی بعض خصوصیات کی بنا پر بڑی شہرت پائی اور بہت مقبول ہوئی۔ اب نایاب ہے۔

۴۔ مصفیٰ مع مسوی : یہ دو کتابیں ہیں جو حضرت شاہ ولی اللہ محدث دہلوی کی تصنیف کردہ ہیں اور موطا امام مالک کی شرحیں ہیں۔ مسوی فارسی میں ہے اور مصفیٰ عربی میں۔ یہ دونوں شرحیں ایک ساتھ پہلی مرتبہ مولانا محمد غزنوی نے دہلی سے شائع کیں۔

۵۔ کشف المغطا : یہ موطا امام مالک کا اردو ترجمہ ہے جو نواب وحید الزمان خان مرحوم نے کیا۔ اسے پہلی دفعہ مولانا محمد غزنوی نے مطبع مرتضوی دہلی سے شائع کیا۔

۶۔ ریاض الصالحین : حضرت مولانا عبداللہ غزنوی کے ایما سے پہلی دفعہ لاہور سے شائع ہوئی اور اس کا اردو ترجمہ مولانا ممدوح کے ایک مرید مولانا احمد الدین کو موی نے کیا۔ ”کوم“ ضلع لدھیانہ (مشرقی پنجاب) میں ایک گاؤں ہے۔ یہ ریاض الصالحین کا پہلا اردو ترجمہ ہے۔

۷۔ مشارق الانوار : یہ حدیث کی مشہور کتاب ہے اور امام حسن بن محمد صفحانی لاہوری (متوفی ۶۵۰ھ) کی تصنیف ہے۔ کسی زمانے میں یہ باقاعدہ نصاب درس میں شامل تھی۔ پہلی مرتبہ مع ترجمہ تحفة الاخیار کے علمائے غزنیوں نے شائع کی۔

۸۔ ایفاظہ صواعق الابصار : از فلانی۔ یہ کتاب ردِ تقلید سے متعلق ہے۔ مولانا عبداللہ غزنوی کے ایما پر میاں عبدالعزیز مرحوم بار ایٹ لا کے والد مکرم مولوی الہی بخش مرحوم کے خرچ سے پہلی دفعہ لاہور میں چھپی۔

۹۔ ترجمہ مشکوٰۃ المصابیح : مشکوٰۃ کا اردو ترجمہ مولانا عبدالاول غزنوی نے کیا۔ کئی بار چھپا اور بہت مقبول ہوا۔

۱۰۔ نصرۃ الباری ترجمہ صحیح بخاری : مولانا عبدالاول غزنوی نے نصرۃ الباری کے نام سے صحیح بخاری کا اردو ترجمہ مع حواشی کے شروع کیا تھا۔ صرف آٹھ پارے مکمل ہو سکے۔

۱۱۔ انعام المنعم ترجمہ صحیح مسلم : مولانا عبدالاول غزنوی نے صحیح مسلم کا اردو ترجمہ انعام المنعم کے نام سے شروع کیا تھا۔ اس کا صرف ایک پارہ چھپا۔ یہ معلوم نہ ہو سکا کہ ترجمہ مکمل ہو گیا تھا یا نہیں۔

۱۲۔ اجتماع الجیوش الاسلامیہ علی غز و المعطلات الجہمیہ : یہ امام ابن قیم کی تصنیف ہے۔ پہلی مرتبہ مولانا عبدالغفور عبدالاول غزنوی نے مطبع القرآن والسنة امرتسر سے شائع کی۔

۱۳۔ رسالہ الحقیقۃ والہجاز : یہ ابن امام تیمیہ کا رسالہ ہے جو پہلی دفعہ مولانا عبدالغفور

مولانا عبدالاول غزنوی نے شائع کیا۔
 ۱۳۔ جلاء الافہام فی الصلوٰۃ والسلام علی خیر الانام : امام ابن قیم کی تصنیف ہے۔ مولانا عبدالغفور و عبدالاول غزنوی نے مولانا عبدالقدوس بن مولانا عبداللہ غزنوی کی کوشش سے پہلی مرتبہ مطبع القرآن والسنة امرتسر سے شائع کی۔

۱۵۔ شرح حدیث النزول : امام ابن تیمیہ کی تصنیف ہے۔ اسے پہلی دفعہ مولانا عبدالغفور و عبدالاول غزنوی نے مطبع القرآن والسنة امرتسر سے شائع کیا۔

۱۶۔ شرح حسین ۱۔ ابن رجب حلبی کی تصنیف ہے۔ مولانا عبدالغفور و عبدالاول غزنوی نے پہلی مرتبہ امرتسر سے شائع کی۔

۱۷۔ تحفة العراقیہ فی الاعمال القلبیہ : امام ابن تیمیہ کی تالیف ہے۔ مولانا عبدالغفور و عبدالاول غزنوی نے پہلی مرتبہ امرتسر سے شائع کی۔

۱۸۔ فتویٰ الحمویہ : اس کے مصنف بھی امام ابن تیمیہ ہیں۔ اسے بھی پہلی مرتبہ امرتسر سے مولانا عبدالغفور و عبدالاول غزنوی نے شائع کیا۔

۱۹۔ مجموعہ البیان المبدی لشناعۃ القول المجدی : علامہ سلیمان بن سحمان نجدی اس کے مصنف ہیں۔ اسے بھی مولانا عبدالغفور و عبدالاول غزنوی نے پہلی دفعہ امرتسر سے شائع کیا۔

۲۰۔ مجموعۃ التوحید النجدیہ و مجموعۃ الحدیث النجدیہ : اسے بھی پہلی مرتبہ علمائے غزنوی نے مطبع انصاری دہلی سے شائع کیا۔

۲۱۔ فتح المجید شرح کتاب التوحید : یہ کتاب مولانا عبدالغفور و عبدالاول غزنوی نے پہلی مرتبہ شائع کی۔

۲۲۔ فتح اللہ الحمید السجید شرح کتاب التوحید : یہ کتاب مولانا عبدالغفور و عبدالاول غزنوی کے اہتمام میں پہلی دفعہ مطبع القرآن والسنة امرتسر سے

اشاعت پذیر ہوئی۔

۲۳۔ اثبات علو الرب و مباہنتہ عن الخلق :- یہ حضرت امام مولانا عبد الجبار

غزنوی کی تصنیف ہے اور عربی میں ہے۔

۲۴۔ اثبات الالہام و البیعة :- یہ بھی مولانا عبد الجبار غزنوی کی تصنیف ہے اور اردو میں ہے۔

۲۵۔ اعانة الملت الاسلامیہ : مولانا عبد الجبار غزنوی کا یہ رسالہ اردو میں ہے اور کفار کی ملازمت کے عدم جواز سے متعلق ہے۔

۲۶۔ الاربعین بان ثناء اللہ لیس علی مذہب المحدثین :- یہ بھی مولانا

عبد الجبار غزنوی کا رسالہ ہے اور عربی میں ہے۔ اس میں ان چالیس مقامات

کی نشان دہی کی گئی ہے، جن کی تعبیر میں حضرت مولانا ثناء اللہ امرتسری مرحوم

نے اسلاف کے متعین کردہ خطوط سے مختلف زاویہ فکر کا اظہار کیا ہے۔ یہ

رسالہ ان مباحث پر محیط ہے جو علمائے غزنویہ اور مولانا ثناء اللہ امرتسری

کے درمیان کسی زمانے میں موضوع گفتگو رہے ہیں۔

۲۷۔ معارج الوصول بان الاصول والفروع بآئینہ الرسول :- یہ حضرت

مولانا عبد الواحد غزنوی مرحوم کا رسالہ ہے۔

۲۸۔ تحشیہ داحیہ :- حضرت مولانا عبد اللہ غزنوی کے لائق فرزند مولانا عبد الرحیم

غزنوی نے حدیث کی مشہور کتاب سنن دارمی پر عربی میں حاشیہ لکھا تھا۔

افسوس ہے یہ حاشیہ گم ہو گیا، اس کا آخری حصہ البتہ قلمی صورت میں موجود ہے۔

مولانا عبد اللہ غزنوی کے سوانح حیات

مولانا عبد اللہ غزنوی کے سوانح حیات ان کے دور کے دو جید علمائے کرام نے

قلم بند کیے۔ ایک ان کے فرزند نام دار مولانا عبد الجبار غزنوی نے اور ایک ان کے

مرید خاص مولانا غلام رسول قلعہ مہمان سنگھ والائے۔ یہ دو الگ الگ سوانح حیات

ہیں، اگرچہ بہت مختصر ہیں، تاہم ان میں خاصا مواد موجود ہے۔ ان کے علاوہ مولانا

غزنوی کے مکتوبات اور ملفوظات بھی ہیں، پھر ان کے مرشد ملا حبیب اللہ قذہاری

کے ملفوظات بھی قلمی صورت میں موجود ہیں۔ مولانا سید داؤد غزنوی مرحوم چاہتے تھے کہ ان سب کو سامنے رکھ کر حضرت عبداللہ غزنوی کی ایک مفصل سوانح عمری مرتب کی جائے۔ اس کے لیے انھوں نے ان سطور کے راقم سے مشورہ کیا تو میں نے مولانا غلام رسول مہر کا نام تجویز کیا اور عرض کیا کہ یہ ان کا خاص موضوع ہے، دوسرا کوئی شخص ان سے بہتر سوانح عمری نہیں لکھ سکے گا۔ اس دور کے افغانستان اور ہندوستان کے سیاسی اور علمی کوائف اور مولانا کے معاصرین کا تذکرہ نہایت ضروری ہے اور یہ مہر صاحب ہی ضبط تحریر میں لاسکتے ہیں۔ مولانا نے میری اس تجویز سے اتفاق فرمایا اور مجھے مہر صاحب کی خدمت میں بھیجا۔ میں نے مہر صاحب سے بات کی تو وہ بہت خوش ہوئے اور کہا کہ میں اس ضمن میں ضروری مشورے کے لیے مولانا کے پاس آؤں گا۔ مولانا نے اس اثنا میں میری معرفت ملفوظات حبیب اللہ قندھاری (قلمی) بھی خرید لیے تھے۔ بہر حال میں نے مولانا کو بتایا کہ مہر صاحب کسی روز آپ کے ہاں آئیں گے تو فرمایا کہ میں خود جا کر ان سے بات کروں گا۔ اس کا علم مولانا کے صاحبزادے مولانا ابوبکر غزنوی کو ہوا تو انھوں نے کہا کہ میں خود حضرت عبداللہ غزنوی کی سوانح عمری لکھوں گا۔ مولانا نے اس کے جواب میں فرمایا کہ تصنیف و تالیف کا کام بہت مشکل اور انتہائی نازک ہے۔ ہر شخص اسے کما حقہ انجام نہیں دے سکتا۔ اس کے لیے خاص ذہن کا حامل ہونا ضروری ہے۔ مہر صاحب ہی اس کام کے لیے موزوں ترین آدمی ہیں۔ اس سے کچھ عرصہ بعد (۱۶ دسمبر ۱۹۶۳ء کو) مولانا وفات پا گئے اور جو مواد انھوں نے جمع کیا تھا، وہ ابوبکر صاحب کے قبضے میں چلا گیا، اور کوئی کام نہ ہو سکا۔

حقیقت یہ ہے کہ اس مواد کو جو مولانا عبداللہ غزنوی کے سلسلے میں دست یاب ہے، بنیاد بنا کر ان کی ایک مفصل سوانح عمری معرض تحریر میں آسکتی ہے۔

بڑے صغیر پاک و ہند اور بنگلہ دیش وہ خطہ زمین ہے جس میں بے شمار علما و فقہاء اور مشائخ و صوفیاء پیدا ہوئے یا کسی اور ملک سے نقل مکانی کر کے یہاں آئے اور پھر اسی کو اپنا مستقر قرار دے لیا۔ انھوں نے یہاں بے پناہ خدمات انجام دیں۔

بعض نے درس و تدریس کے حلقے قائم کیے، بعض نے تصوف و طریقت کی مسدیں بچھائیں۔ بعض تصنیف و تالیف میں مصروف ہوئے اور بعض نے وعظ و تفسیر کو تبلیغ دین کا ذریعہ بنایا۔ ان بزرگانِ عالی مرتبت میں حنفی، شافعی، مالکی، حنبلی، شیعہ ہر مسلکِ فقہی کے اہل علم موجود تھے، مگر احناف کی تعداد زیادہ تھی۔ یہ اپنے اپنے وقت کے جلیل القدر لوگ تھے۔ لیکن افسوس ہے ان میں سے بہت سے حضرات کے حالات محفوظ نہیں کیے گئے اور ان کی سرگرمیوں اور فقہی کاوشوں کو ضبطِ تحریر میں نہیں لایا گیا، جس کا نتیجہ یہ ہے کہ ہمارا لائقِ فخر ماضی بے خبری کی دبیرتوں میں دفن ہو گیا ہے۔ مولانا عبداللہ غزنوی اس قطعہ زمین کی نادرہ روزگار شخصیت تھے۔ علم و کمال، تہذیب و تقویٰ، تصوف و سلوک اور اعتدال و توازن میں مثالی حیثیت رکھتے تھے۔ لیکن ہماری علمی تاریخ کا یہ ایک المیہ ہے کہ ان کے حالات زیادہ تفصیل سے نہیں ملتے، اور تو اور ان کے موجودہ اختلاف بھی ان سے بے خبر ہیں۔

تعلقات کا پیمانہ

مولانا عبداللہ غزنوی اور ان کے فرزندانِ گرامی سادہ زندگی بسر کرتے تھے اور یہی ان کا شعار اور یہی ان کی پہچان تھی۔ وہ بہت با رعب، خوب رو، وجیبہ اور حسین و جمیل لوگ تھے۔ علم و فضل اور فہم و فراست کی دولت سے بھی اللہ نے ان کو خوب نوازا تھا۔ للہیت، خوفِ خدا اور تقویٰ کی نعمت سے بھی مالا مال تھے۔ عزت و تکریم سے بھی حصہ وافر عطا ہوا تھا۔ لیکن اس کے باوجود نہایت منکسر اور متواضع تھے۔ ان سے پر صغیر کے بعض نوابوں اور رئیسوں نے رشتے واریاں قائم کرنے کی کوشش کی اور کئی اونچے اونچے خاندان ان سے تعلقاتِ مناکحت پیدا کرنے کے لیے ہمساعی ہوئے۔ مگر انہوں نے انکار کر دیا۔ نہ کسی دولت مند کو لڑکی دی اور نہ کسی امیر کے گھر اپنے بیٹے کی شادی کی۔ شادی اور نکاح کے سلسلے میں ان کا صرف ایک ہی معیار تھا، اور وہ تھا تقویٰ، نیکی اور صالحیت۔ اذات پات یا دیتا کے مال و دولت کو اس باب میں ان کے

ہاں کوئی حیثیت حاصل نہ تھی۔ جو شخص ان کے نزدیک ان اوصاف کا حامل ہوتا، اس سے
 رشتے داری قائم کر لیتے۔ اس سلسلے میں یہ واقعہ بھی ہے اور لطیفہ بھی کہ مولانا امام عبد الجبار
 غزنوی کے مدرسے سے امرتسر میں ایک صاحب مولانا محمد حسین ہزاروی تھے، جن میں
 دنیوی وجاہت کی کوئی بات بھی نہ تھی، البتہ نیک اور عالم آدمی تھے۔ ایک دن امام
 صاحب نے ان سے فرمایا، مولوی محمد حسین! آج عصر کے بعد میں تجھ سے اپنی بیٹی کا
 نکاح کرنا چاہتا ہوں، اگر تم اس پر راضی ہو تو یہیں مسجد میں رہنا۔ مولانا محمد حسین
 کے لیے یہ بات بالکل خلاف توقع تھی، وہ اس کا تصور بھی نہیں کر سکتے تھے۔ امام صاحب
 کی زبان سے یہ الفاظ سن کر وہ کانپنے لگے اور ان پر اتنی دہشت طاری ہوئی کہ کوئی جواب
 نہ دے سکے۔ امام صاحب نے تسلی دی اور فرمایا، گھبراؤ نہیں، عصر کے بعد اسی مسجد
 میں یہ سنت پوری ہوگی۔

اس ایک ہی واقعہ سے ان لوگوں کے تدریسی و تقویٰ کا اندازہ ہو سکتا ہے اور
 یہ معلوم ہو سکتا ہے کہ ان کے نزدیک انسان کی پرکھ کا اصل پیمانہ کیا تھا۔ وہ طالب دنیا
 نہ تھے، طالب دین تھے۔ وہ مال و زر کی حرص نہ رکھتے تھے، اتباع شریعت اور حکام
 دین کی پابندی ان کا مسلح نظر تھا۔ آج ہم اسلام کا نام تو بہت لیتے ہیں اور کسی نہ
 کسی حد تک اس کی تبلیغ و اشاعت بھی کرتے ہیں، لیکن ہم میں کتنے ہیں جو اس معیار اور
 اصول پر کار بند ہوں۔ جو ان بزرگوں نے اپنے عمل و کردار سے قائم کیا۔

فتاویٰ غزنویہ

علمائے غزنویہ کی خدمات بوقلموں میں ایک قابل ذکر اور لائق تحسین خدمت
 فتاویٰ غزنویہ ہے، جسے اب فقہی البواب کی ترتیب سے دارالعلوم تقویت الاسلام لاہور
 کے شیخ الحدیث مولانا حافظ محمد اسحاق صاحب مرتب کر رہے ہیں۔ مختلف مسائل سے
 متعلق یہ فتاویٰ مولانا عبد الجبار غزنوی، مولانا عبد الواحد غزنوی اور مولانا سید محمد داؤد
 غزنوی کے تحریر فرمودہ ہیں۔ امید ہے جلد ہی کتابت و طباعت کے مراحل
 سے گزر جائیں گے۔

فتویٰ نویسی بہت اہم اور نازک کام ہے مفتی کے لیے جہاں کتاب سنت کا عالم ہونا ضروری ہے ہاں فقہیات پر عبور بھی لازمی ہے۔ علمائے غزنویہ کا اس باب میں ایک خاص اسلوب اور نقطہ نظر تھا۔ مولانا سید داؤد غزنوی علمی اور فقہی اعتبار سے اس خاندانہ عالی مرتبت کے آخری رکن تھے، یہ اسلوب اور نقطہ نظر ان کی زندگی تک قائم رہا۔ غزنوی علما، کتاب و سنت کی روشنی میں فتویٰ لکھتے تھے، لیکن اس کی تائید میں فقہ کے ائمہ اربعہ میں سے کسی ایک امام کا قول ضرور پیش کرتے تھے۔ اسی وجہ سے علمائے غزنویہ کے فتوے کو اہل علم میں ہمیشہ اہمیت حاصل رہی۔ مولانا داؤد غزنوی کا فتویٰ ان شرعی مسائل میں جو قانونی نوعیت کے حامل ہیں، عدالت میں باقاعدہ تسلیم کیا جاتا اور مدار فیصلہ قرار پاتا تھا۔

علمائے غزنویہ فقہ کی تعلیم و تحصیل کو طلباء کے لیے ضروری قرار دیتے تھے چنانچہ مولانا داؤد غزنوی کے کتب خانے میں تمام مسالک فقہ کی کتابیں موجود تھیں اور وہ باقاعدہ انھیں زیر مطالعہ رکھتے تھے۔ جو عالم علم فقہ سے دلچسپی نہ لیتا، غزنوی اس کو زیادہ اہمیت نہ دیتے تھے۔

حافظ محمود امرتسری

آخر میں یہ عرض کرنا ضروری ہے کہ حضرت مولانا عبداللہ غزنوی کے تذکرے میں حافظ محمود کا ذکر ایک سے زائد مرتبہ آیا ہے۔ دامتسری میں مستقل سکونت سے قبل حصول حدیث کے لیے دہلی جاتے ہوتے بھی مولانا ان کے ہاں مقیم رہے اور انھیں تلقین کی۔ واپسی پر بھی ان کے ہاں تشریف لائے اور ایک سال اقامت اختیار کیے رکھی۔

حافظ محمود صاحب مولانا کے بہت ہی مخلص مرید تھے اور باقاعدہ عالم تھے۔ امرتسر میں باغ والی مسجد کے امام تھے۔ واقعات سے اندازہ ہوتا ہے کہ مولانا ان کے پُرانے تعلقات تھے۔ اور دونوں ایک دوسرے سے متاثر تھے۔ جمہوری مولانا نے ان کو اس درجے اہمیت دی کہ دو مرتبہ ان کے پاس تشریف لائے۔

طویل عرصے تک اقامت گزری ہے۔ رحمہم اللہ تعالیٰ۔

۲۸۔ سید عبداللطیف حسینی ویلوری

سید عبداللطیف بن ابوالحسن کا سلسلہ نسب یہ ہے: عبداللطیف بن ابوالحسن بن عبداللطیف بن ابوالحسن بن عبداللطیف بن ولی اللہ بن عبداللطیف بن محمد بن عبدالحق بن قطب الدین بن عبدالقناح عسکری حسینی نقوی۔ اپنے عہد کے شیخ و امام اور متقی عالم تھے۔ جنوبی ہند کے شہر ویلور کے باشندے تھے۔ فقہ اور تصوف کے نامور علما میں سے تھے۔ ہفتے کے روز ۱۴ جمادی الاخریٰ ۱۲۰۷ھ کو پیدا ہوئے۔

سیر کی چند منزلیں طے کیں تو پہلے قرآن مجید حفظ کیا۔ پھر اپنے والد سید ابوالحسن حسینی نقوی کے حلقہ درس میں شریک ہوئے اور علم حاصل کرنے لگے۔ بعد میں مولانا محمد حسین قادری بدراسی کی خدمت میں حاضری دی اور ان سے بہت سی درسی کتابیں پڑھیں۔ اس زمانے میں مدراس کو بلدہ فضل و کمال کی حیثیت حاصل تھی اور وہاں بحر العلوم مولانا عبدالعلی فرنگی محلی کے مدرسے میں مولانا علاء الدین انصاری لکھنوی کا سلسلہ تدریس جاری تھا۔ مولانا علاء الدین اپنے علم و ادراک کی وجہ سے ”ملک العلماء“ کے لقب سے ملقب تھے۔ سید عبداللطیف نے بدراس میں ان سے بھی استفادہ کیا اور ۱۲۴۲ھ میں سند فراغ حاصل کی۔ ۱۲۶۰ھ میں عازم حجاز مقدس ہوئے اور حج بیت اللہ کیا۔ یہ وہ زمانہ تھا جب حضرت شاہ محمد اسحاق ویلوری ہندوستان سے ہجرت کر کے مکہ مکرمہ تشریف لے گئے تھے اور وہاں درس حدیث دیتے تھے۔ سید عبداللطیف ان کی خدمت میں حاضر ہوئے اور ان سے حدیث کی کتابیں پڑھیں۔ ۱۲۶۲ھ میں ان سے سند حدیث لی۔ اس کے بعد ہندوستان واپس آئے اور درس تدریس کا سلسلہ شروع کیا۔ پھر اس عالم دین اور فقیہ نامور نے پوری زندگی علوم و معارف کی نشر و اشاعت میں صرف کر دی۔

سید عبداللطیف حسینی وسیع العلم، بہیم و فرین اور ذہین فطین عالم تھے۔ آخر عمر

میں انگریزی زبان سیکھی اور ملکہ برطانیہ کو انگریزی میں ایک رسالہ لکھ کر بھیجا جس میں اس کو قبول اسلام کی دعوت دی۔ یہ ۱۸۵۷ء کے بعد کا دور تھا اور ہندوستان انگریزی حکومت کے قبضے میں چلا گیا تھا۔ انگریزی حکومت نے اس عہد میں مسلمانوں پر جو مظالم ڈھائے، وہ برطانوی حکومت کی تاریخ جبر و استبداد کا ایک نہایت الم ناک باب ہے۔ اس عہد میں کسی انگریز کو اسلام کی دعوت دینا، بالخصوص ملکہ برطانیہ کے سامنے اسلام کی حقانیت ثابت کرنا اور پھر اس کو قبول کرنے پر زور دینا، انتہائی مشکل کام تھا۔ لیکن سید موصوف کی جرأت مومنانہ اور جذبہ تبلیغ اسلام ملاحظہ ہو کہ اسلام اور مسلمانوں کے سخت دشمنوں کو بھی اس کی دعوت سے رہے ہیں۔

اس وقت سید عبداللطیف مدراس میں قیام پذیر تھے۔ سید محمد علی حسینی رام پوری بھی وہیں تھے۔ ایک اور عالم مولانا جمال الدین انصاری لکھنوی بھی مدراس میں اقامت فرماتے تھے۔ سید محمد علی حسینی رام پوری، امیر المجاہدین سید احمد شہید بریلوی کے مرید اور علاقہ مدراس میں ان کے خلیفہ تھے، جب کہ مولانا جمال الدین انصاری ان کے شدید مخالف تھے، وہ مولانا محمد اسماعیل شہید دہلوی کی تکفیر کرتے اور ان کی کتاب "تقویۃ الایمان" کو غلط قرار دیتے تھے۔ اس مسئلے میں سید محمد علی رام پوری اور مولانا جمال الدین انصاری کے درمیان بحث شروع ہوئی، جو بہت جلد شدید نزاع کی صورت اختیار کر گئی، پھر علمائے مدراس میں یہ سلسلہ بحث انتہائی نازک صورت حال میں بدل گیا تھا۔ سید عبداللطیف حسینی نے ان دنوں سید محمد علی رام پوری سے ملاقات کی، وہ ان کے حامی تھے۔ چنانچہ اس موضوع سے متعلق انہوں نے ایک کتاب بھی تصنیف کی، جس میں علمائے مدراس اور سید محمد علی رام پوری کے درمیان نزاعی مسائل کو وضاحت سے بیان کیا۔ اس کتاب کو انہوں نے "القول الفصل" کے نام سے موسوم فرمایا۔ "القول الفصل" کے علاوہ سید عبداللطیف حسینی نے چند اور کتابیں بھی تصنیف کیں جن میں "جواہر الخطاب" اور "جواہر السلوک" شامل ہیں۔ سید عبداللطیف حسینی نقوی دہلوی، تیرھویں صدی ہجری کے ہندی علما میں

ممتاز حیثیت رکھتے تھے اور حدیث و فقہ کے ماہرین میں شمار ہوتے تھے۔ انھوں نے المحرم
۱۲۸۹ھ کو مدینہ منورہ میں وفات پائی۔^{۲۸۷}

۲۹۔ سید عبدالمغنی پھلواروی

پھلواروی کے علمائے نام دار اور فقہائے ذی اکرام میں سید عبدالمغنی بن معین الدین
ہاشمی جعفری پھلواروی کا اسم گرامی قابل ذکر ہے۔ یہ اس نواح کے شیخ و عالم اور فقیہ و
مفتی تھے۔ پھلواروی میں پیدا ہوئے اور وہیں نشوونما پائی۔ شیخ وحید الحق پھلواروی سے
علم حاصل کیا اور شیخ مجیب اللہ جعفری سے تصوف و طریقت کا درس لیا۔ فقہ و
اصول اور دیگر علوم عربیہ میں یگانہ عصر ہوئے اور بہت شہرت پائی۔ ماہر فقہ و اصول اور
عالم کتاب و سنت ہونے کی وجہ سے مدت دراز تک پھلواروی کے عہدہ افتاب پر
متعین رہے۔

اپنے دور کے جلیل القدر فاضل اور پرہیزگار عالم تھے۔ اپنے مفوضہ فرائض کو
نہایت حسن و خوبی سے انجام دیتے رہے اور حتی الامکان کسی کو کبھی شکایت کا موقع
نہیں دیا۔ بلند اخلاق اور عالی کردار عالم تھے۔ انتہائی سوج بچار اور غور و فکر کے بعد
فتویٰ جاری کرتے۔

پھلواروی کے اس نامور عالم و فقیہ نے ۲۷۔ رمضان المبارک ۱۲۳۳ھ کو اپنے
وطن پھلواروی میں وفات پائی اور وہیں مدفون ہوئے۔^{۲۸۸}

۳۰۔ مفتی عبدالواجد خیر آبادی

مفتی عبدالواجد خیر آبادی، سدکا حنفی تھے اور شیخ عصر اور عالم کبیر تھے شیخ محمد علم

۲۹۹ نزہۃ الخواطر، ج ۷، ص ۳۰۹، ۳۱۰ بحوالہ حدیقة المرام

۳۰۰ نزہۃ الخواطر، ج ۷، ص ۳۱۱

سندیلوی کے بھانجے تھے۔ اکثر کتبِ درسیہ انہی سے پڑھیں، پھر بعض کتابوں کے لیے قاضی و حاج الدین گوپاموی کی خدمت میں حاضر ہوئے۔ شیخ احمد اللہ حسینی خیرآبادی سے شرح ہدایۃ الحکمت کا کچھ حصہ پڑھا۔

فارغ التحصیل ہونے کے بعد خیرآباد ہی میں قیام کیا اور درس و تدریس میں مصروف ہو گئے۔ طویل عرصے تک یہ خدمت انجام دیتے رہے اور بہت سے علماء طلباء کو مستفید فرمایا۔

بعد ازاں راجہ ٹکیت رائے نے لکھنؤ تشریف لانے کی دعوت دی اور اس شہر کا منصب افتا پیش کیا۔ یہ اس زمانے کا بہت بڑا منصب تھا جس پر فقہیات کے کسی ماہر سی کو متمکن کیا جاتا تھا۔ افتا کی مشغولیتوں کے ساتھ ساتھ لکھنؤ میں مسندِ درس بھی آراستہ کی اور متعدد علماء و طلباء کو تعلیم دی۔ ان کے شاگردوں کی وسیع تعداد میں مولانا فضل امام خیرآبادی بھی شامل ہیں۔

۱۳۱۱ھ

مفتی صاحب مدوح نے جمعۃ المبارک کی رات ۲ شوال ۱۳۱۶ھ کو وفات پائی۔

۳۱۔ مفتی عبدالواحد فرنگی محلی لکھنوی

مفتی عبدالواحد انصاری فرنگی محلی لکھنوی تیرھویں صدی ہجری کے شیخ و فاضل اور مفتی تھے۔ بحر العلوم مولانا عبدالعلی فرنگی محلی کے پوتے اور مولانا عبدالاعلیٰ کے بیٹے تھے۔ فقہ و اصول میں دسترس رکھتے تھے۔ مولد و منشا لکھنؤ ہے۔ ابتدائی درسی کتابیں مولانا ازہار الحق لکھنوی سے پڑھیں۔ اس زمانے میں ان کے جدِ محترم مولانا عبدالعلی مدراس کی مسندِ درس پر فائز تھے۔ عبدالواحد نے مدراس کا عزم کیا اور انتہائی کتابوں کی تکمیل اپنے جدِ امجد سے کی، مسندِ فیراغ بھی انہی سے لی۔ فتویٰ نگاری اور فقہیات میں عبور تھا، اس لیے کسی اونچے منصب کے متمنی تھے۔ اس وقت بنگال کا چیف جسٹس انگریز تھا جس کا نام

زنگٹن تھا۔ مفتی صاحب اس کے پاس لکھتے پہنچے اور وہاں کی عدالتِ عالیہ میں عہدہٴ قضا و
افتا کی درخواست کی۔ کافی عرصہ اس سلسلے میں وہاں مقیم رہے، لیکن یہ منصب قاضی
نجم الدین کا کوری کے سپرد تھا، مفتی صاحب کو حاصل نہ ہو سکا۔ قاضی صاحب مدوح
کی وفات کے بعد دوبارہ کوشش کی تو یہ عہدہ مفتی میراج الدین کے حصے میں آیا۔
مفتی صاحب اب بھی اس کے حصول میں ناکام رہے۔ بعد ازاں انھیں پنجاب
کے شہر "رہتک" کا قاضی و مفتی بنایا گیا اور دو سو پچاس روپے ماہانہ تنخواہ
مقرر ہوئی۔ کافی عرصے تک رہتک میں یہ خدمت انجام دیتے رہے۔ پھر رہتک
سے ان کو پانی پت بھیج دیا گیا۔ وہاں بھی سرکاری طور پر اسی منصب پر فائز رہے۔ پانی پت
میں تبدیل ہونے کے کچھ عرصہ بعد وفات پا گئے۔

مفتی عبدالواحد فرنگی محلی نے علم و فضل کی گود میں پرورش پائی تھی اور اپنے
عہد کے نامور علمائے احناف میں ان کا شمار ہوتا تھا۔ ۲۹ محرم ۱۲۶۱ھ میں ان کا انتقال
ہوا۔ ان کی کسی تصنیف کا علم نہیں ہو سکا۔

۳۲ — مولانا عبدالوہاب مدراسی

مولانا عبدالوہاب مدراسی کے والد کا نام مولانا محمد غوث اور دادا کا ناصر الدین تھا۔
مسکاف شافعی تھے اور اہل علم خاندان کے فرد تھے۔ ۵ جمادی الاولیٰ ۱۲۰۸ھ کو مدراس
میں پیدا ہوئے۔ بحر العلوم مولانا عبدالعلی فرنگی محلی اس وقت مدراس میں نواب محمد علی
خان والا جاہ کے مدرسے میں فرائض تدریس انجام دیتے تھے اور پورے ہندوستان
میں ان کے فضل و کمال کا شہرہ تھا۔ عبدالوہاب اسی شہر کے رہنے والے تھے اور ان
کے خاندان کے لوگ بحر العلوم کی فراوانی علم سے خوب آگاہ تھے۔ وہ عبدالوہاب

۱۳۲ھ تذکرہ علمائے ہند، ص ۱۳۶ — نزہۃ الخواطر، ج ۷، ص ۳۱۳ —

تذکرہ علمائے فرنگی محلی، ص ۱۲۲۔

کو بحر العلوم کی خدمت میں لاتے اور اس نو عمر طالب علم نے ان سے تبرکاً علم صرف کی ابتدائی کتاب میزان الصرف پڑھی۔ اس کے بعد مولانا عبدالقادر، مولانا جعفر حسین اور مولانا علاء الدین لکھنوی وغیرہ علمائے عصر اور اساتذہ علم و فن کی خدمت میں حاضر ہوئے اور ان سے مختلف علوم و فنون کی کتابیں پڑھیں۔ آخری اور انتہائی کتابوں کی تکمیل اپنے والد مکرم مولانا غوث محمد سے کی اور انہی سے سند فراغت حاصل کی۔ شیخ علی بن عبداللہ حموی اس زمانے میں قرأت و تجوید کے ماہر تھے، فارغ التحصیل ہونے کے بعد عبدالوہاب نے ان سے شرف تلمذ حاصل کیا اور قرأت و تجوید سیکھی۔

یہ جلیل القدر شافعی عالم دو مرتبہ حج و زیارت کی سعادت سے بھی بہرہ ایزد وڑ ہوئے۔ پہلا حج ۱۲۶۲ھ میں کیا اور دوسری مرتبہ ۱۲۷۸ھ میں یہ شرف حاصل کیا۔ مولانا عبدالوہاب کا شمار مدراس کے امرائے سلطنت میں ہوتا تھا اور وہاں کے نواب نے ان کو متعدد بڑے بڑے خطابات سے سرفراز کیا تھا۔ مثلاً مدار الامرا، مدیر الملک، مختار الدولہ، وزارت خان بہادر، ارسطو جنگ وغیرہ خطابات سے ممتاز تھے۔ ان کے والد محترم بھی جید عالم ہونے کے باوجود حکومت مدراس کے اعلیٰ مناصب پر متعین رہے تھے، ان کی وفات کے بعد یہ مناصب بلکہ اس سے بھی زیادہ بیٹے کو تفویض ہوئے۔

مولانا عبدالوہاب بلند اخلاق، باہمت، جرأت مند اور سخی تھے اور معاملات دین و دنیا کی عقدہ کشائی میں ماہر تھے۔ ان کے والد نے ۱۱ صفر ۱۲۳۸ھ کو وفات پائی اور اس کے بعد ان کو بعض حکومتی ذمے داریوں پر مامور کیا گیا۔ ۱۲۴۲ھ میں افواج مدراس کے سربراہ مقرر ہوئے، ۱۲۵۴ھ میں منصب وزارت سے سرفراز ہوئے، ۱۲۶۰ھ میں کئی بڑے بڑے خطابات سے نوازے گئے۔ ۱۲۷۰ھ میں حکومت کی ذمے داریوں سے الگ ہو گئے۔

۱۲۳۸ھ سے لے کر ۱۲۷۰ھ تک حکومت مدراس کے متعدد اہم مناصب پر

فائز ہے، لیکن پانچ سال کے اس طویل عرصے میں والی مدراس نے ان کو ہمیشہ ان آداب سے مستثنیٰ قرار دیا رکھا، جن کا کسی والی ریاست کے حضور پیش ہونے کے وقت امرائے عمال کے لیے بجا لانا ضروری ہے۔ یعنی سلام اور کورنش وغیرہ سے ان کو کوئی تعلق نہ تھا۔

اس عالم دین میں ایک بہت بڑی خوبی یہ تھی کہ حکومت کی تمام ذمے داریاں سرانجام دینے کے ساتھ درس و تدریس اور تصنیف و تالیف کے لیے بھی وقت دیتے تھے۔ ان کی تصنیفات میں مندرجہ ذیل کتابیں شامل ہیں :-

۱۔ اکمل الوسائل لرجال الثماتل :- یہ کتاب شمائل ترمذی کے رجال سے متعلق ہے۔

۲۔ الکواکب الداریہ منتخب احادیث مجالسۃ الدینوریہ :-

۳۔ کشف الاحوال عن نقد الرجال :- ضعیف روایت حدیث سے متعلق ہے۔

۴۔ مبداء الغرر فی اسماء القراء العشرہ :-

۵۔ ایک رسالہ جغرافیہ سے متعلق۔

۶۔ نہایۃ السؤل فی مناقب ریحانۃ الرسول۔

۷۔ کاشف الرموزات الی الورقات :- یہ کتاب اصول فقہ سے

متعلق ہے۔

۸۔ ہبۃ الوہاب :- یہ فقہ شافعی کے بارے میں ہے۔

۹۔ سند الزامین فی الرد علی الوہابیین :-

یہ تمام کتابیں عربی میں ہیں :-

۱۰۔ سفر نامہ :-

مدراس کے اس شافعی مسلک فقیہ نے تہتر سال کی عمر پائی اور ۵ ربیع الاول

۱۲۸۵ھ کو انتقال کیا۔

۳۳۳۔ قاضی علی احمد گوپاموی

قاضی علی احمد بن قاضی مصطفیٰ علی خاں غارتی گوپاموی کو قاضی ارتضیٰ علی خاں کے نام سے بھی موسوم کیا جاتا ہے۔ اپنے دور اور علاقے کے شیخ و فاضل اور علامہ تھے۔ کثیر الدرس اور کثیر الافادہ عالم تھے۔ ۱۱۹۸ھ میں صوبہ یوپی کے شہر گوپامٹو میں پیدا ہوئے۔ ان کے والد قاضی مصطفیٰ علی خاں کا شمار اپنے عہد کے جید علما میں ہوتا تھا۔ بیٹے نے درس نظامیہ کی ابتدائی کتابیں اپنی سے پڑھیں۔ مزید تعلیم کے لیے لکھنؤ گئے، وہاں اساتذہ عصر کی کثیر تعداد مشغول درس و افادہ تھی، ان کی خدمت میں گئے اور حصول علم کیا۔ سات سال علمائے لکھنؤ سے استفادہ کرتے رہے۔ پھر سندیل گئے، وہاں منطق و فلسفہ کے مشہور عالم ملا محمد اللہ سندیلوی کے بیٹے مولانا حیدر علی سندیلوی کا سلسلہ درس جاری تھا، اس میں شامل ہوئے اور منطق، فلسفہ اور علم کلام کی تحصیل کی۔ بعد ازاں بگرام کا قصد کیا، بگرام میں مولانا ابراہیم مالا باری سے علم حدیث پڑھا اور شیخ نصیر الدین سعدی بگرامی سے اخذ طریقت کیا۔ سات سال بگرام میں مقیم رہے۔ جب علوم عقلیہ و نقلیہ اور تصوت و سلوک میں مہارت پیدا کر لی تو واپس اپنے وطن گوپامٹو تشریف لے گئے۔

اس زمانے میں ان کے والد قاضی مصطفیٰ علی خاں بہادر مدراس کے قاضی القضا تھے، یہ بھی ۱۲۲۵ھ میں مدراس چلے گئے اور وہاں درس و تدریس کا سلسلہ شروع کر دیا۔ ۱۲۳۰ھ میں وہاں سے برفنا پر نائز ہوئے۔ ۱۲۳۲ھ میں ان کے والد قاضی مصطفیٰ علی خاں نے وفات پائی۔ ان کی وفات کے بعد ۱۲۳۵ھ میں انھیں چتر پور کے قاضی مقرر کیا گیا۔ ۱۲۴۱ھ میں شیخ عمر بن عبدالکریم مکی سے مکاتباً شرف سند و اجازہ حاصل کیا۔ ۱۲۴۳ھ میں ان کو مدراس کے جنوبی بلا و قصبات کا عہدہ قاضی القضاة تفویض ہوا۔ اس عہدہ جلیلہ پر تیرہ سال متمکن رہے۔ اس سے کئی سال بعد فریضہ حج ادا کرنے کے لیے حرمین شریفین گئے اور وطن واپس آتے وقت جدیدہ کے مقام پر وفات پائی۔

قاضی علی احمد و ناموں سے موسوم ہیں، ایک قاضی علی احمد سے اور دوسرے قاضی ارتضائے علی خاں سے معلوم ہوتا ہے، ارتضائے علی خاں ان کا سرکاری لقب تھا، جو چتر پور کے مفتی اور مدراس کے جنوبی شہروں کا قاضی القضاة مقرر ہونے کے بعد ملا۔ چونکہ اصل وطن گویا مٹو تھا، اس لیے قاضی علی احمد گویا مٹو کہلائے۔ پھر مدراس کو اپنا مسکن بنا لیا تھا اور وہاں جا کر قاضی القضاة کے عہدے سے سرفراز ہو گئے تھے، لہذا قاضی ارتضائے علی خاں مدراسی کے نام سے موسوم کیے گئے۔

یہ عالم دین تیرھویں صدی ہجری میں علاقہ مدراس اور جنوبی ہند کے بہت بڑے مفتی، قاضی اور فقیہ تھے۔ مدراس اور اس کے گرد و نواح میں علم و کمال کے اعتبار سے کوئی ان کا حریف نہ تھا، مسائل فقہ میں ان کے فتوے اور فیصلے کو حرف آخر سمجھا جاتا تھا۔ قضا و افتا کی عظیم ذمے داریوں کے ساتھ ساتھ ان کا سلسلہ تدریس بھی جاری تھا، جو بہت وسیع تھا۔ ان سے بے شمار علما و طلبانے استفادہ کیا اور مرتبہ بلند کو پہنچے۔ علاوہ ازیں بہت سی کتابیں بھی تصنیف کیں۔ انھوں نے ہر علمی محاذ پر کام کیا اور شہرت پائی۔ ان کی تصنیفات مندرجہ ذیل ہیں :-

۱۔ النفاۃ الارتضائیہ شرح میزان البلاغہ : شاہ عبدالعزیز محدث دہلوی کی تصنیف میزان البلاغہ کی شرح۔

۲۔ الفرائض الارتضائیہ : علم وراثت سے متعلق ہے۔

۳۔ نقود الحساب۔

۴۔ تنبیہ الغفول فی اثبات ایمان اباہ الرسول : جیسا کہ نام سے ظاہر ہے، اس میں آنحضرت کے والدین کا ایمان ثابت کیا گیا ہے۔

۵۔ شرح قصیدہ بردہ : بوسیری کے قصیدہ بردہ کی شرح۔

۶۔ حاشیہ علی شرح ہدایۃ الحکمۃ : شیرازی کی شرح ہدایۃ الحکمۃ پر حاشیہ۔

۷۔ حاشیہ علی میرزا اہد :

۸۔ حاشیہ علی میرزا اہد، ملا جلال :

۹ - حاشیہ علی میرزا ہد شرح المواقف -

۱۰ - فارسی اشعار کا دیوان -

۱۱ - الفوائد السعدیہ :- سلوک و تصوف سے متعلق

۱۲ - منحة السراہ فی شرح الدعاء :- اس کا نام کاشف الضراء بھی ہے -

۱۳ - شرح اسماء اللہ الحسنی :- ۱۲۲۲ھ میں تصنیف کی -

نزهة الخواجا
سید شہیر نے اس نامور عالم و فقیہ کی تاریخ وفات شعبان ۱۲۴۰ھ

تحریر کی ہے اور تذکرہ علمائے ہند میں سال وفات ۱۲۵۱ھ مرقوم ہے۔

تذکرہ علمائے ہند کے مصنف کا یہ لکھنا کہ وہ "در سال دو از وہ صد و پنجاہ و یک ہجری

وفات فرمودہ" ۱۲۵۱ھ میں فوت ہوئے صحیح نہیں - ۱۲۲۲ھ میں وہ بلا دہلی میں مدرس

کے قاضی القضاة مقرر ہوئے اور نیزہ سال اس عہدے پر متمکن رہے - اس حساب سے وہ

۱۲۵۱ھ میں زندہ تھے - اس کے بعد حج بیت اللہ کو تشریف لے گئے - ظاہر ہے یا تو

صاحب تذکرہ علمائے ہند کو ان کی تاریخ وفات میں سہو ہو گیا ہے یا یہ کتابت کی

غلطی ہے -

۳۴ - سید علی اعظم پھلواری

پھلواری ہندوستان کے صوبہ بہار کا ایک مردم خیز شہر ہے - پیرھویں صدی ہجری

میں، اس شہر میں جن ارباب علم اور اصحاب فقہ نے جنم لیا، ان میں سید علی اعظم بن سید

افضل حسینی پھلواری کا اسم گرامی بھی شامل ہے - یہ جنفی المسک فقیہ تھے اور اپنے وقت

کے شیخ و فاضل بزرگ تھے - زہد و عبادت اور تقویٰ و تہذیب میں یکتا تھے عصر تھے -

مولانا عبدالغنی بن عبدالغنی جعفری سے تحصیل کی اور مرتبہ کمال کو پہنچے! اخذ طریقت

۱۲۴۰ھ تذکرہ علمائے ہند، ص ۲۱ - نزهة الخواطر، ج ۴، ص ۳۲۲، ۳۲۵

بمحلہ ہر جہاں تاب -

شیخ ابوالحسن پھلواروی سے کیا مسائل میں مرجع خلافت تھے۔ اس برصغیر میں جو بدعات پھیلی ہوئی ہیں ان کی شدید مخالفت کرتے اور لوگوں کو کتاب و سنت پر عمل کرنے اور خلافت مشریح امور سے بچنے کی تاکید فرماتے۔ انھوں نے ایک کتاب بھی تصنیف کی، جس میں قرآن و حدیث اور فقہ کی روشنی میں بزرگوں کے مزاروں پر نذر و نیاز دینے کی مخالفت کی ہے اور بتایا ہے کہ ائمہ فقہ سے یہ رسوم کہیں منقول نہیں، یہ سب چیزیں بعد کی پیداوار ہیں۔ یہ کتاب انھوں نے ۱۲۸۲ھ میں تصنیف کی۔

پھلواروی کے اس عالم و فقیہ نے ۲ جمادی الاولیٰ ۱۲۹۸ھ میں داعی اجل کو لبیک کہا۔

۳۵۔ سید علی حبیب ہاشمی پھلواروی

ہندوستان کے صوبہ بہار میں بے شمار اصحاب علم اور ارباب فضل پیدا ہوئے۔ اس صوبے کے شہر قصبے اور قریب علمی لحاظ سے نہایت زرخیز تھے۔ جگہ جگہ علما کا سیرا تھا اور گاؤں گاؤں میں مدرسے قائم تھے۔ ان مراکز علم میں ایک قابل ذکر مرکز "پھلواروی" تھا۔ یہ شہر صحیح معنوں میں تصوف و طریقت کا گلستان اور علم و معرفت کا مہکتا ہوا باغ تھا۔ تیرھویں صدی ہجری اور انیسویں صدی عیسوی میں اس جنت علم میں جن حضرات نے جنم لیا ان میں مولانا سید علی حبیب بن ابوالحسن بن نعمت اللہ ہاشمی جعفری کا اسم گرامی لائق تذکرہ ہے۔ وہ اپنے وقت کے شیخ و فاضل اور صالح عالم دین تھے۔ ۲۵ رمضان ۱۲۲۹ھ کو پیدا ہوئے۔ عمر کی چند منزلیں طے کیں تو حصول علم میں مشغول ہو گئے۔ خاندان کے تمام افراد میدان علم کے شہسوار تھے اور ماحول نہایت صاف ستھرا تھا۔ بعض ابتدائی مروجہ کتابیں اپنے والد مکرم سید ابوالحسن سے پڑھیں، بڑی کتابوں کے لیے اپنے بھائی نور العین اور چچا ابوتراب اور محمد حسین کے

۳۵۔ نزہۃ الخواطر ج ۷، ص ۳۲۷، ۳۲۸، بحوالہ تاریخ الکلا۔

حلقہ درس میں شامل ہوئے۔ یہ تمام حضرات مولانا احمدی پھلواروی کے تلامذہ میں سے تھے۔

اس زمانے میں ان کے بھتیجے سید آل احمد پھلواروی جو جدید عالم تھے، مدینہ طیبہ میں فرودکش تھے۔ وہ مدینہ منورہ سے پھلواروی آئے اور مسندِ درس آراستہ کی بے شمار حضرات نے ان سے استفادہ کیا۔ استفادہ کرنے والوں کی وسیع فہرست میں صاحبِ ترجمہ سید علی حبیب پھلواروی کا نام نامی بھی شامل ہے۔ انھوں نے سید آل احمد سے پوری صحاح ستہ پڑھی اور سند و اجازہ سے سعادت اندوز ہوئے۔

سید علی حبیب پھلواروی تیسری صدی ہجری میں ارضِ ہند کے نامور عالم اور فقیہ تھے۔ ان کو کتابیں جمع کرنے اور ان کا مطالعہ کرنے کا بے حد شوق تھا۔ مسائل فقہ پر کامل عبور تھا۔ سنتِ رسول کے شیدائی اور عمل بالحدیث میں انتہائی حریص تھے۔ بہت بڑے مبلغ اور متبع کتاب و سنت تھے۔ بدعات و محدثات کے شدید مخالف تھے۔ بزرگانِ دین کی قبروں پر حصولِ برکت کے لیے حاضری دینے، اصحابِ قبور سے مرادیں مانگنے، نذر و نیاز دینے، قبروں پر چراغ جلانے اور مجالسِ عرس منعقد کرنے کی سختی سے تردید کرتے اور اُسے خلافِ قرآن و حدیث قرار دیتے تھے۔

ابتلا کے وقت نمازِ فجر میں دعائے قنوت کو جائز ٹھہراتے، تشہد میں رفعِ سبائب کے قائل اور سرری نمازوں میں فاتحہ خلف الانام کے جواز کا فتویٰ دیتے تھے۔ بعد از کوع اور دونوں سجدوں کے درمیان ادعیہٴ مائورہ خود بھی پڑھتے اور دوسروں کو بھی اس کی تاکید کرتے۔ ارکانِ نماز نہایت اعتدال سے ادا کرتے اور اول وقت میں نماز پڑھتے۔

سید علی حبیب پھلواروی متعدد کتابوں کے مصنف بھی ہیں، جو فقہ و عقائد سے متعلق رکھتی ہیں۔ ان میں سے چند کتابیں یہ ہیں :-

۱۔ النعمة العظمیٰ :- یہ ان کی پہلی تصنیف ہے، جو بعض مسائل شرعیہ سے متعلق ہے۔ اس میں چند مسائل جو حدیث کے خلاف ہیں، ان سے بعد میں رجوع کر لیا تھا۔

۲۔ شواہد الجمعہ: اس میں ثابت کیا ہے کہ ہرستی اور ہر شہر کے لوگوں پر جمعہ پڑھنا فرض ہے۔ فرضیت جمعہ کے سلسلے میں فقہائے حنفیہ نے جو ثمر الطیبان کی ہیں حدیث کی رو سے نہیں غلط فرمایا ہے۔

۳۔ الاسوۃ الحسنہ: خلفائے راشدین کی فضیلت سے متعلق ہے۔

۴۔ صلاۃ المحبین:-

۵۔ فارسی اشعار کا دیوان:-

سید علی حبیب جعفری پھلواری شاعر بھی تھے، ان کا ایک فارسی دیوان بھی ہے۔
نصر تخلص کرتے تھے۔

ان میں ایک بڑی خوبی یہ تھی کہ فقہ حنفیہ کے مسائل پر گہری اور وسیع نظر رکھتے تھے۔ ان کا حدیث صحیحہ سے موازنہ کرتے، جو مسئلہ حدیث کے مطابق ہوتا اس پر عمل کرتے اور جو حدیث سے ہم آہنگ نہ ہوتا، اُسے بلا تامل ترک کر دیتے۔

پھلواری کے اس ممتاز عالم و فقیہ نے دو شنبہ کے روز ۲۷ ربیع الاول ۱۲۹۵ھ کو وفات پائی۔

۳۶۔ سید علی سجاد جعفری پھلواری

بڑے بغیر پاک و ہند اس عالم آب و گل کا وہ خطہ ہے جس کے تمام بلاد و اقطار اور قصبات و دیہات میں اصحاب معرفت و ادراک نے جنم لیا اور ہر جگہ علم و عرفان کی شمعیں روشن ہوئیں۔ بعض علاقوں میں تو اس کثرت سے علما پیدا ہوئے کہ اس کو حد و شمار کے دائرے میں لانا اگر ممکن نہیں تو مشکل ضرور ہے۔ دوڑ تک نظر دوڑا کر دیکھتے اہل علم کے خیمے گڑے ہوئے دیکھائی دیں گے اور ان سے قال اللہ و قال الرسول کی دلنواز صدائیں بلند ہو کر بار بار پرودہ سماع سے ٹکرائیں گی۔ بالخصوص

۱۳۶ نزهة الخواطر، ج ۷، ص ۳۳۱، ۳۳۲۔ تذکرہ علمائے ہند (ص ۲۱۷) میں صرف یہ

لفظ مرقوم ہیں: "مولوی علی حبیب سجادہ نشین پھلواری۔"

یوپی اور بہار میں تو گاؤں کے گاؤں اصحاب تصوف اور اہل علم سے بھرے پڑے تھے۔ ان مقامات میں صوبہ بہار کے قصبہ پھلواری کو ہمیشہ خاص اہمیت حاصل رہی ہے۔ یہ قصبہ صحیح معنوں میں علم پرور اور علما آفرین تھا۔ صدیوں سے یہاں علم کی نہری جاری اور معرفت کے چشمے رواں ہیں۔ یہاں کے تیرھویں صدی ہجری کے علما کی وسعت پذیر فہرست میں جن حضرات کو نمایاں مقام حاصل ہے، ان میں سید علی سجاد جعفری پھلواری کا نام نامی لائق تذکرہ ہے۔ ان کے والد کا اسم گرامی سید نعمت اللہ اور دادا کا مجیب اللہ ہاشمی جعفری پھلواری تھا۔ اس خاندان کے سب افراد عالی مرتبہ کے حامل تھے اور ہر شخص میدان کمالات میں ایک دوسرے سے بڑھ کر تھا۔

سید علی سجاد کی تاریخ ولادت ۱۹ ذیقعدہ ۱۱۹۹ھ ہے پھلواری کے اس نوسہال نے مولانا احمدی بن وحید الحق ہاشمی جعفری سے حصول علم کیا جو اپنے علاقے اور عہد کے جید عالم اور نامور مدرس تھے۔ طریقت و سلوک کی منزلیں اپنے والد گرامی سید نعمت اللہ کی صحبت میں طے کیں اور ایک عرصے تک ان سے مستفیض ہوتے رہے۔ علم سے فراغت کے بعد خود مسند تدریس آراستہ کی اور بے شمار تشنگان علوم کی علمی تشنگی بجھائی۔ سلوک و تصوف کی روح پرور وادی سے بھی بہت سے لوگوں کو روشناس کرایا۔ تصنیف و تالیف کی راہوں میں بھی قدم زن ہوئے۔ شعر و شاعری کی محفلیں بھی آراستہ کیں۔ غرض ہر مقام علم پر رسانی حاصل کی اور ہر باب خیر پر دستک دی۔ ان کی تصنیفات میں درج ذیل کتابیں قابل ذکر ہیں :-

۱۔ فضائل آنحضرت صلی اللہ علیہ وسلم

۲۔ صلوٰۃ النبی صلی اللہ علیہ وسلم

۳۔ رسالہ در فقہ حنفی

۴۔ دیوان شعری، فارسی

سید علی سجاد ہاشمی جعفری پھلواری نے ۱۸ رمضان ۱۲۷۱ھ کو اس دنیائے فانی سے منہ

موترا اور عالم آخرت کی راہ لی۔

۱۳۷۷ نزہۃ الخواطر، ج ۷، ص ۳۳۲ بحوالہ مشجرہ شیخ بدرالدین

۳۷ — سید علی کبیر الہ آبادی

سید علی کبیر بن علی جعفر بن علی رضابن فقیر اللہ حسینی الہ آبادی تیرھویں صدی ہجری کے علمائے ہند میں علمی اور تحقیقی اعتبار سے نہایت ممتاز تھے شیخ و فاضل اور منشی بزرگ تھے۔ فقہ اور دیگر علوم پر عبور حاصل تھا۔ ۲۸ محرم ۱۲۱۲ھ کو الہ آباد میں ولادت ہوئی۔ مختصراتِ درسیہ اپنے والدِ مکرم کے عم محترم سید نور الحسن سے پڑھیں۔ شرح ہدایۃ الحکمت اور شرح عقائد نسفی کے لیے شیخ رضی الدین الہ آبادی اور ان کے بیٹے نصیر الدین الہ آبادی کے سامنے زانوئے شاگردی تہہ کیا۔ تحریرِ تقلیدیں سلم العلوم، شرح سلم، میرزا ہدایا جلال، رسالہ میرزا ہد و غیرہ کتب منطق کی تحصیل شیخ بربان الدین نقیہ دلوی سے کی۔ مختصر المعانی کا کچھ حصہ مولانا محمد حنیف ولایتی سے پڑھا۔ باقی کتبِ درسیہ مولانا روح الفیاض مومی سے مکمل کیں اور ان سے مختلف علوم و فنون میں بہت استفادہ کیا۔ سید علی کبیر کے والد محترم سید علی جعفر علوم ظاہری و باطنی میں مہارت رکھتے تھے، ان سے سندِ حدیث بھی لی اور اخذِ طریقت بھی کیا۔ سید اور یس معربی محدث سے بھی حدیث کی سند حاصل کی۔ فارغ التحصیل ہونے کے بعد تدریس و تصنیف میں مشغول ہوئے اور اس میں خوب شہرت پائی۔

سید علی کبیر الہ آبادی بہت سی کتابوں کے مصنف ہیں، جن میں مندرجہ ذیل کتابیں شامل ہیں:

۱۔ تنقیۃ الصیر فی مناقب الخلفاء واصحاب التطہیر۔

۲۔ اتحاف ارباب الحیات لارواح الاموات۔

۳۔ وظیفۃ القبول فی تعیین مولد الرسول۔

۴۔ غایۃ التوضیح فی مشروعیۃ التبیح۔

۵۔ رسالہ ابطال تفتیہ۔

۶۔ ہدایۃ الاحباب فی کشف عما شجر بین الاحباب۔

زیر مطالعہ جلد اور اس سے پہلی جلدوں میں کاکوری کے بہت سے اہل علم اور اربابِ فقہ کا تذکرہ ہو چکا ہے۔ سائب ترجمہ مفتی عنایت احمد بھی کاکوری کے جید علما اور مشاہیر فقہاء میں سے تھے۔ ان کا سلسلہ نسب یہ ہے: عنایت احمد بن محمد بخش بن غلام محمد بن لطف اللہ۔ ولادت ۹ شوال ۱۲۲۸ھ (۵ اکتوبر ۱۸۱۳ء) کو بمقام دیوہ ہوئی۔ حصول علم کے لیے پہلے رام پور گئے۔ اس وقت تیرہ سال کی عمر تھی۔ وہاں مولانا سید محمد بریلوی سے صرف و نحو کی کتابیں پڑھیں۔ مولانا حیدر علی ٹونکی اور مولانا نور الاسلام دہلوی سے رام پور میں استفادہ کیا اور کافی عرصہ ان کے حلقہٴ درس میں رہے۔ اس کے بعد دہلی گئے اور مولانا شاہ محمد اسحاق دہلوی کے دائرہٴ شاگردی میں شامل ہوئے۔ ان سے حدیث کی کتابیں پڑھیں اور سند حاصل کی۔ اس کے بعد علی گڑھ کو روانہ ہوئے، وہاں شاہ عبدالعزیز محدث دہلوی اور شاہ رفیع الدین دہلوی کے شاگرد مولانا بزرگ علی مارہروی کی خدمت میں حاضری دی، ان سے معقول و منقول کی تعلیم حاصل کی۔ مولانا بزرگ علی کے بعد علی گڑھ میں ایک سال تک ان کے مدرسے میں پڑھاتے بھی رہے۔ یہ مدرسہ قلعے کی جامع مسجد میں تھا اور مغل حکمران محمد شاہ کے عہد میں علی گڑھ کے گورنر نواب ثابت خاں نے اپنی تعمیر کردہ مسجد میں قائم کیا تھا۔ مفتی عنایت احمد کے عہدِ انتہام میں صوبجات متحدہ کے لیفٹیننٹ گورنر نے خوش ہو کر ایک سو روپے انعام بھی دیا تھا، جو اس زمانے میں بہت بڑی رقم تھی۔ اس کی روداد اخبار الحقائق و تعلیم الخلائق "راگرہ" میں شائع ہوئی تھی، جس کے الفاظ یہ ہیں :-

"جنرل علی گڑھ :- وہاں کے جمیع مشرفا اور رؤسا جناب لیفٹیننٹ گورنر بہادر کے شکر گزار ہیں کہ جناب حال درس و تدریس مدرسہ علی گڑھ سے کمال رضامند ہوئے سو روپے انعام دے کر مولوی مفتی عنایت احمد مہتمم مدرسہ اور مدرسین کی ازلیں تحسین کی۔ واقعی میں وہ مدرسہ اور مہتمم مدوح اور درس سب قابل تحسین و آفرین ہیں کہ ایک عجیب علوم خیز مدرسہ ہے"

مفتی عنایت احمد بہت ذہین، فقیہیات کے ماہر اور عالمِ اجل تھے۔ اپنی قابلیت کی بنا پر

علی گڑھ کے مفتی مقرر ہوئے۔ تدریس کی مشغولیت کے ساتھ ساتھ تین سال یہ خدمت انجام دیتے رہے۔ اس کے بعد علی گڑھ کا عہدہ عدل و انصاف اور منصب قضا بھی ان کے سپرد ہوا۔

دو سال اس عہدے پر مامور رہے۔ پھر بریلی میں تبادلہ ہو گیا اور وہاں کے صدر امین مقرر کیے گئے۔ چار سال اس منصب پر فائز رہے۔ بعد ازاں ترقی کر کے آگرہ کے صدر اعلیٰ بنا دینے گئے۔ نئے منصب پر متمکن ہونے کے لیے بریلی سے آگرہ جا رہے تھے کہ ۱۸۵۷ء کا ہنگامہ بپا ہو گیا۔ یہ ۱۲۷۳ھ کی بات ہے قیام راستے محذوش ہو گئے، پورے ملک میں انفرافری پھیل گئی اور ادھر سے ادھر جانا اور سفر کرنا ممکن نہ رہا۔ چنانچہ ان حالات میں آگرہ نہ جاسکے، بریلی اور رام پور میں قیام رہا۔ اس اثنا میں مفتی صاحب نے ہندوستانیوں کی فوجی حکومت کی امداد کے لیے فتویٰ دیا تھا۔

۱۸۵۷ء میں اہل ہند نے پہلے انگریزوں کی پٹائی کی اور ان کو دل کھول کر مارا، اس کے بعد انگریزی حکومت نے حالات پر قابو پایا اور باشندگان ملک سے انتقام لینے لگے۔ اس میں مسلمانوں کو بالخصوص نقصان ہوا۔ جس کے چہرے پر وار ڈھی دیکھی اور عالم یاد اعظم معلوم ہوا پکڑ لیا گیا اور شدید سزا دی گئی۔ مفتی صاحب ممدوح بھی گرفت میں آگئے۔ بغاوت کے الزام میں مقدمہ چلا اور عبور دریا سے شور کی سزا ملی۔

مفتی صاحب جزائر انڈمان (کالا پانی) پہنچے تو ان کے پاس کوئی کتاب نہ تھی، لیکن اتنے ذہین اور متبحر عالم تھے کہ کتابیں نہ ہونے کے باوجود وہاں مستعد کتابیں تصنیف کیں۔ ان کی تصنیفات میں مندرجہ ذیل کتابیں شامل ہیں۔

۱۔ ترجمہ تقویم البلدان :- یہ ایک عربی کتاب ہے اور اپنے موضوع میں منفرد حیثیت رکھتی ہے۔ انڈمان کے انگریز حاکم نے اس کا عربی سے اردو میں ترجمہ کرنے کا ارادہ کیا۔ تاکہ بعد کو اسے اردو سے انگریزی میں منتقل کرنے میں آسانی رہے۔ عربی کے جو علما اس زمانے میں سیاسی قیدی کی حیثیت سے کالا پانی میں موجود تھے، ان میں سے بعض علما سے اس کا اردو ترجمہ کرنے کو کہا گیا، مگر کسی نے نہ کیا۔ مفتی صاحب سے کہا تو انھوں نے کر دیا، اس سے انڈمان کا

- انگریز حاکم بہت خوش ہوا، اور پھر یہی کتاب ان کی رہائی کا سبب بنی۔
- ۲۔ علم الفرائض :- یہ ان کی سب سے پہلی کتاب ہے جو ۱۲۶۲ھ میں طبع ہوئی۔ یہ علم فرائض کے بارے میں ہے۔
 - ۳۔ ملخصات الحساب :- ۱۲۶۳ھ میں شائع ہوئی۔
 - ۴۔ تصدیق المسیح و رد حکم القبیح :- ۱۲۶۸ھ میں طبع ہوئی۔
 - ۵۔ الکلام المبین فی آیات رحمة للعالمین :- ۱۲۷۰ھ میں طبع ہوئی۔
 - ۶۔ محاسن العمل الا فضل فی الصلوة :- یعنی نماز میں کون سے اعمال افضل ہیں مطبوعہ ۱۲۷۲ھ۔
 - ۷۔ الدر الفرید فی مسائل الصیام والقیام والعیق :- یہ کتاب نماز، روزہ قیام لیل اور عید کے مسائل پر مشتمل ہے۔ ۱۲۷۲ھ میں طبع ہوئی۔
 - ۸۔ ہدایات الاضاحی :- یہ رسالہ ۱۲۷۲ھ میں طبع ہوا۔
 - ۹۔ لیلۃ القدر :- یہ ایک رسالہ ہے جس میں شب قدر کے بارے میں فضائل مرقوم ہیں۔ ۱۲۷۲ھ میں طبع ہوا۔
 - ۱۰۔ فضل العلم والعلماء :- یعنی علم اور علمائے دین کے فضائل میں مطبوعہ ۱۲۷۲ھ۔
 - ۱۱۔ فضائل درود و سلام :- رسول اللہ صلی اللہ علیہ وسلم پر درود بھیجنے کے فضائل کے بارے میں ایک رسالہ مطبوعہ ۱۲۷۲ھ۔
 - ۱۲۔ مسیوں کی مذمت میں :- یہ ایک رسالہ ہے جو ہولی، دیوالی اور ہندوؤں کی مذہبی تقریبات میں مسلمانوں کی شرکت کے رد میں ہے۔ اس کا مطلب مسلمانوں کو بدعات سے دور رکھنا ہے۔ ۱۲۷۲ھ میں طبع ہوا۔
 - ۱۳۔ عثمان الفردوس :- ترغیب و ترہیب کے انداز کا ایک رسالہ۔
 - ۱۴۔ الاربعین من احادیث النبی الامین :- ۱۲۷۵ھ میں طبع ہوئی۔
 - ۱۵۔ علم الصیغہ :- یہ علم صرف کی کتاب ہے، جو انڈیا میں حافظ وزیر علی کی فرمائش پر لکھی۔ مطبوعہ ۱۲۷۲ھ۔
 - ۱۶۔ وظیفہ کریمہ :- مطبوعہ ۱۲۷۶ھ۔

۱۷۔ تاریخ حبیب اللہ :- رسول اللہ صلی اللہ علیہ وسلم کی سیرت - ۱۲۷۵ھ میں طبع ہوئی۔

۱۸۔ خجستہ بہار :- گلستان کے انداز کی فارسی نثر میں یہ کتاب ۱۲۷۶ھ میں طبع ہوئی۔

۱۹۔ مواقع النجوم :- صوبہ یوپی کے گورنر ٹامس نے یہ کتاب دیکھی تو اسے بہت پسند کیا۔

تقریب البلدان کے اردو ترجمے کی وجہ سے انڈیمان کے انگریز حاکم کی سفارش سے رہا ہوئے تو واپس ہندوستان آئے اور کانپور میں اقامت اختیار کی۔ وہاں مطبع نظامیہ کے مالک حاجی عبدالرحمن مرحوم نے ان کے لیے ایک مدرسہ قائم کر دیا تھا جو مدرسہ فیض عام کے نام سے مشہور ہوا۔ وہاں صرف تین سال پڑھایا۔ اس کے بعد حج بیت اللہ کے لیے تشریف لے گئے۔ جب جہاز جدہ کے قریب پہنچا تو ایک چٹان سے ٹکرا کر پاش پاش ہو گیا۔ دوسرے عازمین حج کے ساتھ یہ بھی سمندر میں ڈوب گئے اور درجہ شہادت پایا۔

مفتی صاحب کا ذوق شعری بھی بڑا بلند تھا اور یہ جستہ گونی میں کمال حاصل تھا۔ اس سلسلے کا ایک واقعہ یہ ہے کہ ایک دن کچھ لوگ بیٹھے اس مصرعے سے لطف اندوز ہو رہے تھے اور اس پر گرہ لگانے کی فکر میں تھے۔

سحر بر خاستم از خواب دلبوسیدم در خود را

اتنے میں مفتی صاحب بھی تشریف لے آئے۔ مصرع سن کر فوراً پہلا مصرع لگایا اور شعر مکمل کر دیا۔

بہ شب در خواب دیدم بر در خود دلبر خود را

سحر بر خاستم از خواب دلبوسیدم در خود را

مفتی صاحب ممدوح نہایت متقی، متورع اور فاضل متبحر تھے۔ علماء ربانیوں میں ان کا شمار ہوتا تھا۔ ان کی وفات کا واقعہ، ۱۲۷۹ھ مطابق

۴ اپریل ۱۸۶۳ء کو پیش آیا۔

۴۶۔ مولانا عنایت علی عظیم آبادی

مولانا عنایت علی عظیم آبادی کا شمار برصغیر پاک و ہند کے نہایت جبری، شجاع اور مجاہد علما و فقہاء کی جماعت میں ہوتا ہے۔ ان کا مختصر سلسلہ نسب یہ ہے: عنایت علی بن فتح علی بن وارث علی ہاشمی صادق پوری عظیم آبادی۔

عظیم آباد اُس زمانے میں صوبہ بہار کے دارالخلافہ پٹنہ کا نام تھا اور صادق پور اس کا ایک محلہ تھا۔ مولانا عنایت علی کے اعزہ و اقارب اسی محلے میں رہتے تھے۔ وہ ایک بااثر اور معزز خاندان کے چشم و چراغ تھے۔ ان کے اسلاف میں ایک بزرگ احمد علی تھے جو ضلع گیا کے ایک قصبہ "اردل" کے جج تھے۔ اس خدمت کے صلے میں مغل حکومت کی طرف سے ان کو بہت بڑی جاگیر عطا ہوئی تھی۔ ان کے نانا رفیع الحسن خاں تھے جو صوبہ بہار کے ایک دولت مند اور معزز رئیس تھے۔ بلکہ مولانا عبدالرحیم اللودالمنشور فی احوال صادق پور میں لکھتے ہیں کہ وہ مغل دور میں صوبہ بہار کے آخری ناظم تھے۔

مولانا عنایت علی کے خاندان کے تمام افراد علم و فضل کے زیور سے آراستہ تھے۔ اور اپنے علاقے اور عہد میں دینی اور دنیوی اعتبار سے مرجعِ خلافت تھے۔ مولانا مددوح نے ہوش سنبھالا تو خاندانی روایت کے مطابق حصولِ علم میں مشغول ہوئے اور اپنے زمانے کے متعدد علما سے تحصیل کی۔ ان کے بڑے بھائی مولانا ولایت علی تھے۔ رجن کا تذکرہ ان شاء اللہ اس کتاب کے اصل مقام پر ہوگا، مولانا ولایت علی نے سید احمد شہید

۱۴۶ تذکرہ شاہیر کاکوری، ص ۲۹۶۔ تیسرا تواریخ

ج ۲، ص ۳۶۱۔ نزمۃ الخواطر، ج ۱، ص ۲۲۱ تا ۳۲۳۔

۱۸۵۷ کے مجاہد ص ۲۰۲، ۲۰۵۔ تذکرہ مصنفین دین نظامی ص ۱۸۲۔

معارف، اعظم گڑھ۔ جلد ۶۸ شماره ۳، جلد ۶۹ شماره ۳۔

کی بیعت کی تو یہ بھی ان کے حلقہ بیعت میں شامل ہو گئے۔ سید صاحب جہاد کے لیے سرحد پار گئے تو یہ بھی ساتھ تھے لیکن کچھ عرصے کے بعد سید صاحب نے انھیں وطن واپس بھیج دیا تھا اور دعوت و تبلیغ کے لیے بنگال میں متعین کر دیا تھا۔ یہ بنگال ہی میں تھے کہ بالاکوٹ میں سید صاحب کی شہادت کا واقعہ پیش آیا، لیکن مولانا عنایت علی اس کے بعد بھی بنگال میں فریضہ دعوت و تبلیغ میں مصروف رہے۔ جب مجاہدین کی تنظیم کا سلسلہ معرض خطر میں پڑ گیا تو مولانا ولایت علی نے اس چھوٹے بھائی مولانا عنایت علی کو سرحد بھیج دیا۔ کچھ عرصہ بعد مولانا ولایت علی خود بھی مستقلاً وطن سے ہجرت کر کے سرحد پار پہنچ گئے اور مجاہدین نے ان کو اپنا امیر مقرر کر لیا۔ اس اثنا میں طریق کار کے سلسلے میں دونوں بھائیوں میں اختلاف بھی پیدا ہوا، اور مولانا عنایت علی متنگل تھانہ چلے گئے۔

مولانا عنایت علی کی مقصد سے محبت اور جذبہ جہاد سے تعلق کا یہ عالم تھا کہ وطن میں لاکھوں روپے کی جائداد چھوڑی، آرام و آسائش کی زندگی کو ترک کیا، دنیوی نعمتوں سے منہ پھرا، اور خطروں سے پر انداز زلیست اختیار کیا۔ ان کی زندگی سمر اپا جہاد اور سراسر جہد و امتحان کی زندگی تھی۔

پہلے مولانا ولایت علی مجاہدین کے امیر تھے۔ ۲۲۵۰۔ محرم ۱۲۶۹ھ (۵ نومبر ۱۸۵۲ء) کو فوت ہوئے تو یہ ذمے داری مولانا عنایت علی کے سپرد ہوئی۔ انھوں نے اس عظیم ذمے داری کو نہایت ہمت اور استقلال کے ساتھ نبایا۔ ان کے زمانہ امارت میں بہت مشکل ترین مراحل پیش آئے، لیکن وہ ہر موقع پر ثابت قدم رہے اور تمام امور انتہائی حسن و خوبی سے انجام دیے۔

مولانا عنایت علی نے اپنے علم و مطالعہ کی بنا پر مسلمانوں کی زندگی کا جو نقشہ مرتب کیا تھا، وہ اس طرح تھا۔

- ۱۔ جس ملک پر کافروں کا تسلط ہو جائے، وہاں کے مسلمانوں کا فرض ہے کہ متحد ہو کر کافروں سے جنگ کریں۔

- ۳۔ جو لوگ کافروں سے جنگ کرنے کی طاقت نہ رکھتے ہوں، وہ ہجرت کر کے کسی آزاد ملک میں چلے جائیں۔

- ۴۔ وہ اپنے زمانے میں ہجرت کو فرض قرار دیتے تھے۔ جو لوگ ہجرت کی راہ میں رکاوٹ

پیدا کرنے کی کوشش کرتے، ان کے نزدیک وہ منافق قرار پاتے تھے۔
 ۴۔ مولانا مدوح دیانت داری سے یہ سمجھتے تھے کہ جو لوگ ہجرت بھی نہ کر سکیں، وہ کافروں
 کی حکومت سے قطع تعلق کر لیں۔ یعنی نہ کسی معاملے میں کافر حکومت کی مدد کریں اور نہ
 اس کی عدالتوں میں جائیں، اگر ان میں کوئی نزاع پیدا ہو جائے تو اس کو نمٹانے
 کے لیے اپنی پنچائیتیں اور کمیٹیاں بنا لیں جو اچھے اور دیانت دار افراد پر مشتمل ہوں۔
 انہوں نے اس قسم کے کسی اعلیٰ میے جاری کیے تھے اور بنگال میں جب وہ
 دعوت و تبلیغ کا کام کرتے تھے، تو مسجدوں کی تعمیر اور آبادی کا بھی انتظام کرتے تھے۔
 پھر فصلِ خصومات کے لیے وہ پنچائیتیں اور کمیٹیاں بناتے تھے۔ مجاہدین کے زمانہ امارت
 میں انہوں نے اس قسم کے متعدد اعلیٰ میے ہندوستان کے مختلف علاقوں اور شہروں
 میں بھیجے تھے۔

مولانا کی پہلی شادی سید محمد مسافر کی صاحبزادی سیدہ آمنہ سے ہوئی تھی۔ بہار کے
 ایک مسلمان خاندان میں یہ پہلی شادی تھی جو انتہائی سادگی سے شریعت کے مطابق ہوئی۔
 سیدہ آمنہ سے حافظ عبدالمجید پیدا ہوئے۔ کچھ مدت بعد اس خاتون کا انتقال ہو گیا
 تو مولانا کا نکاح ثانی شاہ محمد حسین کی صاحبزادی سے ہوا جو بیوہ تھیں۔ ان سے ایک
 لڑکی پیدا ہوئی، جس کا نام ہاجرہ تھا۔

حافظ عبدالمجید نے اپنے چچا مولانا فرحت حسین سے تعلیم پائی۔ اس کے بعد یہ
 بھی اپنے والد کے ساتھ سرحد چلے گئے تھے اور وہیں فوت ہوئے۔

مولانا عمر بھر تبلیغ دین و اشاعت اسلام میں مصروف رہے اور جہاد فی سبیل اللہ
 میں زندگی صرف کر دی۔ ظاہر ہے اس اثنا میں انہوں نے تبلیغ و اشاعت سے متعلق
 چھوٹی بڑی کتابیں اور رسالے بھی لکھے ہوں گے۔ لیکن ان کے صرف ایک چھوٹے سے رسالے
 کا پتا چلتا ہے، جس کا نام ہے ”بت شکن“۔ یہ رسالہ اس مجموعہ رسائل میں شائع
 ہوا تھا جو مولانا عبدالرحیم نے ”رسائل تسعہ“ کے نام سے شائع کیا تھا۔ اس میں حضرت
 حسین رضی اللہ عنہ کی شہادت اور اہل بیت کے مصائب و موثرانداز میں بیان کیے گئے

ہیں۔ ساتھ ہی تعزیر داری کی حقیقت بیان کی ہے اور لکھا ہے کہ حضرت حسین اور اہل بیت کے عمل اور اسوہ کی پیروی کرنی چاہیے۔ غیر شرعی رسوم اور غیر دینی امور کا ارتکاب نہیں کرنا چاہیے۔

مولانا نے فارسی میں ایک مثنوی بھی لکھی تھی، جس میں جہاد کے احکام بیان کیے گئے تھے اور لکھا تھا کہ ہماری جنگ انگریزوں سے تھی۔ ”کہ اس جنگ مابا فرنگی بود“۔ بلاشبہ مولانا عنایت علی ایک پرجوش اور باحمیت عالم تھے۔ انہوں نے ہر موقع پر اللہ کی راہ میں انتہائی عزیمت و استقامت کا مظاہرہ کیا۔ ان کی تمام زندگی امور دینیہ کے لیے وقف رہی۔ انہوں نے بنگال اور ملک کے دوسرے حصوں میں بے حد محنت اور عزم و استقلال سے تبلیغ اسلام کی۔ اس زمانے میں سکھ اور انگریز دونوں مسلمانوں کے دشمن تھے۔ مولانا اپنی استطاعت کے مطابق دونوں سے بردا آزما ہوتے۔ انہوں نے اپنی تمام دولت اللہ کی راہ میں لٹا دی۔ جب ملک میں ۱۸۵۷ء کا سہنگامہ ہوا، اُس وقت مجاہدین کی زمام امارت اسہنی کے ہاتھ میں تھی اور یہ ان کی تاریخ کا بہت ہی نازک موڑ تھا جو کامیابی سے طے ہوا۔ مجاہدین کو جو مسائل پیش آئے، ان کے فیصلے یہی کرتے اور یہی مرکز سے فتوے جاری فرماتے۔

مولانا موصوف علاقہ سرحد میں جہاد کی تیاریوں میں مصروف تھے کہ ان پر بخار کا ایسا شدید حملہ ہوا کہ بے ہوشی طاری ہو گئی۔ اُس وقت وہ غالباً پرگتہ منصور جدون کے مقام نوبانڈہ میں تھے۔ وہاں سے لوگوں نے ان کی چارپائی اٹھائی اور چپٹی کی جانب روانہ ہوئے۔ کوہ چپٹی کی چڑھائی پر بخار بہت تیز ہو گیا اور مولانا نے کاغذ اور قلم دوات طلب کی لیکن اسی لمحے سکرات موت کا عالم طاری ہو گیا اور کمزوری اتنی بڑھ گئی کہ لکھنے کی سکت نہ رہی۔ ان کے بیٹے حافظ عبدالمجید نے پوچھا کہ ہمیں کس کے حوالے کر کے جا رہے ہیں اور آپ کے بعد امیر کون ہو؟ اس کا کوئی جواب نہیں دیا اور جانِ آفرین کے سپرد کر دی۔

ان کی صحیح تاریخ وفات کا تو علم نہیں ہو سکا، البتہ اتنا معلوم ہے کہ ۶ شعبان

۱۲۷۲ھ (۲۲ مارچ ۱۸۵۸ء) کو زندہ تھے۔ اس سے ایک یا دو روز بعد انتقال کیا۔
ان کا حادثہ موت انگریز کے نچیار، چنگلی، منگل تھانہ اور تھانہ پر حملے سے پہلے
پیش آیا۔

[Faint handwritten text, likely bleed-through from the reverse side of the page.]

۱۷۷۷ء تفصیل کے لیے دیکھیے سرگزشت مجاہدین، ص ۲۸۲ تا ۲۹۰، ۲۹۹ تا ۳۰۲ نیز اس
کتاب کے مختلف مقامات — علمائے ہند کا شان دار ماضی، ج ۳ ص ۱۹ تا ۷۰، نیز
اس کتاب کے مختلف مقامات — فزہة الخواطر، ج ۷ ص ۳۲۳، ۳۲۴۔

Marfat.com

بعض دیگر فقہائے کرام



ردیف ۴ کے یہ وہ چھیالیس فقہائے کرام تھے، جن کے کم یا زیادہ حالات کتابوں میں مرقوم ہیں۔ اب آئندہ سطور میں اس ردیف کے ان حضرات کا ذکر کیا جاتا ہے جن کو تذکرہ نگاروں نے فقیہ تو بے شک لکھا ہے، مگر ان کے حالات نہیں ملتے، یا ملتے ہیں تو انتہائی مختصر۔ یہ ردیف ۴ کے چھتیس فقہاء و علمائے کرام ہیں، جن کا مندرجہ ذیل سطور میں ذکر کیا جاتا ہے۔

۱۔ مولانا عبد الباسط انصاری لکھنوی :- ان کا سلسلہ نسب یہ ہے :-

عبد الباسط بن عبدالرزاق بن جمال الدین بن علاء الدین بن النوار الحق انصاری لکھنوی تاریخ ولادت ۲۰ ذی الحجہ ۱۲۵۷ھ ہے۔ ان کا شمار علمائے فرنگی محل میں ہوتا ہے۔ مولد و منشا لکھنوی ہے۔ پہلے قرآن مجید حفظ کیا، پھر اپنے والد مولانا عبدالرزاق انصاری لکھنوی سے دسی کتابیں پڑھیں۔ فارغ التحصیل ہونے کے بعد حصول رزق کی غرض سے حیدرآباد (دکن) کا عزم کیا اور مدت تک وہاں امیر ریاست کی خدمت میں رہے۔ چار سو روپے ماہانہ تنخواہ مقرر تھی۔ بہت عابد و زاہد عالم تھے۔ فقہائے حنفیہ میں ان کا مرتبہ بڑا اونچا تھا۔ رسالہ ”رویا چہرہ“

ان کی تصنیف ہے۔ اپنے والد کی زندگی میں ۲۱ ذوالحجہ ۱۲۹۵ھ کو عالم شباب میں وفات پائی۔

۲۔ مولانا عبدالسبانی دیوبی : مولانا عبدالصمد حسینی دیوبی کے فرزند تھے اور مفتی عبدالسلام اعظمی دیوبی کی اولاد سے تھے۔ اپنے وقت کے شیخ اور فاضل بزرگ تھے، فقہ و اصول کے ماہرین میں سے تھے۔ یوپی کے ایک مقام دیوہ میں پیدا ہوئے اور وہیں پلے بڑھے۔ اپنے والد گرامی مولانا عبدالصمد حسینی سے علم حاصل کیا اور عرصے تک ان کی خدمت میں رہے۔ پھر ان کے ساتھ ہی فرخ آباد چلے گئے۔ والد کی وفات کے بعد نواب غالب جنگ نے ان کو اپنے بیٹے مظفر جنگ کا تالیق مقرر کر دیا تھا۔ مدت دراز تک فرخ آباد میں اقامت اختیار کیے رکھی۔ بعد ازاں اپنے شہر دیوہ آگئے۔ مثنوی مولانا روم پر خوب عبور حاصل تھا۔ اس کی ایک شرح بھی قلم بند کی۔ مفتی ولی اللہ فرخ آبادی نے اس کو بہت عمدہ شرح قرار دیا ہے۔

تاریخ ولادت و وفات کا علم نہیں ہو سکا۔

۳۔ مولانا عبدالجامع فرنگی محلی : مولانا عبدالنافع کے بیٹے اور بحر العلوم مولانا عبدالعلی فرنگی محلی کے پوتے تھے۔ ولادت اور نشوونما کھنڈ میں ہوئی۔ اپنے عم محترم مولانا عبدالرب فرنگی محلی، مولانا نور الحق اور مولانا قدرت علی سے علم حاصل کیا، علوم مروجہ میں مہارت پیدا کی اور فقہائے حنفیہ میں منہج و حقیقت کے حامل ہوئے۔ علم سے فراغت کے بعد کوئی درلیعہ معاش نہ ہونے کی وجہ سے حصول ملازمت کے لیے حیدرآباد دکن چلے گئے۔ وہیں ۲۳ شوال ۱۲۷۲ھ کو فوت ہوئے۔

۱۔ تذکرہ علمائے ہند، ص ۱۰۰۔ نزہۃ الخواطر، ص ۱۰۰۔

۲۔ تذکرہ علمائے فرنگی محل، ص ۱۰۱۔

۳۔ نزہۃ الخواطر، ص ۱۰۰۔ تاریخ فرخ آباد۔

۴۔ تذکرہ علمائے ہند، ص ۱۰۰۔ نزہۃ الخواطر، ص ۱۰۰۔

۵۔ تذکرہ علمائے فرنگی محل، ص ۱۰۱۔

۴۔ مولانا عبدالجبار شاہ جہان پوری : تیرھویں صدی ہجری کے ممتاز حنفی المسک فقہ اور شیخ و عالم تھے۔ صالح اور پاک باز علما میں گردانے جاتے تھے ولادت و تربیت شاہ جہان پور میں ہوئی۔ اپنے عصر کے معروف اساتذہ سے علم حاصل کیا۔

۵۔ سید عبدالجلیل بریلوی : سید عبدالجلیل بن محمد بن ابواللیث بن ابوسعید حسینی بریلوی حضرت سید عالم حسنی بریلوی کی اولاد سے تھے۔ رائے بریلی کے رہنے والے تھے۔ علم و مشیخت کی گود میں پرورش پائی اور عالی مرتبے کو پہنچے۔ امیر المجاہدین سید احمد شہید بریلوی رحمۃ اللہ علیہ سے اخذ طریقت کیا اور ان کے ساتھ ہی حج بیت اللہ کی سعادت حاصل کی۔ رائے بریلی کی مشیخت پر فائز تھے اور بہت نیک، متدین اور صالح عالم و فقہ تھے۔ ان کا کتب خانہ بڑا شان دار تھا اور تمام علوم و فنون کی کتابیں اس میں موجود تھیں۔ سید محمود ادیب و عالم، ذہین و فطین، کریم النفس اور پاکیزہ خصال تھے۔ صاحب نزہۃ الخواطر سید عبدالحمی حسنی نے صغر سنی میں ان سے قرآن مجید کا کچھ حصہ پڑھا تھا۔ ان کی ایک تصنیف بھی ہے جس کا نام "کشکول" ہے۔ یہ ایک ضخیم کتاب ہے، جو فقہ، ادب، تاریخ و غیرہ موضوعات پر مشتمل ہے۔ اس نیک طینت عالم و فقہ نے ۱۹ ذی الحجہ ۱۳۱۳ھ کو وفات پائی اور اپنے جد امجد سید ابوسعید بریلوی کی قبر کے قریب دفن ہوئے ہیں۔

۶۔ مولانا عبدالحق ٹونکی : مولانا عبدالحق بن خلیل الرحمن بن عرفان پوسفی رام پوری نام ٹونکی، نامور فقہائے حنفیہ میں سے تھے اور اپنے علاقے کے شیخ اور فاضل بزرگ تھے۔ رام پور میں ولادت ہوئی اور وہیں نشوونما پائی۔ کتب درسیہ اپنے والد مولانا خلیل الرحمن سے پڑھیں۔ پھر انہی کے ساتھ رام پور سے ٹونک گئے۔

۱۔ نزہۃ الخواطر، ج ۱، ص ۲۳۷، بحوالہ تاریخ فرخ آباد۔

۲۔ نزہۃ الخواطر، ج ۱، ص ۲۳۸، ۲۳۹، ۱۵۶، ۱۵۷۔

اور وہاں سکونت اختیار کی۔ ٹونک میں درس و افادہ کا سلسلہ شروع کیا اور وہیں وفات پائی۔

۷۔ مولانا عبدالحق رام پوری : مولانا عمران یوسفی رام پوری کے بیٹے تھے اور مشہور فقہائے حنفیہ میں سے تھے۔ اپنے دور کے شیخ و فاضل شخص تھے۔ رام پور میں نشوونما پائی اور اپنے والد مولانا عمران اور دیگر علمائے عصر سے علم حاصل کیا، پھر دکن چلے گئے تھے۔ وہیں ۱۲۹۲ھ میں فوت ہوئے۔

۸۔ مولانا عبدالحکیم شیخپوری : مولانا عبدالحکیم بن کرامت حسین بن ثناء اللہ شیخپوری، بہت بڑے فاضل اور ممتاز عالم تھے۔ حنفی المسک فقہ تھے منطق، فلسفہ، نحو، کلام، فقہ اور اصول فقہ میں درک رکھتے تھے۔ بہت سے علمائے اُن سے استفادہ کیا۔ ۱۳ ذی الحجہ ۱۲۹۵ھ کو سفر آخرت اختیار کیا۔

۹۔ مولانا عبدالحق پشاوری : اپنے عہد اور شہر کے فاضل آدمی تھے۔ نہایت نیک اور شیخ تھے۔ فقہ، اصول اور کلام کے ماہر تھے۔ مسکاً حنفی تھے۔ حیدرآباد دکن گئے اور وہیں اقامت اختیار کر لی۔ ۱۲۹۳ھ میں جنّت کو سدھارے۔

۱۰۔ مفتی عبدالرب لکھنوی : مفتی عبدالرب بن شرف الدین بن محی الدین اعظمی لکھنوی علم و فضل میں یکتا تھے۔ فقہ، اصول فقہ، فرائض، شعر، نجوم، جبر اور موسیقی میں یدِ طولیٰ رکھتے تھے۔ لکھنؤ میں ولادت ہوئی اور وہیں پرورش پائی۔ صرف ایک سال کے تھے کہ والد کا سایہ سر سے اٹھ گیا۔ نہایت تیز ذہن اور فہیم و فرس تھے۔ اس زمانے میں مولانا ظاہر جون پوری اور مولانا وجیہ الدین جون پوری لکھنؤ میں شیخ

۱۰۔ نزہۃ الخواطر، ج ۷، ص ۲۳۹

۱۱۔ تذکرہ علمائے ہند ص ۱۰۹۔ نزہۃ الخواطر، ج ۷، ص ۲۳۹۔

تذکرہ کاملانِ رام پور۔ ص ۲۰۱۔

۱۲۔ نزہۃ الخواطر، ج ۷، ص ۲۲۴ بحوالہ تذکرۃ النبلا۔

۱۳۔ ایضاً، ص ۲۵۱۔ بحوالہ مہر جہات قاب۔

پیر محمد لکھنوی کی خانقاہ میں درس دیتے تھے۔ عبدالرب بھی ان کے حلقہ مدرس میں شامل ہو گئے اور تمام علوم مروجہ کی تحصیل کی۔ یہاں تک کہ اپنے سب اقران و معاصرین پر فوقیت لے گئے اور فتویٰ نویسی کے منصب پر فائز ہوئے۔ بحث و مناظرے میں تیز تھے۔ عابد و زاہد، سادہ مزاج اور قلیل الغذا تھے۔ مینا صیب دہلوی کے حصول کی طرف کبھی متوجہ نہیں ہوئے۔ ان کے تلامذہ کثیر تعداد میں تھے۔ دو شنبہ کے روز سلخ ربیع الاول ۱۲۰۸ھ کو فوت ہوئے۔

۱۱۔ مولانا عبدالرحمن جالندھری : ان کے والد کا اسم گرامی سیف الرحمن تھا۔ نقشبندی سلسلے سے تعلق رکھتے تھے۔ فقہ و اصول میں منفرد تھے۔ شیخ علی دہلوی سے اخذ طریقت کیا اور عرصے تک ان سے منسلک رہے۔ پھر حجاز مقدس گئے اور سعادت حج حاصل کرنے کے بعد وطن واپس آئے۔ اس کے بعد دوسری مرتبہ پھر عازم حج ہوئے۔ حج کے بعد واپس آئے، ابھی علاقہ سندھ میں تھے کہ انتقال کر گئے۔ جالندھر کے یہ مشہور شیخ اور صوفی تھے۔ خلق کثیر نے ان سے استفادہ کیا۔ ۱۲۸۵ھ میں حبشہ الفردوس کی راہ لی۔

۱۲۔ مولانا عبدالرحمن گجراتی : قاضی عبدالاحد شافعی سورتی گجراتی باعکظہ کے بیٹے تھے۔

فقہ و اصول اور علوم عربیہ کے فاضل تھے۔ شہر سورت میں پیدا ہوئے اور وہیں تربیت پائی۔ ان کے والد محترم قاضی عبدالاحد اپنے زمانے کے معروف عالم تھے، ان سے اور دیگر علما سے کسب علم کیا۔ فارغ التحصیل ہونے کے بعد حصول معاش کے لیے حیدرآباد کا عزم کیا اور اچھے خاصے منصب پر متمکن ہوئے۔ وہیں وفات پائی۔

۱۳۔ مولانا عبدالرحیم رام پوری : والد کا اسم گرامی محمد سعید تھا۔ پٹھان برادری سے تعلق رکھتے تھے۔ فقہ و اصول اور علوم عربیہ کے بیکانہ روزگار علما میں سے تھے،

۱۔ نزہۃ الخواطر ج ۲، ص ۲۵۱، بحوالہ باغ و بہار۔

۲۔ ایضاً، ص ۲۵۲ بحوالہ خزینۃ الاصفیاء۔

۳۔ ایضاً، بحوالہ حقیقت سورت۔

بہت بڑے فاضل اور منتہی عالم تھے۔ تمام عمر رام پور میں درس و تدریس کا سلسلہ جاری رکھا اور بے شمار لوگوں کو مستفید فرمایا۔ زہد و قناعت کا پیکر تھے۔ دنیا اور اسباب دنیا کو کبھی قابل التفات نہیں گردانا۔ اس سلسلے میں ان کی طرف بہت سے عجیب و غریب واقعات منسوب ہیں۔ ان واقعات میں سے ایک واقعہ یہ ہے کہ علاقہ روہیل کھنڈ کے انگریز گورنر ہارکنس کو جب ان کی وسعت علم کا پتا چلا تو ان کو بریلی تشریف لانے کی دعوت دی۔ وہ تشریف لاتے تو گورنر نے بڑے احترام کے ساتھ کہا، ہم آپ کو انگریزی سکول میں علوم عربیہ کا استاد مقرر کرنا چاہتے ہیں، آپ کی خدمت میں ماہانہ ڈھائی سو روپے تنخواہ پیش کی جائے گی اور جلد ہی تین سو روپے کر دی جائے گی۔ مولانا نے انگریز گورنر کی اس پیشکش کا عجیب تر جواب یہ دیا کہ ”اگر میں نے آپ کے ہاں ملازمت کر لی تو والی رام پور نواب احمد علی خاں جو مجھے دس روپے ماہانہ دیتے ہیں وہ ختم ہو جائیں گے“ گورنر نے کہا ”ہم تو اس سے کئی گنا زیادہ دے رہے ہیں اور آپ کو دس روپے کی فکر پڑی ہے۔“ یہ جواب موثر ثابت نہ ہوا تو فرمایا: ”میرے گھر میں ایک بری کا درخت ہے، اس کے بیڑ بہت میٹھے ہیں، اگر میں آپ کے ہاں آگیا تو وہ میٹھے بیڑ کیسے کھا سکوں گا؟“ گورنر نے کہا ”آپ کے گھر والے وہ بیڑ آپ کو بھیج دیا کریں گے“ فرمایا ”یہ تو ٹھیک ہے لیکن رام پور میں مجھ سے جو طلباء تعلیم حاصل کرتے ہیں، میرے بعد ان کا کیا بنے گا؟ اور وہ کس سے تعلیم حاصل کریں گے؟“ عرض کیا، ”وہ سب طلباء آپ کے ساتھ ہی بریلی آجائیں گے اور میں ان کے لیے وظائف مقرر کروں گا“ فرمایا، ”آپ یہ بھی کر دیں گے، لیکن اگر اللہ نے مجھ سے پوچھ لیا کہ تم علم پڑھانے کے بدلے اجرت لیتے تھے تو اس کا کیا جواب دوں گا؟“

اس کے بعد وہ رام پور واپس چلے گئے اور اپنی دس روپے میں جو نواب احمد علی خاں انھیں ماہانہ دیتا تھا، عمر صرف کر دی۔ یہ جید عالم دین تھے اور

بہت اونچے مرتبے کے حامل تھے، جنہوں نے انگریزی حکومت کی ڈھائی
تین سو روپے تنخواہ منظور نہیں کی اور خالصتاً لوجہ اللہ علوم و معارف کی نشرو
اشاعت میں مصروف رہے۔ اس ساری گفتگو کے دو ہی مطلب ہو سکتے ہیں
یا تو یہ انگریز کی ملازمت نہیں کرنا چاہتے تھے یا پھر قناعت کا ان پر اس قدر
غلبہ تھا کہ دس روپے کو ہی کافی سمجھتے تھے۔ اس جلیل القدر عالم نے ۱۲۳۲ھ
کو رام پور میں وفات پائی۔^{۱۳}

۱۲۔ مولانا عبدالرحیم سندھی : مولانا عبدالرحیم ٹھٹھوی سندھی اپنے زمانے کے
شیخ و فاضل تھے، اور خاندان اہل علم کے فرد تھے۔ ولادت و تربیت سندھ میں
ہوئی اور ٹھٹھے کے اساتذہ سے فقہ و اصول، لغت و نحو اور علوم عربیہ کی
تحصیل کی، پھر الہ آباد گئے، وہاں شیخ غلام حسین الہ آبادی سے علوم حکمیہ
پڑھے۔ بعد ازاں فرخ آباد کا قصد کیا اور طویل عرصے تک وہاں مقیم رہے۔
فرخ آباد میں ان کا وسیع سلسلہ درس و تدریس تھا۔ اس کے بعد سندھ واپس
آگئے تھے۔^{۱۴}

۱۵۔ مولانا عبدالرشید رام پوری : حنفی المسک تھے اور فقہ و اصول اور دیگر
علوم میں ان کو یدِ طولی حاصل تھا۔ رام پور میں درس و تدریس کا سلسلہ جاری تھا۔^{۱۵}
۱۶۔ مولانا عبدالصمد پشاوری : مولانا عبدالصمد بن عبدالرب پشاوری مسلک
حنفی تھے اور اپنے دور کے اذکیا میں سے تھے۔ کتبِ درسیہ پر عبور اور علوم
متداولہ میں ممارست رکھتے تھے۔ حدیث، فقہ، اصول، منطق اور عربی
ادبیات میں منفرد حیثیت کے مالک تھے۔ بھوپال گئے تو نواب سید

^{۱۳} نزہۃ الخواطر، ج ۷، ص ۲۵۸، ۲۵۹۔ بحوالہ نجم الفتنی رام پوری۔

^{۱۴} ایضاً، ص ۲۶۰، بحوالہ تاریخ فرخ آباد۔

^{۱۵} ایضاً، ص ۲۶۲ بحوالہ "روزنامہ"

محمد صدیق حسن خاں نے اپنی تصنیفات کی تصحیح کا کام ان کے سپرد کیا تقریباً چالیس سال کی عمر میں شوال ۱۲۹۷ھ کو بھوپال میں وفات پائی ^{۱۷}

۱۷۔ قاضی عبدالصمد افغانی : قاضی عبدالصمد قرشی قادری محمڈی افغانی، شیخ و عالم اور فقیہ نکتہ رس تھے۔ علوم و معرفت کے تمام گوشوں سے آگاہ تھے۔ سید احمد شہید بریلوی سے اخذ طریقت کیا، ان سے وابستہ رہے اور جہاد فی سبیل اللہ میں ان کے جھنڈے تلے کام کیا۔ نہایت متقی اور نامور شیخ تھے۔ ۱۱۷۵ھ کو ولادت ہوئی اور جمعۃ المبارک کے دن ۲۹ ذی الحجہ ۱۲۶۶ھ کو جنت کی راہ لی ^{۱۸}

۱۸۔ مولانا عبدالعلی قنوجی : مولانا عبدالعلی بن علی اصغر قنوجی، شیخ صالح اور بہت بڑے فقیہ تھے۔ قنوج میں پیدا ہوئے اور اپنے برادر کبیر مولانا ستم علی قنوجی سے درسی کتابیں پڑھیں، یہاں تک کہ فقہ و اصول میں درجہ کمال کو پہنچے اور فتویٰ و تدریس کے اہل ہوئے۔ اصول فقہ کی کتاب شرح المنار پر حاشیہ لکھا۔ موضع بندگی میں وفات پائی جو نواحِ کوڑہ جہاں آباد ضلع فتح پور ہمسوہ میں ہے ^{۱۹}

۱۹۔ سید عبدالعلی فیض آبادی : سید عبدالعلی حسینی فیض آبادی مشاہیر فقہائے شیعہ میں سے تھے۔ سید ولد ارغلی مجتہد نصیر آبادی ثم لکھنوی سے شیعہ فقہ کی کتابیں پڑھیں اور فیض آباد میں امامت نماز کا منصب سنبھالا۔ ایک خاص ڈھب کے عالم تھے۔ ادھر محرم کا چاند نظر آتا اور ادھر آہ و بکا شروع ہو جاتی اپنے مذہب کے اونچے درجے کے عالم و فقیہ تھے ^{۲۰}

۱۷ نزهة الخواطر، ج ۷، ص ۲۶۶

۱۸ ایضاً، ص ۲۶۷ بحوالہ تذكرة النبلا۔

۱۹ اجماع العلوم، ص ۹۳۲، ۹۳۳۔ نزهة الخواطر، ج ۷، ص ۲۸۱۔ تذکرہ علمائے ہند، ص ۱۲۲۔

۲۰ نزهة الخواطر، ج ۷، ص ۲۸۷، بحوالہ تذكرة العلماء۔

۲۰۔ مفتی عبدالغنی پھلواروی : مفتی عبدالغنی بن عبدالغنی بن معین الدین جوہری پھلواروی فقہ و اصول کے ماہرین میں سے تھے۔ اپنے عصر کے فاضل و شیخ تھے۔ پھلواروی میں پیدا ہوئے اور وہیں نشوونما پائی۔ پہلے قرآن مجید حفظ کیا، پھر مفتی محمد برکت عظیم آبادی اور دیگر علمائے وقت سے حصول علم کیا۔ شیخ حسن علی سے سلسلہ تلامذہ کے مطابق اخذ طریقت کیا۔ اس کے بعد فرائض تدریس انجام دینے لگے۔ خلق کثیر نے ان سے استفادہ کیا۔ اپنے دور کے معروف مفتی تھے۔ ۱۲۷۲ھ میں فوت ہوئے۔

۲۱۔ مولانا عبدالقادر حیدر آبادی : فقہی مسلک کے اعتبار سے حنفی تھے۔ متذہب، متبحر عالم، مشہور فقیہ اور شیخ وقت تھے۔ سلسلہ قادریہ میں مختلف مشائخ و صوفیاء سے اخذ طریقت کیا۔ پھر شاہ عبدالعزیز محدث دہلوی کی خدمت میں دہلی گئے۔ ۱۲۲۸ھ میں ان سے فیض تصوف حاصل کیا۔ سلخ ذی الحجہ ۱۲۶۹ھ کو حیدرآباد (دکن) میں وفات پائی۔

۲۲۔ قاضی عبدالکریم نگرامی : قاضی عبدالکریم بن محمد مقیم بن امین الدین نگرامی، اعمال لکھنؤ میں موضع نگرام میں پیدا ہوئے، ابتدائی درسی کتابیں اپنے ماموں محمد زبیر سے پڑھیں۔ فقہ و اصول کا درس حافظ امین الدین صالحی ایلٹھوی سے لیا۔ منطق و حکمت کی تکمیل مولانا عبدالقدوس لکھنوی اور مولانا عبدالواحد خیر آبادی سے کی۔ علم طب حکیم پیر علی سے پڑھا۔ اخذ طریقت قاضی عبدالکریم جوہر اسی سے کیا۔ رائے بریلی میں سکونت اختیار کی۔ علم فقہ اور باقی علوم میں مہارت رکھتے تھے۔ انتہائی عبادت گزار، پاک باز، زاہد اور صوفی تھے۔ متعدد رسائل کے مصنف تھے، جن میں وسیلۃ النجات فی احکام الاموات، الکلام الطہین فی کشف اسرار الحق والیقین، رسالہ در بیان مراتب ولایت و خاتم النبیین

۱۰ نزہۃ الخواطر، ص ۲۹۰ بحوالہ تذکرۃ الکملہ۔

۱۱ نزہۃ الخواطر، ج ۷، ص ۲۹۶ بحوالہ مقالات طریقت۔

در محاکمہ بحث و جوہر مطلق و وجود عام، رسالہ در فرق میان بروز و تناسخ وغیرہ
شامل ہیں۔ ۲۲۔ رجب ۱۲۴۹ھ کو رائے بریلی میں رحلت فرمائی۔^{۲۲}

۲۳۔ مفتی عبداللہ سورتی : مفتی عبداللہ بن صابر بن زاہد بن حسن بن محمد قرشی
سورتی، فقہ و اصول کے علمائے مشاہیر اور ممتاز مشائخ میں سے تھے۔ اپنے
علم محترم مولانا خیر الدین محدث سورتی سے کسب علم کیا اور پھر سورت کے منصب
افتا پر متمکن ہوئے۔ عمر بھر یہ خدمت انجام دیتے رہے۔^{۲۳}

۲۴۔ مولانا عبدالوحید لکھنوی : عبدالوحید بن مفتی عبدالواحد بن عبدالاعلیٰ
بن بحر العلوم مولانا عبدالعلیٰ انصاری قرنگی محل لکھنوی۔ فاضل آدمی تھے اور فقہ و
اصول میں ماہر تھے۔ مولد و منشا لکھنوی ہے۔ اپنے چچا مولانا عبدالواحد سے علم
حاصل کیا، مولانا قدرت علی لکھنوی کے سامنے بھی زانوئے شاگردی تہہ کیا
اور علوم رسمہہ بالخصوص فقہ، اصول فقہ اور فرائض میں درجہ کمال کو پہنچے۔ بہ شعبان
۱۲۷۹ھ کو راہی ملک لقا ہوئے۔ اولاد سے محروم تھے۔^{۲۴}

۲۵۔ مفتی عبدالودود مدراسی : مفتی سید عبدالودود حسینی نقوی مدراسی کے والد گرامی کا
نام سید محی الدین حسینی تھا۔ موضع ”چوگھریہ“ میں پیدا ہوئے جو اعمال بردوان
میں واقع ہے۔ مولانا امین اللہ، قاضی سراج الدین، قاضی غلام سبجان اور
دیگر علمائے کلکتہ سے علم حاصل کیا۔ فارغ التحصیل ہونے کے بعد ۱۲۲۲ھ
میں مدراس گئے اور نعتیہ نگر کے محکمہ افتا پر متعین ہوئے۔ پھر جنگل پیٹھ

۲۲۔ تذکرہ علمائے ہند، ص ۱۳۱۔ نزہۃ الخواطر، ج ۷، ص ۲۹۹

۲۳۔ نزہۃ الخواطر، ج ۷، ص ۳۰۱۔

۲۴۔ تذکرہ علمائے قرنگی محل، ص ۱۴۲، ۱۴۳۔ نزہۃ الخواطر،

ج ۷، ص ۳۱۴۔ تذکرہ علمائے ہند، ص ۱۳۷۔ تذکرہ علمائے ہند

میں سال وفات ۱۲۰۹ھ لکھا ہے جو صحیح نہیں۔

کے منصب قضا پر فائز کیے گئے، بیس سال اس خدمت پر مامور رہے۔ اس کے بعد اس کے محکمہ عدلیہ میں مفتی مقرر ہوئے، تقریباً چوبیس برس یہ خدمت انجام دی۔ ۱۲ ذی الحجہ ۱۲۶۸ھ میں انتقال ہوا۔

۲۶۔ قاضی عبید اللہ عظیم آبادی : قاضی عبید اللہ بن غلام بدر بن سلیم اللہ بن علی اللہ نگر نھسوی عظیم آبادی کا شمار محول علمائے عصر میں ہوتا تھا۔ ۱۶ ربیع الاول ۱۱۸۶ھ کو "موضع نگر نھسہ" میں ولادت ہوئی جو اعمالِ پٹنہ میں ہے۔ اپنے چچا مولانا امین اللہ سے کسبِ علم کیا۔ اس کے بعد درس و تدریس میں مشغول ہوئے پھر علاقہ مدراس کے ایک شہر "کم کرن" میں عہدہ قضا پر متمکن کیے گئے۔ کافی عرصے تک وہاں کا عہدہ قضا ان کے سپرد رہا۔ سبقتیں برس کی عمر میں ۱۲ صفر ۱۲۲۳ھ کو کم کرن میں وفات پائی۔

۲۷۔ مولانا عزیز الحق جون پوری : شیخ عبدالحق محدث دہلوی کی اولاد سے تھے اور اپنے عہد کے عالم و فقیہ اور شیخ صالح تھے۔ جون پور میں اقامت گزین تھے اور وہیں کے اساتذہ سے تحصیلِ علم کی۔ فارغ التحصیل ہونے کے بعد طویل مدت تک مصروفِ درس و افادہ رہے۔ شیخ غلام رشید جون پوری سے اخذِ طریقیت کیا۔ بعد ازاں لکھنؤ گئے اور وہاں سکونت اختیار کر لی۔ اپنے علم و فضل اور تدین و اخلاق کی بنا پر مقبولِ خلایق تھے۔ بے شمار لوگوں نے ان سے استفادہ کیا۔ ۱۲۱۳ھ کو لکھنؤ میں انتقال کیا۔

۲۸۔ مولانا عظیم الدین لکھنوی : اپنے دور کے شیخ و فاضل تھے۔ مولد و منشا لکھنؤ ہے۔ وہیں کے علمائے علم حاصل کیا۔ ۱۲۱۲ھ میں مدراس گئے، وہاں بحر العلوم مولانا

۲۵۔ نزہۃ الخواطر، ج ۲، ص ۳۱۲۔ بحوالہ، حلیۃ المرام۔

۲۶۔ نزہۃ الخواطر، ج ۲، ص ۳۱۴۔ بحوالہ، تذکرہ النبلا۔

۲۷۔ نزہۃ الخواطر، ج ۲، ص ۳۱۹۔

عبدالعلی لکھنوی کا سلسلہ درس جاری تھا، ان سے مستفید ہوئے۔ اس کے بعد انھیں "ترجیا علی" شہر کی مسند افتا تفویض ہوئی اور یہ خدمت حسن و خوبی سے انجام دی۔ ۱۲۲۰ھ میں فوت ہوئے۔^{۲۸}

۲۹۔ مولانا علی : مولانا علی بن حسن بن عسکری، مسلک شیعہ تھے اور اپنے دور میں علم و تحقیق کے اعتبار سے کبار علمائے شیعہ میں گروانے جاتے تھے۔ مشرف علی خاں کے نام سے مشہور تھے۔ سید محمد بن دلدار علی مجتہد لکھنوی سے علم حاصل کیا اور انہی سے فقہیات کی تکمیل کی گئی۔ کتابیں بھی تصنیف کیں، جن میں ایک کتاب "ازاحة الغی فی الرد علی عبد الحمزی" ہے۔ اس میں انھوں نے "صراط مستقیم" کے سلسلے میں مولانا عبد الحمزی پڑھانوی کا رد کیا ہے۔ ایک کتاب کا نام "کتاب المسائل" ہے۔ اس میں انھوں نے نامور شیعہ عالم سید محمد بن دلدار علی مجتہد لکھنوی اور ان کے بڑے بھائی سید حسین بن دلدار علی کے فتوے جمع کیے ہیں۔ ۱۲۲۰ھ کے قریب سفر آخرت پر روانہ ہوئے۔^{۲۹}

۳۰۔ مولانا علی کشمیری : مولانا علی بن یحییٰ بن معین الدین رشتی کشمیری اکابر مشائخ حنفیہ میں سے تھے۔ ۲ رمضان ۱۱۵۲ھ میں تولد ہوئے اور اپنے والد مولانا یحییٰ اور بھائی مولانا اسلم کشمیری سے کسب علم کیا اور حدیث، فقہ اور علوم عربیہ میں نمایاں مقام پر پہنچے۔ تمام عمر درس و تدریس میں مصروف رہے۔ ان کے بے شمار شاگردوں میں ان کے بیٹے عبدالاحد، بہاء الدین اور سناء الدین بھی شامل ہیں۔ علاوہ انہیں ان کے چچا زاد بھائیوں، ابوالرضا محمد، ابوالطیب احمد، عبداللہ اور عبدالرسول نے بھی ان سے استفادہ کیا۔ ان کے شاگردوں کی تعداد بہت وسیع ہے۔ یہ وادی کشمیر کے عالم باعمل، عارف باللہ، زاہد متقی،

^{۲۸} نزہة الخواطر، ج ۱، ص ۳۳، بحوالہ نتائج الافکار

^{۲۹} نزہة الخواطر، ج ۱، ص ۳۲، بحوالہ تکملة نجوم السماء

متوزع اور نہایت عبادت گزار محدث و فقیہ تھے۔ تصوف و سلوک اور باطنی
آداب و معارف سے بھی قلبی لگاؤ تھا۔ ۱۰ محرم ۱۲۱۴ھ کو حجت الفردوس
کی راہ لی۔^{۳۱}

۳۱۔ علی ابراہیم حسین آبادی : ان کا شمار اُمرائے حکومت میں ہوتا تھا۔ نواب
علی ابراہیم کے نام سے موسوم تھے۔ درحقیقت مونگیر کے رہنے والے تھے اور
عالم و فاضل امیر تھے۔ مُرشد آباد کے نواب قاسم علی خاں سے تشریف ہوا، اور
عرصے تک ان کے پاس رہے، پھر لارڈ ہوٹنگ کے عہد میں بنارس کے
قاضی القضاة مقرر ہوئے۔ ادبیات سے بھی دلچسپی تھی۔ "خلاصۃ الکلام"
کے نام سے شعرائے ایران کا تذکرہ لکھا اور "گلزار ابراہیم" کے نام سے تذکرہ
شُعرائے ہند "قلم بند کیا۔^{۳۱}

۳۲۔ قاضی علی اشرف پھلواری : قاضی علی اشرف بن علی اکبر بن وحید الحق جعفری
پھلواری فاضل فقہائے حنفیہ میں سے تھے۔ ۵ ربیع الثانی ۱۲۱۳ھ کو قصبہ
پھلواری میں پیدا ہوئے اور وہیں تربیت پائی۔ اپنے والد قاضی علی اکبر سے
کسب علم کیا اور اخذِ طریقت کے لیے شیخ نعمت اللہ اور ان کے فرزند ابوتراب
کی خدمت میں ماسٹری دی۔ پھر بہار چلے گئے اور وہیں سکونت اختیار کر لی۔
درس و اِنادۃ طلباء ان کا اصل مشغلہ تھا۔ بہت سے علمائے ان سے استفادہ کیا۔
۲۲ ربیع الاول ۱۲۹۲ھ کو وفات پائی۔^{۳۲}

۳۳۔ سید علی ضامن نوہروی : سید علی ضامن بن امداد علی حسینی نوہروی معروف

۳۱۔ حدائق الحنفیہ، ص ۲۶۲ — نزہۃ الخواطر، ج ۷، ص ۲۲۳۔

تذکرہ علمائے ہند، ص ۱۲۸۔

۳۲۔ نزہۃ الخواطر، ج ۷، ص ۳۲۶۔

۳۳۔ نزہۃ الخواطر، ج ۷، ص ۳۲۷۔ بحوالہ مشجرۃ شیخ بدرالدین۔

فقہائے شیعہ میں گروائے جاتے تھے۔ مولد و منشا "نوزہ" ہے جو انہماں غازی پور
میں واقع ہے۔ تحصیل علم کے لیے مولانا عبد الحلیم لکھنوی اور مولانا نواب علی
امروہوی کی خدمت میں حاضر ہوتے۔ "شمس البیان" پر
حاشیہ تحریر کیا۔ ۱۲۸۰ھ میں انتقال کیا۔^{۳۳}

۳۴۔ مولانا علی محمد لکھنوی؛ مولانا علی محمد انصاری لکھنوی، جلیل القدر علما میں
سے تھے۔ ولادت و تربیت لکھنوی میں ہوئی۔ اپنے چچا زاد بھائی مولانا خادم احمد
لکھنوی سے کسب علم کیا۔ علم فقہ بھی انہی سے پڑھا۔ اردو میں چند رسالے
بھی لکھے جن میں ایک کا نام "ہدایت نسواں" ہے، ایک "چشمہ
فیض" ہے، جس میں پانی کی طہارت و نجاست کے مسائل بیان کیے گئے ہیں۔
ایک اور رسالہ "مسائل زکوٰۃ" سے متعلق ہے۔ اس عالم و فقیہ کا ارتحال ۱۲۸۸ھ
میں ہوا۔^{۳۴}

۳۵۔ مولانا علی محمد گنگوہی؛ مولانا علی محمد نقشبندی گنگوہی، عالم ربانی اور شیخ
ساج تھے۔ فقہ و اصول میں یگانہ تھے۔ میرزا مظہر جان جاناں سے اخذ طریقت
کیا اور طویل عرصے تک ان کی خدمت میں رہے اور فہم حاصل کیا، یہاں تک کہ
علم و معرفت کے مرتبہ بلند کو پہنچے۔ ۱۲۱۱ھ کو وفات پائی۔^{۳۵}

۳۶۔ مولانا عیاض رام پوری؛ مولانا عیاض بن ابو عیاض افغانی رام پوری، فقہ، نحو،
اور باقی علوم عربیہ میں دسترس رکھتے تھے۔ مفتی شرف الدین رام پوری کے
شاگرد تھے۔ علم صرف میں "دستور الملتہی" کے نام سے ایک کتاب لکھی، جو
صفی الدین ردو لوی (متوفی ۱۳ ذیقعدہ ۸۱۹ھ) کی "دستور المبتدع" کے انداز
کی کتاب ہے۔^{۳۶}

۳۳۔ نزہۃ الخواطر ج ۱، ص ۳۳۳۔ بحوالہ نجوم النساء ۳۴، نزہۃ الخواطر ج ۱، ص ۳۳۵۔

۳۵۔ نزہۃ الخواطر ج ۱، ص ۳۳۸۔ بحوالہ خزینۃ الاسفیانہ، الخواطر ج ۱، ص ۱۶۔

۳۶۔ نزہۃ الخواطر ج ۱، ص ۳۲۲۔ بحوالہ الخواطر ج ۱، ص ۱۶۔

مراجع و مصادر

- اس کتاب کی تصنیف میں مندرجہ ذیل کتابوں سے استفادہ کیا گیا۔
- ۱۔ آثار الاول من علماء فرنگی محل :- عبدالباری فرنگی محل - مطبع مجتہائی، لکھنؤ۔
 - ۲۔ آثار الصنادید :- سر سید احمد خان - ترتیب و سوانحی : ڈاکٹر معین الحق پاکستان ہسٹاریکل سوسائٹی - کراچی ۱۹۶۶ء۔
 - ۳۔ اسجد العلوم :- نواب صدیق حسن خان - مطبع صدیقی، بھوپال - ۱۲۹۵ھ۔
 - ۵۔ اتحات النبلا :- نواب صدیق حسن خان - مطبع نظامی، کان پور ۱۲۸۸ھ۔
 - ۶۔ اخبار الصنادید :- حکیم نجم الغنی رام پوری - مطبع نول کشور، لکھنؤ۔
 - ۷۔ احوال علمائے فرنگی محل :- شیخ الطاف الرحمن، مطبع مجتہائی، لکھنؤ۔
 - ۸۔ النفاس العارفين :- شاہ ولی اللہ محدث دہلوی، مطبع مجتہائی، دہلی ۱۹۱۷ء۔
 - ۹۔ انوار العارفين :- حافظ محمد حسین مراد آبادی - مطبع نول کشور، لکھنؤ - ۱۲۷۶ھ۔
 - ۱۰۔ انوار اقبال :- بشیر احمد ڈار - اقبال اکادمی پاکستان، کراچی - طبع اول مارچ ۱۹۶۷ء۔
 - ۱۱۔ تاریخ اہل حدیث :- مولانا محمد ابراہیم میر سیالکوٹی - ناشر :- اسلامی پبلشنگ کمپنی - لاہور، ۱۹۵۳ء۔
 - ۱۲۔ تاریخ شیرازہ ہند جون پور :- سید اقبال حسین - ادارہ شیرازہ ہند پبلشنگ ہاؤس، جون پور - ۱۳۸۲ھ / ۱۹۶۳ء۔
 - ۱۳۔ تاریخ التوائط :- نواب عزیز جنگ بہادر - مطبوعہ عزیز المطالع حیدر آباد (دکن) - ۱۳۲۲ھ۔
 - ۱۴۔ تاریخی مقالات :- خلیق احمد نظامی - ندوۃ المصنفین، دہلی - ۱۳۸۵ھ / ۱۹۶۶ء۔
 - ۱۵۔ تجلی نور المعروف بہ تذکرہ مشاہیر جون پور :- نور الدین زیدی - مطبع انام المطالع جون پور - ۱۸۸۹ھ۔

۱۶- تذکرہ علمائے فرنگی محل :- مولوی محمد عنایت اللہ - مطبوعہ لکھنؤ، ۱۹۳۰ء -

۱۷- تذکرہ مشائخ بنارس :- ابوالاثر عبد السلام، ندوۃ المعارف، بنارس،

۱۳۷۱ھ -

۱۸- تذکرہ علمائے ہند :- رحمان علی - مطبع نول کشور، لکھنؤ، ۱۹۱۴ء -

۱۹- تذکرہ مشاہیر کاکوری :- محمد علی حیدر، مطبع اصح المطابع، لکھنؤ، ۱۹۲۷ء -

۲۰- تذکرہ مصنفین درس نظامی :- اختر راہی - مسلم اکادمی، لاہور، ۱۹۷۵ء -

۲۱- تراجم علمائے حدیث ہند :- ابویحییٰ امام خاں نوشہروی - جمید برقی پریس،

دہلی ۱۳۵۶ھ / ۱۹۳۸ء -

۲۲- تسہیل القاری - ترجمہ صحیح بخاری :- نواب وحید الزمان خاں - طبع اول، لاہور

۲۳- تقصیر جمیہ والاحرار من تذکار جنود الابرار :- نواب صدیق حسن خاں - مطبوعہ

بھوپال، ۱۲۹۸ھ -

۲۴- حجتہ اللہ البالغہ :- شاہ ولی اللہ محدث دہلوی، مکتبہ سلفیہ، لاہور، ۱۹۷۵ء -

۲۵- حضرت مولانا سید داؤد غزنوی :- مرتبہ :- سید ابوبکر غزنوی - طبع اول، لاہور -

۲۶- جماعت مجاہدین :- مولانا غلام رسول مہر کتاب منزل، لاہور، ۱۹۵۵ء -

۲۷- جنگ آزادی، ۱۸۵۷ء روایات و شخصیات :- ڈاکٹر محمد ایوب قادری -

پاک اکیڈمی کراچی ۱۹۷۶ء -

۲۸- حدائق الحنفیہ :- مولوی فقیر محمد جملی - مطبع نول کشور، لکھنؤ، ۱۳۲۲ھ / ۱۹۰۹ء -

۲۹- حیات جاوید :- مولانا الطاف حسین حالی، اکادمی پنجاب، لاہور، ۱۹۵۷ء -

۳۰- حیات شبلی :- سید سلیمان ندوی - دارالمصنفین اعظم گڑھ، ۱۳۶۲ھ -

۱۹۴۳ء -

۳۱- حیات ولی :- مولانا رحیم بخش دہلوی - مکتبہ سلفیہ، لاہور، ۱۹۵۵ء -

۳۲- الحیات بعد الممات :- فضل حسین - طبع کراچی، ۱۹۵۹ء -

۳۳- خزینۃ الاصفیا :- مفتی غلام سرور لاہوری - مطبع نامی گرامی سراج پنڈت

- بیج ناٹھ موسوم بہ نثر ہند، لکھنؤ۔
- ۳۴ - رود کوثر :- شیخ محمد اکرام ادارہ ثقافت اسلامیہ لاہور۔ ۱۹۷۵ء۔
- ۳۵ - سرگزشت مجاہدین :- مولانا غلام رسول مہر۔ کتاب منزل، لاہور۔ ۱۹۵۶ء۔
- ۳۶ - سوانح عمری مولانا عبداللہ غزنوی :- از مولانا عبد الجبار غزنوی و مولانا غلام رسول
قلو مہیاں سنگھ۔ طبع لاہور۔
- ۳۷ - سید احمد شہید :- غلام رسول مہر۔ کتاب منزل لاہور۔ ۱۹۵۴ء۔
- ۳۸ - طرب الامثال بتراجم الافاضل :- مولانا عبدالحی لکھنوی۔ مطبع یوسفی، لکھنؤ۔
۱۹۲۱ء۔
- ۳۹ - علمائے ہند کا شان دار ماضی :- مولانا محمد میاں۔ مکتبہ محمودیہ۔ لاہور۔
۱۳۹۷ھ / ۱۹۷۷ء۔
- ۴۰ - علم و عمل (دو قانع عبدالقادر خانی) مرتبہ محمد ایوب قادری۔ آل پاکستان ایجوکیشنل
کانفرنس، کراچی۔ ۱۹۶۰ء۔
- ۴۱ - فتاویٰ عزیز می :- شاہ عبدالعزیز محدث دہلوی۔ ترتیب : مولانا محمد حسن
ناٹوئی۔ مطبع مجتبیٰ، دہلی۔ ۱۳۴۱ھ / ۱۹۲۲ء۔
- ۴۲ - فقہائے ہند : جلد پنجم حصہ دوم :- محمد اسحاق بھٹی۔ ادارہ ثقافت اسلامیہ،
لاہور۔ ۱۹۸۱ء۔
- ۴۳ - فقہائے پاک و ہند تیرھویں صدی ہجری :- جلد اول۔ محمد اسحاق بھٹی۔
ادارہ ثقافت اسلامیہ، لاہور۔ ۱۹۸۲ء۔
- ۴۴ - الفوائد البہیہ فی تراجم الحنفیہ :- مولانا عبدالحی لکھنوی۔ طبع مصر، ۱۳۳۴ھ۔
- ۴۵ - قاموس المشاہیر :- (جلد دوم) نظام الدین حسین نظامی بدایونی۔ نظامی پریس،
بدایوں۔ ۱۹۲۵ء۔
- ۴۶ - قضاء الارب من ذکر علماء النحو والادب :- مولوی ذوالفقار احمد، مطبع
فیض مہنچ مفید عام، آگرہ۔ ۱۳۱۶ھ۔

- ۴۷ - کالاپانی :- مولانا محمد جعفر تھانیسری - ترتیب و تہذیب :- محمد سرور طارق - طارق
 اکیڈمی فیصل آباد - ۱۹۷۷ء -
- ۴۸ - لال قلعہ کی ایک جھلک :- ناصر نذیر فراق - طبع دہلی -
- ۴۹ - محاسن موحج قرآن :- مولانا اخلاق حسین قاسمی دہلوی - طبع دہلی - ۱۹۷۷ء
- ۵۰ - میمن خاں مومن :- کلب علی فائق - مجلس ترقی ادب لاہور - ۱۹۶۴ء -
- ۵۱ - مفتاح التاریخ :- منشی دانشور - مطبع نول کشور، لکھنؤ - ۱۲۸۴ھ -
- ۵۲ - مقالات شبلی :- جلد ۳ - مرتبہ سید سلیمان ندوی - دار المصنفین، اعظم گڑھ -
 ۱۳۷۵ھ / ۱۹۵۵ء -
- ۵۳ - ملفوظات شاہ عبدالعزیز دہلوی :- مطبع مجتہائی، میرٹھ - ۱۳۱۴ھ -
- ۵۴ - مکتوبات امام الزمان شیخ عبداللہ غزنوی علیہ الرحمۃ والرضوان :- طبع لاہور -
- ۵۵ - مہر منیر (سوانح عمری پیر مہر علی شاہ) از مولانا فیض احمد فیض - مطبوعہ پاکستان انسٹیٹیوٹ
 پرنٹرز، مغل پور - لاہور -
- ۵۶ - نزہتہ الخواطر، جلد ۷ - سید عبدالحی حسنی، دائرۃ المعارف عثمانیہ - حیدرآباد (دکن)
 ۱۳۷۸ھ / ۱۹۵۹ء -
- ۵۷ - ہمارے ہندوستانی مسلمان :- اردو ترجمہ؛ ڈاکٹر صادق حسین - اقبال اکیڈمی - لاہور - ۱۹۴۶ء
- ۵۸ - واقعات دارالحکومت دہلی :- جلد ۲ - بشیر الدین احمد دہلوی - شمس مشین پریس، آگرہ
 ۱۳۳۷ھ / ۱۹۱۹ء -
- ۵۹ - البیان الجنتی :- محمد بن یحیی المدعو بہ محسن تیمی بکری ترمذی - مطبع صدیقی پریس، بریلی - ۱۲۸۷ھ -
- ۶۰ - ماہنامہ "اسرارِ حکت" اگست ۱۹۶۴ء - لاہور -
- ۶۱ - ہفت روزہ "الہام" اگست ۱۹۷۶ء - بہاول پور -
- ۶۲ - ہفت روزہ "الاعتصام" فروری ۱۹۶۴ء - لاہور -
- ۶۳ - ہفت روزہ "الاعتصام" تحریک آزادی ۱۸۵۷ء (نمبر مئی ۱۹۵۷ء) - لاہور -
- ۶۴ - ماہنامہ "معارف" اعظم گڑھ - مارچ ۱۹۳۹ء - ۶۵ - "المعارف" لاہور - جون ۱۹۸۳ء -

فقہائے پاک و ہند ✓

تیرھویں صدی ہجری

جلد دوم

محمد اسحاق بھٹی ✓

ادارۃ ثقافت اسلامیہ

کلب روڈ - لاہور